


ಕುರೂವ್

ಸೆಪ್ಟೆಂಬರ್ 2000

ಮೊಬೈಲ್: ರೂ.7/- (ಪಿವಿವಾಂಕ್ ರೂ.10/-)



ಕರ್ನಾಟಕ

ಸವಿಲಿನ್ ಕುಲಕರ್ಣಿ

ಬಾಹ್ರೇಯ್ಸ್ ಗಾರ್, ಮುಬಯ್ ಗಾರ್,
ಎಮಿರೆತ್ ಗಾರ್ ಕುವೈಟ್ ಗಾರ್

ಆನಿ

ಮಸ್ಕತ್ ಗಾರಾಂನಿ

‘ಝಲೊ’ ವಾಚ್ಪಾಂಕ್

ಆಪ್ಲ್ಯಾ ವಿಶೇಷ್ ಅಂಕ್ಯಾದ್ವಾರಿಂ

ಉಂಚ್ಲ್ಯಾ ಸಾಹಿತ್ಯಾಚೆಂ ಪಕ್ವಾನ್ನ್ ದೀವ್ನ್

ಸಂತೊಸಾಯಿಲ್ಲ್ಯಾಕ್ ಹಾಂವ್ ತಾಂಕಾಂ

ಉಲ್ಲಾಸ್ ಪಾಠಯ್ತಾಂ

ಆನಿ

ಸರ್ವ್ ಬರೆಂ ಮಾಗ್ತಾಂ

ಪುಡ್ಲ್ಯಾ ವರ್ಸಾಂನಿಯೀ ತುಮ್ಚೆ ಥಾವ್ನ್

ಹಾಚಾಕೀ ವ್ಹರ್ತೆಂ ವಾಚಾಪ್

ಹಾಂವ್ ಆಶೆತಾಂ.


ಕೊಂಕ್ಣಿ ವಾಚ್ಪಿ ಜರೂರ್ ತುಮ್ಚಾ

ವಿಶೇಷ್ ಅಂಕ್ಯಾಕ್

ಆತುರಾಯೆನ್ ರಾಕೊನ್ ರಾವ್ತಲೆ.

-ಸದಾಂಚ್ ತುಮ್ಚೊ ಅಭಿಮಾನಿ





ಕಾದಂಬರಿ ಪ್ರೇಮಿಂಚೊ ಮಾಸಿಕ್ ಕಳೊ

ಅಗೋಸ್ಟ್ - ಸಪ್ಟೆಂಬರ್ 2000
ಕಾದಂಬರಿ ಸರಣಿ : 139

ಸಂಪಾದಕ :

ಡೊಲ್ಲಿ ಕಾಸ್ತಿಯಾ

ಪ್ರಕಾಶಕ :

ಪುನವ್ ಪ್ರಕಾಶನ್,

ಮಂಗಳೂರ್

ಮುಖಚಿತ್ರ :

ಒಂಚೊ ವಾಮಂಜೂರ್

ಛಾಪ್ಕಾರ್ :

ವಿಕಾಸ್ ಪ್ರಿಂಟರ್ಸ್,

ವಾಮಂಜೂರ್, ಮಂಗಳೂರ್.

ವರ್ಗತ :

ದೇಶೀ : ರೂ. 80/-

ವಿದೇಶೀ : ರೂ. 350/-

ಇಪ್ಪಿಹಾರಾಂ, ಮರ್ಗಡ್, ಲೇಖಕಾಂ,

ಇತ್ಯಾದಿ ಛಾಪುಕ್ ವಿಕಾಸ್ :

The Manger/Editor,
Punov Publications,
Opp. Vamanjoor Church,
Mangalore 574 508.

☎ : 762058, 762158

FAX: 0824 -762158

ರೀತ್-ಮೀತ್-ನೀತ್ ಆಸೊಂ

ಆಸ್ತ್ ಬದಿಕ್ ಕಿತ್ಲಿ ಆಸ್ಲಾರೀ ಮತಿಕ್
ಸಮಧಾನ್ ನಾ ತರ್ ಕಿತೆಂ ಫಾಯ್ದೊ? ಹಾತ್-
ಪಾಯ್ ಸದಿಳ್ ಆನಿ ಭಲಾಯ್ಕೆಂತ್ ಆಸ್ಲಾರೀ
ಸ್ವಾತಂತ್ರ್ಯ ನಾ ತರ್ ಕಿತೆಂ ಕರ್ತಾ?

ಭೆಂ ಭರಾಂತ್, ವತ್ತ್ಡ್, ದರ್‌ಬಾಂಧ್
ನಾಸ್ತಾಂ ಸ್ವಮಿಶೆ ಪ್ರಕಾರ್ ಪೆಲ್ಯಾಕ್ ವಿಂಚಿಚ್
ರಿತಿನ್ ಧೊಶಿನಾಸ್ತಾಂ ಜಿಯೆಂವ್ಚೆಂಚ್ ಏಕ್
ಭಾಗ್, ಸೌಭಾಗ್ಯ್ ನ್ಹಂಯ್‌ಗೀ? ವಿಂಚಾಕ್‌ಯೀ
ಏಕ್ ಮೀತ್ ಆಸೊಂಕ್ ಜಾಯ್, ರೇಗ್
ಆಸೊಂಕ್‌ಜಾಯ್, ನಿಯಂತ್ರಣ್ ಆಸೊಂಕ್
ಜಾಯ್. ನ್ಹಂಯ್ ತರ್, ತ್ಲೆ ನಿಮ್ತಿಂ ಆಪ್ಣಾಕ್
ಮಾತ್, ನ್ಹಂಯ್ ಪೆಲ್ಯಾಕ್‌ಯೀ ಬಾಧಕ್ ಜಾತಾ.

ಸ್ವಾತಂತ್ರ್ಯ ಆಸಾ ಮ್ಹಣೊನ್ ಪೆಲ್ಯಾಚಾ
ಸ್ವಾತಂತ್ರ್ಯಾಕ್ ಹಾತ್ ಫಾಲೊ ಆಪ್ರಾದ್
ಜಾವ್ನಾಸಾ. ಆನಿ ಹಾಕಾ ಪರಿಹಾರ್ ಫಕತ್ ಶಿಕ್ಪಾ
ನ್ಹಂಯ್. ಫುಡ್ಲಾ ಮೆಟಾಂನಿ ಚತ್ರಾಯ್
ಸಾಂಬಾಳ್ಜಿ ಜಾಗ್ಣೆಂಯೀ ಗರ್ಜ್ ಆಸಾ.

ಆಜ್‌ಕಾಲ್ ಅರಾಜಕತಾ, ಸರ್ವಾಧಿಕಾರಿ
ಮನೋಭಾವ್, ಅಪ್ರಾದಾಂಚಿ ವಾಡಾವಳ್ ಆನಿ
ಪಕ್ಷಪಾತಿ ಧೋರಣ್ ಮನ್ಯಾಕ್ ಖೂಬ್ ಸ್ವಾರ್ಥಿ
ಕರ್ತಾಂತ್ ಜಯೆವಂತ್ ಜಾಲ್ಯಾಂತ್. ತರೀಪಣ್
ಹರೈಕಾಕ್‌ಯೀ ಮೀತ್, ಗಡ್ ಘಾಲ್ಲಿ ಆಸ್ತಾಚ್ಚಿ
ತ್ಯಾ ನಂತ್ಯರ್ ಯೆಂವ್ಚೆಂಚ್ ಜಾವ್ನಾಸಾ ಅಧಪತನ್
ಯಾ ಶೆವೊನ್. ಹೆಂ ಕೊಣಾಕ್‌ಯೀ ಆಡಾಂವ್ಕ್
ಸಾಧ್ಯ್‌ನಾ, ಯೆದೊಳ್ ವರೇಗ್ ಸಾಧ್ಯ್
ಜಾಂವ್ಕ್‌ಯೀನಾ. 'ಲೆಖಾ ವ್ಹರ್ತ್ ಪೂರಾ ವ್ಹರ್ಥ್'
ಮ್ಹಳ್ಳಾ ಬರಿಂ ಜಾಲಾಂ, ಜಾತಾ ಆನಿ ಜಾತಲೆಂಚ್.
ಆಸ್‌ಲ್ಲ್ಯಾಂತ್ ತೃಪ್ತಿ ಪಾಂವ್ಚೆಂಚ್ ಶಾಣೆವಣ್
ಜಾವ್ನಾಸಾ.

ಡೊಲ್ಲಿ ಕಾಸ್ತಿಯಾ

ರಾಂದ್ರಾಚಿ ಪೂರ್ವ

ಶ್ರೀಮತಿ ಜುಡಿತ್ ಸೊಜ್

ಬಾಂಗ್ಲೆ ಸ್ಟೀಕ್ (STEAK)

4 ಬಾಂಗ್ಲೆ ಮಧ್ಯಮ ಗಾತ್ರಾಚಿ ನಿತಳ್ ಕರ್ನ್ ಧುವ್ ಸಗ್ಗಿಚ್ ದವರ್ ಆನಿ ಖರ್ವಾಣಾ ಫಾಲ್. ತಾಕಾ 2 ಟೇಬಲ್ ಸ್ಪೂನ್ ಮಿಸಾಂಗಿಚೊ ಪೇಸ್ಟ್ (ಸುಕ್ಕೊ ಮಿಸಾಂಗೊ ಜಾಯ್ ತಿತ್ಲೊ ಭಾಜುನ್ ತೇಲ್ ನಾಸ್ತಾನಾ, Roasted) ಫಾಲ್ ಉಪ್ರಾಂತ್ ವಾಟ್. 1 ಟೇ ಸ್ಪೂನ್ ಹಳ್ಳಿ ಪಿಟೊ ಆನಿ ಮೀಟ್ ಜಾಯ್ ಪುರ್ತೆಂ ಭಾಂಗ್ಲ್ಯಾಂಕ್ ಲಾವ್ನ್ 4-6 ಪೊರಾಂ ದವರ್ ಆನಿ ಉಪ್ರಾಂತ್ ತೆಲಾಂತ್ ಭಾಜ್. 1 ಇಂಚ್ ಆಲೆಂ ಲಾಂಬ್ ಬಾರೀಕ್ ಸಿಂದ್, 2 ತರ್ನೊ ಮಿಸಾಂಗೊ ಬಾರೀಕ್ ಕೊಚೊರ್ ಕರ್. ಹೆಂ ಭಾಜ್ಲ್ಯಾ ಬಾಂಗ್ಲ್ಯಾಂ ವಯ್ರ್ ಶಿಂಪ್ಡಾಯ್.

ಮಾಸೈಚಿ ಕಡಿ (ಪಾಂಪ್ಲೆಟಾಂ ಯಾ ಇಸ್ಕೊಣ್) (1Kg)

ತೊಪ್ಪಾಂತ್ 50 ಗ್ರಾಮ್ ನಾರ್ಲೆಲ್ ತೇಲ್ ತಾಪಯ್ ಆನಿ ತಾಂತುಂ 3 ಸಿಂದ್ಲೆ ಪಿಯಾವ್ ಚಿಕ್ಕಿ ತಾಂಬ್ರೆ (light brown) ಜಾತಾ ವರೆಗ್ ಭಾಜ್. ಉಪ್ರಾಂತ್ 50gms ಆಲ್ಫಾ ಲೊಸ್ಲಿಚೊ ಪೇಸ್ಟ್ (ginger garlic paste) ಭಾಜ್ ಉಪ್ರಾಂತ್ 2 ಟೇ ಸ್ಪೂನ್ ಮಿಸಾಂಗಿಚೊ ಪಿಟೊ, 1 ಟೇ ಸ್ಪೂನ್ ಹಳ್ಳಿ ಪಿಟೊ, ಅರ್ಧೆಂ ಸ್ಪೂನ್ ಜಿರ್ಫಾ ಪಿಟೊ ಫಾಲ್ ಭಾಜ್. ಅರ್ಧೆಂ ಪೊಳೆಂ ಕಾಂತ್ಲೊ ನಾರ್, 3 ಟಾಮೆಟೊ ಸಿಂದ್ಲೊ ಫಾಲ್ ಆನಿ ಬಾಜ್. 4-5 ತರ್ನೊ ಮಿಸಾಂಗೊ ಶಿಂದ್ಲೊ ಆನಿ ಜಾಯ್ ಪುರ್ತೆಂ ಉದಾಕ್ ಆನಿ ಮೀಟ್ ಫಾಲ್ ಕತ್ಯತೊ ಆಯ್ಲ್ಯಾ ಉಪ್ರಾಂತ್ ಮಾಸೈಚಿ ಕುಡ್ಲೆ ಫಾಲ್ ಶಿಜ್ತಾ ವರೆಗ್ ಸಿಜಯ್. ಕಡಿ ಪಾತಾಳ್ ಜಾಂವ್ಕಿ ನಜೊ. ಚಿಕ್ಕಿ ದಾಟ್ ಆಸೊಂಕ್ ಜಾಯ್ (Semi solid). ಕನ್ನಿರೆ ಭಾಜನ್ ಅಲಂಕ್ರತ್ ಕರ್.

ಪುಡ್ಲ್ಯಾ ಪುಸ್ತಕಾಂತ್ಲಿ ಕಾದಂಬರಿ

ಶ್ರೀ ವಿನ್ಸೆಂಟ್ ಪಿಂಟೊ, ಕುರ್ಲೀಕರ್

ಹಾಚಿ ಆಂಕ್ವಾರ್ಯಾಂ ಖಾತಿರ್ ಕಾಜಾರ್ಯಾಂಚಿ ಕಾದಂಬರಿ

ಮೊಜೊ ಫೊವ್- ಮೊಜೊ ದೇವ್

ಸಪ್ಟೆಂಬ್ರಾಚಿ 15-ವರ್ ವಿಕ್ರಾಪಾಕ್ ಪಡ್ತಾ.

ಕರ್ ಆನಿ ಮರ್

- ನವೀನ್, ಕುಲೈಕರ್

ಮಾಯಾ ಡಾಲ್ಮಿಯಾಚೆಂ ಅಪಹರಣ್ ವ ಖುನ್ನೆಚಿ ಕೇಸ್ ಚಡಿತ್ ತ್ರಾಸ್ ನಾಸ್ತಾಂ ತಿಸಾಲ್ಲಿ ಪಳೆವ್ನ್ ಖುಶಿ ಜಾಲ್ಲೊ ಜೊನ್ ಲೋಬೊ ಬೊಸಾ ಸಾಂಗಾತಾ ಖೈಬರ್ ಹೊಟೆಲಾಚಾ ಎಕಾ ಕೊನ್ಯಾಕ್ ಬಸೊನ್ 'ಬಾಕಾರ್ಡಿ ರಿಸರ್ತ್' ವ್ಹಿಸ್ತಿ ಮಾರ್ತಾಲೊ.

“ಮ್ಹಾಕಾ ತುಜೆರ್ ವಿಶೇಷ್ ಅಭಿಮಾನ್ ಭಗ್ತಾ ಮೊಜಾ ಭುರ್ಗ್ಕೊ!” ಕುರ್ಕುರಿತ್ ಬಟಾಟಾ ವೇಪರ್ಸ್ ಚಾಚ್ತಾಂ ಚಾಚ್ತಾಂ ಮ್ಹಣಾಲೊ ಬೊಸ್.

“ತುಕಾ ಹಾಂವ್ ಆಬಾರಿ ಸರ್, ತುಂವೆ ಮೊಜೆರ್ ಇತ್ಲೊ ಅಭಿಮಾನ್ ದವರ್ಲ್ಯಾ ಖಾತಿರ್, ಪುಣ್.....” ಜೊನ್ ಉಲಂವ್ಕ್ ಲಾಗ್ಲೊ.

“ಪುಣ್ ಕಿತೆಂ ಜೊನ್?” ಬೊಸಾನ್ ಜೊನಾಚಾ ದೊಳ್ಕಾಂಕ್ ಪಳೆವ್ನ್ ವಿಚಾರ್ಲೆಂ.

“ಮ್ಹಾಕಾ ಹ್ಯಾ ದೊನೀ ಕೇಸಿಂನಿ ಕಾಂಯ್ ಮರುಣಾ ಜಾಲಿನಾ ಸರ್.....”

“ಮ್ಹಳ್ಳಾರ್?”

“ಮ್ಹಳ್ಳಾರ್ ಕೇಸಿಚೆಂ ಶೋಧನ್ ಕರ್ತಾನಾ ಇಲ್ಲೆಂ ಥಿಲ್ಲ್ ಆಸಾಚಾಯ್, ಇಲ್ಲಿ ಮಾರಾಮಾರಿ, ಇಲ್ಲಿ ಧಾಂವ್ಲಿ ಇತ್ಯಾದಿ ಆಸ್ಕಾರ್ ಮರುಣಾ ಯೆತಾ.”

“ಹ್ಹೊ! ಹ್ಹೊ! ಹ್ಹೊ!” ಹಾಸ್ಲೊ ಬೊಸ್. “ತುಜೆ ಸಾಂಗ್ಲೆ ಪ್ರಮಾಣೆ ಆಮ್ಚಾ ಹಿಂದಿ ಫಿಲ್ಮಾಂತ್ಲಾ ಕಾಣಿಯಾಂ ಪರಿ ಜಾಯ್ತಾಯ್ ಮ್ಹಣ್ತಾಯ್ ತುಂ!”

“ನ್ಹಂಯ್ ಸರ್, ಹಿಂದಿ ಫಿಲ್ಮಾಂ ಪರಿಂ ಭಿಲ್ಕುಲ್ ನ್ಹಂಯ್. ಆಮಿ ಸೊಧ್ನಾಂ, ವಿಚಾರಣ್ ಇತ್ಯಾದಿ ಕರ್ತಾನಾ ಉಬ್ಜಾಲ್ಲೆ ಸಮಸ್ಯೆ ವಾಡಾಚಾಯ್ ಶಿವಾಯ್ ಸುಲಭಾಯೆನ್ ಸುಟೊಂಕ್ ನಜೊ.....”

“ಸುಲಭಾಯೆನ್ ಸುಟೊಂಕ್ ಏಕ್ ಕಾರಣ್ ಆಸ್ತಾ ಜೊನ್. ಸೊಧ್ನಾಂ ಕರ್ತಲೊ ವ ವಿಚಾರ್ ಕರ್ತಲೊ ಇನ್ಸ್ಪೆಕ್ಟರ್ ವ ಪತ್ತೇದಾರ್ ಜರ್ ಸಾರ್ಕಿಂ ಸೊಧ್ನಾಂ ಆನಿ ಸಾರ್ಕಿಂ ಸವಾಲಾಂ ವಿಚಾರ್ತಾ ತರ್ ಖಂಡಿತ್ ಜಾವ್ನ್ ಖಂಚಿಯಿ ಕೇಸ್ ವೆಗಿಂಚ್ ಸುಟ್ತಾ.”

ಬೊಸ್ ಮ್ಹಣಾಲೊ ಗ್ಲಾಸಾಂತ್ಲೊ ನಿಮಾಣೊ ಘೊಟ್ ತಾಳ್ಕಾಕ್ ದೆಂವವ್ನ್

“ಕಿತೆಂಯ್ ಜಾಂವ್, ತುಜೆಂ ನಾಂವ್ ಮಾತ್ ಆಮ್ಚಾ ಪತ್ತೇದಾರಿ ವಿಭಾಗಾಂತ್ ಶಾಶ್ವತ್ ಉರ್ತಲೆಂ. ಆತಾಂ ಇಲ್ಲೆಂ ಜೆವ್ಚ್ಯಾ ಆನಿ ಚೆಲ್ಕಾಂ. ವೇಳ್ ಜಾಯ್ತೊ ಜಾಲೊ.

ಮೃಣಾಲೋ ಬೊಸ್.

ದೊಗೀ, ವೈಟರಾನ್ ಹಾಡ್ನ್ ದವರ್ದಲಿ ಕಡಾಯಿ ಬರ್ಯಾಣ್ ಖಾಂವ್ಚಾರ್ ಪಡ್ಲೆ.

ಆನಿ ತ್ಯಾಚ್ ವೆಳಾರ್ ಖೈಬರ್ ಹೊಟೆಲಾಚೆ ಮುಖ್ಯೆ ಫುಟ್‌ಪಾತಿರ್ ಆಸ್ಲಾ ಬಸ್ ಸ್ನೋಪಾರ್ ತೇಗ್ ವ್ಯಕ್ತಿ ಖೈಬರ್ ಹೊಟೆಲಾಚಾ ದಾರ್ಜಾಟ್ಕಾಚೆರ್ ನಿಗಾ ದವರ್ದ್ ಆಸ್‌ಲ್ಲೆ!

ತೆಗಾಂಯ್ಚೊ ಹಾತ್ ಪೆಂಟಾಚ್ಯಾ ಬೊಲ್ಸಾಂತ್ ಆಸ್‌ಲ್ಲೊ. ಬೊಲ್ಸಾಂನಿ 38 ಪಿಸ್ತುಲ್ಯೊ ಲೋಡ್ ಕೆಲ್ಲೊ ಆಸ್‌ಲ್ಲೊ.

ವೊರಾಂ ರಾತಿಚಿಂ ಇಕ್ರಾ ಜಾಲ್ಲಿಂ. ಪಾಟ್ಲ್ಯಾ ಎಕಾ ಘಂಟ್ಯಾ ಥಾವ್ನ್ ತೆ ತೆಗೀ ತ್ಯಾ ಬಸ್‌ಸ್ನೋಪಾರ್ ಉಭೆ ಆಸ್‌ಲ್ಲೆ.

ತಾಂಕಾಂ ಕಶಿಗೀ ಕೊಣ್ಣಾ ಜೊನ್ ಖೈಬರ್ ಹೊಟೆಲಾಕ್ ಆಯ್ಲಾ ಮ್ಹಳ್ಳಿ ಖಬರ್ ಮೆಳ್‌ಲ್ಲಿ.

ಪತ್ತೆದಾರ್ ಜೊನ್ ಲೋಬೊಕ್ ಲಗಾಡ್ ಕಾಡ್ಲೆಂ ಕಾಮ್ ಹ್ಯಾ ತೆಗಾಂಚಾ ವಾಂಟ್ಕಾಕ್ ಆಯಿಲ್ಲೆಂ. ತಾಂಕಾಂ ತ್ಯಾ ಕಾಮಾಕ್ ಏಕ್ ಲಾಖ್ ರುಪಯ್ ಭಾಸಾಯಿಲ್ಲೊ.

“ರಾಮು, ಆಮ್ಚಿ ಶಿಕಾರಿ ಕೆದಾಳಾ ಭಾಯ್ರ್ ಯೆತಾರೆ? ಮೊಜೆ ಪಾಂಯ್ ವೊಳ್ಳೆ, ಪೊಟಾಂತ್ ಮಾಣ್ಕೆ ಬೊಬ್ ಮಾರ್ತಾತ್....!”

ಸುರೇಶ್ ಪುರ್ಪುರೊ.

“ಹೇಯ್ ಚುಪ್ ರಾವ್. ಪಯ್ಕೆ ಘೆತಾನಾ ವೊಳಾನಾಂತ್ಲೇ? ಮಿನ್ಹತ್ ಘೆಜಾಯ್, ತೆದಾಳಾ ಮಾತ್ರ್ ಫಳ್ ಮೆಳ್ತಾ” ರಾಮು ಮೃಣಾಲೊ ರಾಗಾನ್.

“ಆಮಿ ಹಾಂಗಾ ರಾಕೊನ್ ಬಸ್ಪಾಕೀ ಶೀದಾ ಹೊಟೆಲಾ ಭಿತರ್ ವ್ಹೆಚೊನ್ ತಾಕಾ ಮಾರ್ನ್ ಆಯ್ಲ್ಯಾರ್ ಜಾಯ್ನಾಂಗೀ?” ಅಬ್ದುಲ್ ಮೃಣಾಲೊ.

ಸುರೇಶಾ ಪರಿಂಚ್ ತಾಕಾಯೀ ಉಭೆಂ ರಾವೊನ್ ಪುರೊ ಜಾಲ್ಲೆಂ.

“ಸಾಂಗ್ಲೆಲೆಂ ಪರಿಂ ತುಜಿ ಆಲೋಚನ್ ಬರಿಚ್ಕ್!” ಮೃಣಾಲೊ ರಾಮು.

“ತರ್ ಆಮಿ ತಶೆಂಚ್ ಕರ್ಯಾಂ” ಸುರೇಶಾನ್ ಏಕ್ ಮೇಟ್ ಮುಕಾರ್ ಕಾಡ್ಲೆಂ.

“ಪುಣ್ ಚತ್ರಾಯ್, ಹೊಟೆಲಾಂತ್ ಜಾಯ್ತೆ ಗ್ರಾಯ್ಕ್ ಆಸ್ತಲೆ. ಕೊಣಾಯ್ಕಿ ದುಭಾವ್ ಜಾಯ್ನಾಶೆಂ ಆಮಿ ವ್ಹೆಚಾಜಾಯ್. ತೊ ಖಿಂಯ್ ಬಸ್ಲಾ ತೆಂ ಪಳೆವ್ನ್ ಹಳೊ ತಾಚಾ ಮೆಜಾ ಸರ್ವಿಂ ವ್ಹೆಚೊನ್ ತೆಗಾಂಯ್ಚಿ ಎಕಾಚ್‌ಫರಾ ತಾಚೆರ್ ಗುಳೆ ಘಾಲುಂಕ್ ಜಾಯ್. ಆನಿ ಕಿಣಾ ಭಿತರ್ ಭಾಯ್ರ್ ಧಾಂವಾಜಾಯ್, ಕಳ್ಳೆಂಮೊ?” ರಾಮು ಮೃಣಾಲೊ.

ತೆಗೀ ಬಸ್‌ಸ್ನೋಪಾ ಥಾವ್ನ್ ರಸ್ತಾಕ್ ದೆಂವ್ಲೆ. ಹೊಟೆಲಾಕ್ ಯೇಜಾಯ್ ತರ್ ತಾಂಕಾಂ ರಸ್ತೊ ಉತ್ತೊಂಕ್ ಆಸ್ಲೊ. ರಸ್ತಾರ್ ದೆಂವೊನ್ ದೋನ್ ಮೆಟಾಂ ಕಾಡಿಜಾಯ್ ಜಾಲ್ಯಾರ್ ಪಾಟಾಪಾಟ್ ವೆಗಾನ್ ಚ್ಯಾರ್ ಕಾರಾಂ ಧಾಂವ್ಲಿಂ. ರಸ್ತಾರ್ ದೆಂವ್‌ಲ್ಲ್ಯಾ

ತಾಂಕಾಂ ಪಾಟಿಂ ಪುಟ್‌ಪಾತಿಕ್ ವ್ಹಚಾಜಾಯ್ ಪಡ್ಲೆಂ.

ತಿಂ ಚ್ಯಾರ್ ಕಾರಾಂ ಗೆಲ್ಯಾ ಉಪ್ರಾಂತ್ ತೆ ರಸ್ತೊ ಉತರ್ಲೆ. ಬೈಬರ್ ಹೊಟೆಲಾ ಭಿತರ್ ತೆ ರಿಗ್ಲೆ. ಹೊಟೆಲಾಂತ್ ಮಾಂಡುನ್ ದವರ್ಲೆಲ್ಯಾ ಮೆಚಾಂಚೆರ್ ಜೆವಾಣ್ ಕರ್ತಲೆ ಸಬಾರ್ ಗ್ರಾಯ್ಕ್ ಆಸ್ಲೆ. ಪುಣ್ ಪತ್ತೆದಾರ್ ಜೊನ್ ಲೋಬೊ ಮಾತ್ ತಾಂಕಾಂ ದಿಸ್ಲೊ ನಾ!

‘ಖಿಯ್ ಗೆಲೊ?’ ಮ್ಹಳ್ಳ್ಯಾ ಸವಾಲಾ ಪರಿಂ ದೊಳೆ ವಾತಾರುನ್ ತೆಗೀ ಎಕಾಮೆಕಾ ಪಳೆಂವ್ಕ್ ಪಡ್ಲೆ.

“ವೊ ತ್ಯಾ ಕೊನ್ಯಾಕ್ ಏಕ್ ಮೇಜ್ ಖಾಲಿ ಆಸಾ ಸರ್, ಥಂಯ್ ಬಸ್ಕೆತ್.....” ಹೊಟೆಲಾಚೊ ಸ್ಪವರ್ಡ್ ಯೇವ್ನ್ ಸಾಂಗಾಲಾಗ್ಲೊ.

“ನಾ... ನಾ ಆಮಾಂ ಕಾಂಯ್ ನಾಕಾ... ಆಮಿ.....” ಸುರೇಶ್ ಗಾಗೆಲೊ.

“ಕೊಣಾಕ್‌ಯೀ ಸೊಧ್ತಾತ್?.....” ಸ್ಪವರ್ಡಾನ್ ವಿಚಾರ್ಲೆಂ.

“ವ್ಹಯ್ ಆಮ್ಚಾ ಎಕಾ ಪ್ರೆಂಡಾನ್ ಹಾಂಗಾಸರ್ ಯೆತಾಂ ಮ್ಹಳ್ಳೆಂ.....”

ತಶೆಂ ತೆ ಉಲಯ್ತಾನಾ, ಚೊಯ್ಲೆಟಾರ್ ಗೆಲ್ಲೊ ಜೊನ್ ಭಾಯ್ರ್ ಆಯ್ಲೊ. ಸವಯೆ ಪ್ರಮಾಣೆ ತಾಚಿ ದೀಷ್ಟ್ ಭಂವ್ತಣಿ ಘುಂವೊನ್ ಹ್ಯಾ ತೆಗಾಂಚೆರ್ ಪಡ್ಲಿ.

ತಾಂಕಾಂ ಪಳೆವ್ನ್ ತೊ ಚಿಕಿತ್ ಜಾಲೊ!

ಸಕಾಳಿಂ ಬ್ರೇಚ್‌ಕೇಂಡಿ ರಸ್ತಾರ್ ತಾಚಾ ಕಾರಾಕ್ ಗುಳೆ ಘಾಲ್ಚೊ ಗ್ರಾಯ್ಕ್ ಹ್ಯಾ ತೆಗಾಂ ಪಯ್ಕಿಂತ್ಲೊ ಎಕ್ಲೊ ಮ್ಹಳ್ಳೆಂ ತಾಕಾ ಕಳ್ಳೆಂ.

ಜೊನಾನ್ ಬೊಸಾಕ್ ಪಳೆಲೊ. ಬೊಸ್ ‘ಏಸ್‌ಕ್ರೀಮ್’ ಖಾಂವ್ಕಾರ್ ಪಡ್‌ಲ್ಲೊ.

ಜೊನಾನ್ ಆಪ್ಲೊ ಹಾತ್ ಬೊಲ್ಬಾಂತ್ ಘಾಲ್ತ್ ಪಿಸ್ತುಲ್ ಹಾತಿಂ ಘೆತ್ಲಿ ಆನಿ ಹಳೊ ಬೊಸ್ ಆಸ್‌ಲ್ಲೆ ಕಡೆ ಆಯ್ಲೊ.

“ಸರ್, ಮೊಜಿ ಶಿಕಾರಿ ಕರುಂಕ್ ಆಯ್ಲಾತ್‌ಶೆಂ ದಿಸ್ತಾ!” ಲೋವ್ ತಾಳ್ಯಾನ್ ಮ್ಹಣಾಲೊ ತೊ.

ಆಯ್ಲೊನ್ ಬೊಸಾನ್ ತಕ್ಲಿ ಉಕಲ್ಲಿ. ತಾಚಾ ದೊಳ್ಯಾಂನಿ ಕುತೂಹಲ್ ಆಸ್ಲೆಂ.

“ಕೊಣ್ ಆಯ್ಲಾತ್ ಜೊನ್?” ತಾಣೆ ವಿಚಾರ್ಲೆ.

“ತೆಚ್, ತೆ ಸಕಾಳಿಂ ಮೊಜೆರ್ ಹಮ್ಲೊ ಕೆಲ್ಲೆ.....” ಜೊನ್ ಮ್ಹಣಾಲೊ

“ಖಿಯ್ ಆಸಾತ್ ತೆ?.....” ಬೊಸ್ ಪಾಟಿಂ ಗುಂವ್ಲೊ. ತಾಚಿ ದೀಷ್ಟ್ ಹೊಟೆಲಾಚಾ ಪ್ರವೇಶ್ ದಾರಾಕಡೆಂ ಗೆಲಿ. ಥಂಯ್ ತೆಗ್ ಮಾನಾಯ್ ಕಿತೆಂಗೀ ಉಲವ್ನ್ ಆಸ್ಲೆ ದಿಸ್ಲೆ ತಾಕಾ. ತ್ಯಾ ಶಿವಾಯ್ ಸ್ಪವರ್ಡ್ ತಾಂಕಾಂ ಕಿತೆಂಗೀ ಸಾಂಗೊನ್ ಆಸ್ಲೊ.

“ಸರ್, ಹಾಂವ್ ಆತ್ಮಾಂ ಯೆತಾಂ,.....” ಜೊನ್ ಉಟೊ.

“ಶಾಂತ್, ಶಾಂತ್ ಮೊಜಾ ಭುಗ್ಯಾ. ತುಂ ಜಾವ್ನ್ ವ್ಹೆಚಾನಾಕಾ. ತ್ಯಾ ಶಿವಾಯ್ ಹೆಂ ಹೊಟೆಲ್, ಸಾರ್ವಜನಿಕಾಂನಿ ಖಾಣ್ ಪೀವನ್ ಸೆಂವ್ಪೊ ಜಾಗೊ.... ಹಾಂಗಾಸರ್ ರಗ್ತಾಪಾತ್ ಜಾಯ್ನಾಯೆ....” ಮ್ಹಣಾಲೊ ಬೊಸ್.

ಜೊನಾಕ್ಯಾಂನಿ ತೆಂ ‘ವ್ಹಯ್’ ಮ್ಹಣ್ ದಿಸ್ಲೆಂ. ಬಸ್ಲೊ ತೊ. ತರೀ ತಾಚಿ ದೀಪ್ ದಾರಾಚೆರ್ಚ್ ಆಸ್ಲಿ.

ತೆಗೀ, ತೆ ತೆಗೀ ಕಿತೆಂಗೀ ಉಲವ್ನ್ ಪಾಟಿಂ ಗುಂವ್ಲೆ! ಬಹುಷ್ಟ ಜೊನ್ ಬಸ್ಲೊ ಜಾಗೊ ತಾಂಕಾಂ ದಿಸ್ಲೊ ನಾ ಜಾಯ್ನಾಯ್. ತೆ ಆಯಿಲ್ಲೆಪರಿಂಚ್ ಭಾಯ್ರ್ ಗೆಲೆ.

“ಆತಾಂ ಕಿತೆಂ ಕರ್ಚೆಂ? ಶಿಕಾರಿ ಚುಕ್ಲಿ!! ಆಮ್ಚೊ ಬೊಸ್ ಕಿತೆಂ ಮ್ಹಣಾತ್? ಆಮ್ಕಾಂಚ್ ಲಗಾಡ್ ಕಾಡ್ಲೊ ನಾಮೂ?” ರಾಮು ಮ್ಹಣಾಲೊ.

ತಾಚಾ ತಾಳಾಂತ್ ಕಾಂಪ್ಲಿ ಆಸ್ಲಿ.

“ಸಕಾಳಿಂಚ್ ತಾಕಾ ಲಗಾಡ್ ಕಾಡ್ಲೆತ್ ಆಸ್ಲೆಂ” ಮ್ಹಣಾಲೊ ಆಬ್ದುಲ್.

“ನಾ ತರ್ ಸಾಂಜೆರ್ ತ್ಯಾ ಮಹಮದ್ ಅಲಿ ರೊಡಾರ್ ತರೀ ಉಸ್ತಾವೈತೊ” ಸುರೇಶ್ ಉದ್ಗಾರ್ಲೊ.

“ಕಿತೆಂಗೀ ನಶಿಬ್ ಬರೆಂ ಅಸಾ ಕೆವ್ಲಾಚೆಂ, ತರೀ ತೆದೊಳ್ ಪರ್ಯಾಂತ್.....” ರಾಮು ಮ್ಹಣಾಲೊ.

ಬೊಲ್ಸಾಂತ್ಲಿ ಸಿಗ್ರೆಟ್ ಪೆಕೆಟ್ ಕಾಡ್ನ್ ತಾಂತ್ಲಿ ಸಿಗ್ರೆಟ್ ವೊಂಟಾಂ ಮಧೆಂ ಖಿವಯ್ಲಿ. ತಶೆಂ ತ್ಯಾ ದೊಗಾಂಕೀ ದಿಲಿ ಆನಿ ಲೈಟರ್ ಪೆಟಯ್ಲೊ.

ತ್ಯಾ ದೊಗಾಂಚಿ ಸಿಗ್ರೆಟ್ ಝಳವ್ನ್ ಆಪ್ಲಾಚಿ ಝಳಯ್ಲಿ ಆನಿ ಏಕ್ ಲಾಂಬ್ ಧಮ್ ಕಾಡ್ಲೊ ರಾಮುನ್.

“ಹೆಂಡ್ಸ್ ಆಪ್, ಯೂ ಆರ್ ಅಂಡರ್ ಎರೆಸ್ಟ್!” ಬೊಸಾನ್ ಆಪ್ಲ್ಯಾ ಮೊಟ್ಯಾ ತಾಳಾನ್ ಆವಾಜ್ ದಿಲೊ!

“ತುಮ್ಮೊ ಪಿಸ್ತುಲೊ ಸಕ್ಲಾ ಘಾಲಾ!” ಜೊನಾನ್ ಆಪ್ಲಿ ಆಟೊಮ್ಯಾಟಿಕ್ ಪಿಸ್ತುಲ್ ತ್ಯಾ ತೆಗಾಂಚೆರ್ ಜೊಕ್ಲಿ.

ರಾಮು, ಸುರೇಶ್ ಆನಿ ಆಬ್ದುಲ್ ಹೆ ತೆಗೀ ಸರ್ವಾಂಗ್ ಘಾಮೆಲೆ. ಕೊಣಾಚಿ ಶಿಕಾರಿ ಕರುಂಕ್ ತೆ ಆಯಿಲ್ಲೆ ಆನಿ ಕೊಣಾಚಾ ಪಾಸಾಂತ್ ತೆ ಸಾಂಪಡ್ಲೆ!?

ಹೆಂ ತಾಂಕಾಂ ಕಳೆಂಚ್ ನಾ.

ತೆಗಾಂಯ್ಲಿ ತಾಂಚೊ ಪಿಸ್ತುಲೊ ಧರ್ನೆರ್ ಘಾಲೊ. ಬೊಸಾಚಾ ಪಾಟ್ಯಾನ್ ಉಭೊ ಆಸ್ಲೊ ಜೊನ್ ಮುಕಾರ್ ಆಯ್ಲೊ ಆನಿ ಆಪ್ಲ್ಯಾ ಹಾತಾಚಿ ಮೂಟ್ ಅರ್ಧುನ್ ತಾಣೆ ತಾಂಚಾ ಮುಸ್ಕಾರಾಂಚೆರ್ ಮಾರ್ಲೊ ಕೀ ತೆಗಾಂಯ್ಲಾ ದೊಳ್ಕಾಂನಿ ಕಿಟಾಳಾಂ

ಉಸಾಳಿಂ. ನಾಕ್ ಪುಟೊನ್ ರಗಾತ್ ಪಾಜಾರುಂಕ್ ಲಾಗ್ಲೆಂ. ತಿತ್ಲೊಯ್ ಕರಿಣ್ ತ್ಲೆ ಮುಟಿಚೊ ಮಾರ್ ಜಾವ್ನಾಸ್ಲೊ.

ತಿತ್ಲಾರ್ ತಾಂಚೆ ಲಾಗಿಂಚ್ ಪೊಲಿಸ್ ವೇನ್ ಯೇವ್ನ್ ಉಭೆಂ ಜಾಲೆಂ.

ಇನ್ಸ್‌ಪೆಕ್ಟರ್ ದೇಸಾಯ್ ದೊಗಾಂ ಪೊಲಿಸಾಂ ಬರಾಬರ್ ತಾಂಚೆಶಿಂ ಆಯ್ಲೊ!

“ಥಾಂಕ್ಸ್ ಇನ್ಸ್‌ಪೆಕ್ಟರ್ ದೇಸಾಯ್, ಅಳೆ ಆಯ್ಕಿ ಹಿ ಶಿಕಾರಿ, ವ್ಹರ್ನ್ ವ್ಹಚ್ ತಾಂಕಾಂ ಆನಿ ಫಾಲ್ ಡೆಬ್ಬಲ್ ಡೋರಾಚೆ ಬಂದಿಸಾಳೆಂತ್. ಹಾಂವ್ ಸಕಾಳಿಂ ಯೆತಾಂ ತಾಂಚಿ ತನ್ನಿ ಕರುಂಕ್.”

ಜೊನಾನ್ ಆದೇಶ್ ದಿಲೊ.

“ಜಾಯ್ತ್ ಮಿ! ಲೋಬೊ... ತುಂ ಯೆತಾ ಮ್ಹಣಾಸರ್ ಹಾಂವ್ ರಾಕೊನ್ ಆಸ್ತಲೊಂ.”

ಚಡಿತ್ ಗಡ್ಡೆ ವಿಕೆ ತ್ಯಾ ತೆಗಾಂಯ್ಕಿ ಹಾತಾಂಕ್ ಬೊಡೆ ಫಾಲುನ್ ಜಿಪಾರ್ ಫಾಲೆ.

“ಇನ್ಸ್‌ಪೆಕ್ಟರ್, ಘೆ ಹ್ಯೊ ತೀನ್ ಪಿಸ್ತುಲೊ. ಹ್ಯಾ ತೆಗಾಂನಿ ಮ್ಹಾಕಾ ಲಗಾಡ್ ಕಾಡುಂಕ್ ಹಾಡ್‌ಲೊ.”

ಜೊನಾನ್ ತಿನೀ ಪಿಸ್ತುಲೊ ಇನ್ಸ್‌ಪೆಕ್ಟರಾಚೆ ಹಾತಿಂ ದಿಲೊ.

ಇನ್ಸ್‌ಪೆಕ್ಟರ್ ದೇಸಾಯ್ ಪಿಸ್ತುಲೊ ಪಳೆವ್ನ್ ಹಾಸ್ಲೊ. ಚ್ಯಾರ್ ಇಂಚಾಂ ಲಾಂಬಾಯೆಚೊ ಪಿಸ್ತುಲೊ ಪಳೆವ್ನ್‌ಚ್ ತೊ ಹಾಸ್‌ಲೊ.

“ತುಕಾ ಹಾಸೊ ಯೆತಾತ್ ನ್ಹಂಯ್ ಇ! ದೇಸಾಯ್? ಪುಣ್ ತ್ಯೊ ಉಚೊ ವೊಂಕ್ತಿತ್ ಜಾಲ್ಯಾರ್ ಸ ಗುಳ್ಕಾಂನಿ ಸ ಜಣ್‌ಯೀ ಜಿವಂತ್ ಉತ್ಸೆನಾಂತ್.”

ಆಯ್ಕಾಲ್ಲ್ಯಾ ದೇಸಾಯ್ ಜೊನಾಕ್ ಸೆಲ್ಯೂಟ್ ಮಾರ್ಲೊ ಆನಿ ಜೀಪ್ ಚಾಲು ಕೆಲೆಂ.

2

ನಾಗ್ತಾಡಾ ಅಲೆಕ್ಸಾಂಡ್ರಾ ಸಿನೆಮಾ ಸಾಲಾ ಲಾಗ್ಸಾರ್ ತಿಸ್ರೆ ಗಲ್ಲೆಂತ್ ಏಕ್ ಲ್ಹಾನೈಂ ಬಿಲ್ಡಿಂಗ್. ತ್ಯಾ ಬಿಲ್ಡಿಂಗಾಂತ್ಲೆ ತಿಸ್ರೆ ಮಾಳೆಯರ್ ಆಸ್ತಾ ಘರ್ದೆಂ ಏಕ್ ಲ್ಹಾನ್ ಕೂಡ್.

ಕೂಡ್ ಲ್ಹಾನ್ ತರೀ ಸರ್ವ್ ಸವ್ಲತ್ಯಾಂನಿ ಸುಸಜ್ಜಿತ್ ಆಸ್ಲೆಂ. ದೋನ್ ಪೊನಾಂ, ದೋನ್ ಸೊಫಾ, ಏಕ್ ಲ್ಹಾನೈಂ ಮೇಜ್ ಆನಿ ಚ್ಯಾರ್ ಕದೆಲಾಂ ತ್ಯಾ ಕುಡಾಂತ್ ಆಸ್ಲಿಂ. ಕ್ಯಾರಿಯರ್ ಎ.ಸಿ. ಬಸಯಿಲ್ಹಾನ್ ಕೂಡ್ ಕೆದಾಳಾಯೀ ಥಂಡ್ ಹವ್ಯಾನ್ ಭರ್ದಲೆಂ ಆಸ್ತಾಲೆಂ.

ಆನಿ ತ್ಯಾ ಕೂಡಾಚೊ ತಶೆಂ ತ್ಯಾ ಘರಾಚೊ ಮ್ಹಾಲಕ್ ಶಕೀಲ್ ಅಹಮದ್ ಪಟೇಲ್

ಜಾವ್ವಾಸೋ.

ಮುಂಬಯ್ ಪಂದ್ಲ್ಯಾ ಸಂಸಾರಾಂತ್ಲೊ ಏಕ್ ತುಂಡು ರಾಯ್!

ಉಣ್ಣಾರ್ ಉಣೆ ಪಾಂಯ್ಕಿಂ ಕರೊಡಾಂಚೊ ವಹಿವಾಟ್ ಏಕಾ ಮಹಿನ್ಯಾಕ್ ತೊ ಕರ್ತಲೊ.

ಅಫೀಮ್, ಗಾಂಜಾ ಆನಿ ಬ್ರಾವ್ನ್ ಶುಗರ್- ಹ್ಯೊ ಮಾದಕ್ ವಸ್ತು ನೆಪಾಳ್, ಫಾಕಿಸ್ತಾನಾ ಥಾವ್ನ್ ಚೊರಾಂ ಹಾಡವ್ನ್, ಮುಂಬಯ್ ಥಾವ್ನ್ 'ಡ್ರಾಯ್ ಫ್ರೊಟ್' ಮ್ಹಣ್ 'ಇನ್‌ವಾಯಿಸ್' ಕರುನ್ ಎಕ್ಸ್‌ಪೋರ್ಟ್ ಕರ್ತಾಲೊ!!

ತ್ಯಾಚೆಪರಿಂ ವಿದೇಶಾ ಥಾವ್ನ್ ವಿವಿಧ್ ನಮುನ್ಯಾಂಚಿಂ ನಾಂವಾಡ್ಲಿಕ್ ಸೆಂಟಾಂ ಇಂಪೋರ್ಟ್ ಕರ್ತಾಲೊ. ಸೆಂಟಾಚ್ಯಾ ಬಾಟ್ಲ್ಯಾಂ ಸಾಂಗಾತಾ ವಿದೇಶಿ ಸೊರಾಚ್ಯೊ ಬಾಟ್ಲ್ಯೊ, ಲೈಂಗಿಕ್ ಉತ್ತೇಜನಾಚಿಂ ವಕ್ತಾಂ ಆನಿ ಭಾಂಗಾರಾಚ್ಯೊ ಬಿಸ್ಕಿಟ್ಲ್ಯೊ ತಾಕಾ ಪಾವಿತ್ ಜಾತಾಲೊ.

ಹೊ ದೇಶ್‌ದ್ರೋಹಿ ದಂಧೊ ಕಾಯ್ದಾಚೆಂ ಉಲ್ಲಂಘನ್ ಕರುನ್ ಜಾತಾಲೊ ತರೀ ಕಾಯ್ದಾಚೆ ರಾಕ್ವಲಿ ದೊಳೆ ಧಾಂಪುನ್ ಆಸಲ್ಲೆ. ಕಾರಣ್ ತಾಂಚಾ ಘರಾಂನಿ ವಿದೇಶಿ ವಸ್ತು ಸವೆಂ ದುಡ್ವಾಚಿ ರಾಸ್ ಪಾವ್ತಾಲಿ.

ಇತ್ಲೆಂ ಸರ್ವ್ ಜರ್ ಹ್ಯಾ ಕಾಯ್ದಾ ರಕ್ತಕಾಂಕ್ ಮೆಳ್ತಾ ತರ್ ಕಾಯ್ದಾಚೆಂ ಉಲ್ಲಂಘನ್ ಕೆಲ್ಯಾರ್ ಕಿತೆಂ ಜಾತಾ, ದೇಶ್‌ಹಿತ್ ವ್ಹೆಚೊಂ ಪೆಲ್ಯಾನ್, ಕೊಣಾಕ್ ಜಾಯ್ ದೇಶ್ ಆನಿ ದೇಶಾಚೆಂ ಹಿತ್? ಸ್ವತಾಚೆಂ ಘರ್ ಉದ್ಧಾರ್ ಜಾಲ್ಯಾರ್ ಪುರೊ. ಅಸಲಿಂ ಚಿಂತ್ನಾಂ ಹ್ಯಾ ಅಧಿಕಾರಿಂಚಾ ಮತಿಂನಿ ಖಿಂಚ್ಲ್ಯಾಂತ್ ಆಸ್ತಾಂ ಆಜ್ ಹ್ಯಾ ದೇಶಾಂತ್ ಶಕೀಲ್ ತಸ್ಲೆ ಹಜಾರಾಂನಿ ಭರ್ಲ್ಯಾತ್ ಆನಿ ದೇಶಾಕ್ ತೀನ್ ಕಾಸಾಂಕ್ ವಿಕಾತ್!

ವೊರಾಂ ರಾತಿಚಿಂ 12 ಜಾಂವ್ಕ್ ಜಾಲ್ಯಾಂತ್. ಶಕೀಲಾಚ್ಯಾ ಕುಡಾಂತ್ ಗಂಭೀರಾಯ್ ಚಡ್ಲ್ಯಾ. ಶಕೀಲಾಚಾ ಕಪಾಲಾರ್ ಮಿರಿಯೊ ಪಡ್ಲ್ಯಾತ್. ತಾಚೆ ಸಾಮ್ಯಾರ್ ಬಸೊನ್ ಆಸ್ಲಲ್ಯಾ ಶೇಟ್ ಚರಣ್‌ದಾಸಾಚೆಂ ಸೈರಾಣ್ ಚುಕ್ತಾಶೆಂ ದಿಸ್ತಾಲೆಂ. ತೆ ದೊಗೀ ಎಕೆ ಬರೆ ಖಬ್ರೆಕ್ ರಾಕೊನ್ ಆಸಾತ್.

ಆನಿ ತಿ ಬರಿ ಖಬರ್ ಜಾವ್ನಾಸಾ ಜೊನ್ ಲೋಬೊಚ್ಯಾ ಮರ್ಣಾಚಿ!

ವಿಚಿತ್ರ್ ಗಜಾಲ್ ದಿಸ್ತಾ ನ್ಹಯ್‌ಗೀ? ಸೂರತಾಂತ್ ಚೊರಿ ಜಾಲ್ಲ್ಯಾ ಡೈಮಂಡ್ಚಾಂ ವಿಶಿಂ ಆನಿ ಆಸ್ಲಿ ಚೊರಾಕ್ ಜೊನಾನ್ ಧರ್‌ಲ್ಲಿ ಖಬಾರ್ ತುಮಿ ವಾಚ್ಲ್ಯಾ ತರ್ ಹೊ ಚರಣ್‌ದಾಸ್ ಶೇಟ್ ವ ಶೇಟ್ ಚರಣ್‌ದಾಸ್ ಕಿತ್ಯಾಕ್ ಜೊನಾಕ್ ಲಗಾಡ್ತ್ ಕಾಡುಂಕ್ ಅತ್ರಗಾ?

ವ್ಹಯ್ ಶೇಟ್ ಚರಣ್‌ದಾಸ್ ಶ್ರೀ ದೇದಿಯಾಚೊ ಎಕ್ಲೊ ಖಾಸ್ ದೋಸ್ಟ್. ಶ್ರೀ

ದೇದಿಯಾಕ್ ಜೈಲಾಕ್ ಫಾಲ್ಗಾ ಉಪ್ರಾಂತ್ ಸಗ್ಗೊಚ್ ಉಚಾಂಬಳ್ ಜಾಲ್ಲೊ ತೊ. ಕಾರಣ್ ದೇದಿಯಾ ವರ್ವಿಂ ಲಕ್ಷ್ಮಿ ಜಾಲ್ಲೊ ಶೇಟ್ ಚರಣ್‌ದಾಸ್. ಡೈಮಂಡ್‌ಚೆಂ ಬಿಸ್ನೆಸ್ ತಾಣೆಯಿ ಸುರು ಕೆಲ್ಲೆಂ ಆನಿ ತಾಕಾ ದೇದಿಯಾನ್ ಸಹಕಾರ್ ದಿಲ್ಲೊ. ತ್ಯಾ ಬಿಸ್ನೆಸ್ ಸಾಂಗಾತಾ ಹೊ ಶೇಟ್ ಚರಣ್‌ದಾಸ್ ಸ್ಕಗ್ಲಿಂಗಾಚೊ ದಂಧೊ ಕರ್ತಾಲೊ. ಪುಣ್ ಶ್ರೀ ದೇದಿಯಾಕ್ ಹ್ಯಾ ವಿಶಿಂ ಕಾಂಯ್ತ್ ಕಳಿತ್ ನಾತ್ಲೆಂ.

ಜೈಲಾಂತ್ ಭೆಟೊಂಕ್ ಗೆಲ್ಲ್ಯಾ ತೆದಾಳಾ ದೇದಿಯಾನ್ ಶ್ರೀ ಜೊನ್ ಲೋಬೊ ವಿರೋಧ್ ಶೇಟ್ ಚರಣ್‌ದಾಸಾಕ್ ಬಡ್ಕಾಯಿಲ್ಲೊ. ತ್ಯಾ ವರ್ವಿಂ ಶಕೀಲಾಕ್ ಸುಪಾರಿ ದೀವ್ನ್ ಜೊನ್ ಲೋಬೊಕ್ ಲಗಾಡ್ ಕಾಡ್ಪಿ ಮಂಡಾವಳ್ ಕೆಲ್ಲಿ ಶೇಟ್ ಚರಣ್‌ದಾಸಾನ್. ಕಾರಣ್ ಫಕತ್ ಶ್ರೀ ದೇದಿಯಾಕ್ ಜೈಲಾಕ್ ಧಾಡ್‌ಲ್ಲೆಂ ಜಾವ್ನಾಸ್ಲೆಂ!

ಆಪ್ಲಾಚೊ ಫಾಯ್ದೊ ಕರುನ್ ಘೆಂವ್ಚೆ ಖಾತಿರ್ ಶ್ರೀ ದೇದಿಯಾನ್ ಡೈಮಂಡ್ಸ್ ಲಿಪಯಿಲ್ಲೆ. ಆನಿ ಪತ್ತೇದಾರ್ ಜೊನ್ ಹ್ಯಾ ವಿಶಿಂ ಸೊಧ್ನಾಂ ಕರುನ್ ಮೆಳಾನಾತ್ಲೆ ವರ್ವಿಂ ಖಿಂಚ್ ಚೊರ್ಲ್ಯಾಂತ್ ಮ್ಹಣ್ ಸರ್ತಿಫಿಕೇಟ್ ದಿತಲೊ ಮ್ಹಣ್ ಚಿಂತ್‌ಲ್ಲೆಂ ತೆಂ ಸಗ್ಲೆಂ ಉಳ್ಳೊ ಜಾಲ್ಲೆಂ!

ಜೊನ್ ಲೋಬೊಚೊ ಅಭಿಮಾನಿ ಜಾವ್ನಾಸ್‌ಲ್ಲೊ ತೊ ಆತಾಂ ದುಸ್ಮಾನ್ ಜಾಲ್ಲೊ. ಆನಿ ಶ್ರೀ ಶೇಟ್ ಚರಣ್‌ದಾಸಾ ದ್ವಾರಿಂ ಜೊನಾಕ್ ಲಗಾಡ್ ಕಾಡಂವ್ಚಿ ವಿಲೆವಾರಿ ತಾಣೆ ಕೆಲ್ಲಿ!

“ಖಿಯಾ ಗೆಲೆ ತುಜೆ ಮನಿಸ್ ಶಕೀಲ್ ಭಾಯಿ? ಎದೊಳೀ ಪಾಟಿಂ ಪರ್ತೊಂಕ್ ನಾಂತ್. ಕಾಮ್ ಕರ್ತಲೆಮೊ?.....”

ಶೇಟ್ ಚರಣ್‌ದಾಸ್ ಉಲಯ್ಲೊ ಸೈರಾಣ್ ಚುಕೊನ್.

“ತುಂ ನಿಶ್ಚಿಂತ್ ರಾವ್ ಶೇಟ್. ಆಜ್ ಪರ್ಯಾಂತ್ ಮೊಜೆ ಮನಿಸ್ ಸಲ್ಲೊಂಕ್ ನಾಂತ್. ಹಾಂ, ಕಾಂಯ್ ಚಡುಣೆ ಜಾವ್ನ್ ತೊ ದಿಪ್ಪಿಕ್ ಪಡೊಂಕ್ ಆಸ್ತಲೊ.....”

ಶಕೀಲ್ ಮ್ಹಣಾಲೊ. ಭಿತರ್ಲೆ ಭಿತರ್ ತೊವೀ ಚಿಂತಿತ್ ಜಾಲ್ಲೊ! ಆಜ್ ಪಯ್ಲೆಚ್ ಪಾವ್ಲಿಂ ತಾಕಾ ಕಿತೆಂಗೀ ಸಲ್ವಣಿ ಲಾಭ್ತಾ ಕಶೆಂ ಭಗೊಂಕ್ ಲಾಗ್‌ಲ್ಲೆಂ.

ಕಾರಣ್, ಬ್ರೀಚ್‌ಕೇಂಡಿಚಾ ರಸ್ತಾರ್ ಹಮ್ಲೊ ಕೆಲ್ಲ್ಯಾ ವೆಳಾರ್ ಜೊನಾಕ್ ಕಾಂಯ್ತ್ ಜಾಂವ್ಕ್ ನಾತ್ಲೆಂ. ಬದ್ಲಾ ತಾಚೊ ಡ್ರಾಯ್ವರ್ ಜಯ್ಲಾಕ್ ಪಾವ್‌ಲ್ಲೊ.

ಸಾಂಜೆರ್ ಮಹಮ್ಮದ್ ಆಲಿ ರಸ್ತಾರ್ ಪರ್ಯಾಂತ್ ಜೊನ್ ಶಾಭಿತಾಯೆನ್ ವಾಂಚ್ಲೊ ಆನಿ ತೆ ದೊಗೀ ಜಯ್ಲಾಕ್ ಪಾವ್‌ಲ್ಲೆ!

ಜೊನ್ ಖಿಯಾ ವ್ಹೆತಾ, ಕಿತೆಂ ಕರ್ತಾಂ ತೆಂ ಸರ್ವ್ ಖಬಾರ್ ಕಾಡುಂಕ್ ಶಕೀಲಾಚೆ ಮನಿಸ್ ಆಸ್ಲೆ.

ವರ್ಲಿಚೆ ಕೇಸ್ ತಿಸುಫನ್ ರಾತ್ತ್ ನೊವಾಂಕ್ ಬೊಸ್ ಆನಿ ಜೊನ್ ಪಾಟಿಂ ಆಫಿಸಾಕ್ ಪಾವ್ಲೆ. ಉಪ್ರಾಂತ್ ತಾನೆಂ ದೊಗಾಂಯ್ನಿ ಹೊಟೆಲ್ ಖೈಬರಾಕ್ ವ್ಹಜೊನ್ ಜೆಂವ್ನಿ ಆಲೋಚನ್ ಕರುನ್ ತ್ಯಾಚ್ ಪ್ರಕಾರ್ ತೆ ಥಂಯ್ ಚೆವ್ಣಾಕ್ ಪಾವ್ಲೆ. ತಿ ಖಬರ್ ಶಕೀಲಾಕ್ ಪಾವ್ಲ್ಯಾನ್ ತಾಚಾ ತೆಗಾಂ ಪಾತ್ಯೆಣೆಚಾ ಮನ್ಶಾಂಕ್ ಜೊನಾಕ್ ಲಗಾಡ್ ಕಾಡುಂಕ್ ಧಾಡ್ಲೆಂ ತಾಣೆ.

ಪುಣ್ ಹಾಂಗಾಸರ್ ಗಜಾಲ್ ವೆಗ್ಳಿಚ್ ಜಾಲ್ಲಿ!

ಶಕೀಲಾಕ್ ಆಜ್ ತಿಸ್ತಿ ಸಲ್ವಣಿ ಮೆಳ್ಳಲ್ಲಿ!

ಭರ್ತಿ ಸಾಡೆಬಾರಾಂಕ್ ಶಕೀಲಾಚ್ಯಾ ಮೆಜಾರ್ ಆಸ್ಲ್ಲ್ಯಾ ಎಕಾ ಪೊನಾಚಿ ಬೆಲ್ಲ್ ರಿಂಗ್ ಜಾಲಿ.

ಶಕೀಲಾನ್ ವೆಗಿಂಚ್ ರಿಸೀವರ್ ಕಾಡುನ್ ಕಾನಾಕ್ ಧರ್ಲೆಂ.

“ಹಲೋ...ಕೊಣ್ ಸಾಬು ಭಾಯಿ? ಕಿತೆಂ ಜಾಲೆಂ? ಹಾಂ?.....ಕಿತೆಂ ಮ್ಹಣಾಂಯ್? ತೆಗಾಂಯ್ನಿ ಕುಡಾಯ್ಲಾಂ?! ಸತ್ ಸಾಂಗ್ತಾಯ್? ಏ ಆಲ್ಹಾ!!”

ಶಕೀಲಾನ್ ರಿಸೀವರ್ ಪಾಟಿಂ ದವರ್ಲೆಂ. ತಾಚಾ ತೊಂಡಾರ್ ಘಾಮ್ ಸುಟ್ಲೊ.

“ಕಿ... ಕಿತೆಂ ಜಾಲೆ ಶಕೀಲ್ ಭಾಯಿ?”

ಶೇಟ್ ಚರಣ್‌ದಾಸಾನ್ ವಿಚಾರ್ಲೆಂ. ತಾಚಾ ಕಾಳ್ಜಾಂತ್ಯೀ ಭಾತ್ ಖಾಂಡುಂಕ್ ಸುರು ಜಾಲ್ಲೆಂ.

“ಜಾಲೆಂ ಮೊಜೆಂ ಕರ್ಮ್ ಶೇಟ್ ಚರಣ್‌ದಾಸ್” ಶಕೀಲಾನ್ ಹಾತಾಚ್ಯೊ ಮುಟಿ ಆಂದಿಲ್ಯೊ. “ತುಜೊ ತೊ ಜೊನ್ ಲೋಬೊ ತಿಸ್ರೆ ಪಾವ್ಪಿಯ್ ದೊಳ್ಕಾಂಕ್ ಮಾತಿ ಘಾಲುನ್ ಗೆಲೊ. ತಿತ್ಲೆಂಚ್ ನ್ಹಂಯ್ ಮೊಜಾ ಮನ್ಶಾಂಕ್ ಜಯ್ತಾಂತ್ ಘಾಲಾಂ. ಶೇಟ್ ಚರಣ್‌ದಾಸ್ ದಯಾ ಕರುನ್ ವ್ಹಚ್ ಪಾಟಿಂ, ಮೊಜ್ಯಾನ್ ಜಾಯ್ನಾ ತುಜಾ ತ್ಯಾ ಜೋನ್ ಲೋಬೊಕ್ ಲಗಾಡ್ ಕಾಡುಂಕ್.” ಶಕೀಲ್ ಮ್ಹಣಾಲೊ.

“ತ.....ತರ್ ಹಾಂವೆ ದಿಲ್ಲೊ ದುಡು.....”

“ಏಕ್ ಪಯ್ಲೊ ಮೆಳ್ಳೊ ನಾ. ಮೊಜೆ ಜಣ್ ಆಜ್ ಜಯ್ತಾಕ್ ಪಾವ್ಲೆ. ಆನಿ ತೆ ಪೊಲಿಸ್, ತಾಂಚಾ ತ್ಯಾ ಥರ್ಡ್ ಡಿಗ್ರಿ ಟ್ರೀಟ್‌ಮೆಂಟಾ ದ್ವಾರಿಂ ಸತ್ ಉಗ್ತಾಯ್ತಲೆ ಆನಿ ಫಾಲ್ಗಾಂ ಮ್ಹಾಕಾಯಿ ಜಯ್ತಾಕ್ ವ್ಹಜಾಜಾಯ್ ಪಡ್ತಲೆಂ.”

ಎಕಾ ಲೆಖಾನ್ ಸತ್ ಉಲಯ್ಲೊ ಶಕೀಲ್.

ಶೇಟ್ ಚರಣ್‌ದಾಸ್ ಭಿಯಾನ್‌ಂಚ್ ಉಟ್ಲೊ. ಶಕೀಲಾಚಾ ತೊಂಡಾಕ್ ಪಳೆಲೆಂ ತಾಣೆ. ಉಪ್ರಾಂತ್ ತೊ ರಾವೊನಾ ಥಂಯ್ಸರ್.

ಪಾಂಚ್ ಲಾಖ್ ಹೊಗ್ಡಾಯಿಲ್ಲೆ ತಾಣೆ.

ಶ್ರೀ ದೇದಿಯಾಚ್ಯೆ ಸಾಂಗ್ಲೆಕ್ ಲಾಗೊನ್ ತೊ ಶಕೀಲಾ ಸರ್ವಿಂ ಆಯಿಲ್ಲೊ. ಪಾಂಚ್ ಲಾಖಾಂಚ್ಯೆ ಆಶೆಕ್ ಲಾಗೊನ್ ಶಕೀಲ್ ಒಪ್ಪಾಲೊ!

ಪುಣ್ ತಾಚೆಚ್ತ್ ಜಣ್ ಪೊಲಿಸಾಂ ಆದೀನ್ ಜಾಲ್ಲೆ.

'ತರ್ ಹೊ ಪತ್ತೇದಾರ್ ಜೊನ್ ತಿತ್ಲೊಯೀ ಹುಶ್ಮಾರ್ ಆಸಾ ಮ್ಹಣ್ ಜಾಲೆಂ' ಚಿಂತ್ಲೆಂ ಶಕೀಲಾನ್.

ತಾಕಾ ಕಶೆಂ ತರೀ ಕರುನ್ ಲಗಾಡ್ ಕಾಡುಂಕ್ಚ್ ಜಾಯ್.

ಮತಿಂತ್ ನಿಚೆವ್ ಕೆಲೊ ತಾಣೆ.

"ಮೊಜ್ಯಾ ಸ ಜಣಾಂಕ್ ತಾಣೆ ಜಯ್ಲಾಂತ್ ಘಾಲೆ ಆನಿ ಆಮ್ಚಾ ಹಾತಾಂ ಥಾವ್ನ್ ಸುಟ್ಲೊ ತೊ."

"ಖಂಡಿತ್ ಜಾವ್ನ್ ಹ್ಯಾ ಪತ್ತೇದಾರಾಕ್ ನಾಸ್ ಕೆಲ್ಯಾ ಶಿವಾಯ್ ರಾಂವ್ಚೊ ನಾ."

ಆಪ್ಣಾ ಇತ್ಲಾಕ್ ಸೊಪುತ್ ಘಾಲೊ ಶಕೀಲಾನ್.

ಎದೊಳ್ ತಾಣೆ ದುಸ್ರ್ಯಾಂಚೆ ಪಯ್ಲೆ ಘೆವ್ನ್ ತಾಕಾ ಮಾರ್ಚೆಂ ಸಾಧನ್ ಕೆಲ್ಲೆಂ.

ತರ್ ಆಜ್ ಆಪ್ಣ್ಯಾ ಪಾಂಚ್ ಜಣಾಂಕ್ ಜಯ್ಲಾಂತ್ ಘಾಲ್ಲ್ಯಾ ವರ್ವಿಂ ಪ್ರತೀಕಾರ್ ಘೆಂವ್ಕ್ ತಾಣೆ ಸ್ವತಃ ನಿರ್ಧಾರ್ ಕೆಲೊ.

"ಎಕ್ಚ್ ತಾಣೆ ಮೊರಾಜಾಯ್ ನಾ ತರ್ ಹಾಂವೆ."

ಶಕೀಲಾಚೊ ನಿರ್ಧಾರ್ ಜಾಲೊ.

'ಕರ್ ಆನಿ ಮರ್' ಮ್ಹಳ್ಳಾ ಉತ್ರಾಂ ಬರಾಬರ್ ತೊ ತ್ಯೆ ಮಧ್ಯಾನೆಚ್ಯೆ ರಾತಿಂ ನಿರ್ದೋಕ್ ಗೆಲೊ.

'ಕರ್ ಆನಿ ಮರ್' ಶಕೀಲಾಚಿಂ ಉತ್ರಾಂ ನೀಜ್ ಜಾತಿತ್?

3

ತ್ಯೆ ವಾಟೆನ್ ಜೊಸಾ ಸಾಂಗಾತಾ ಮೆಳೊನ್ತ್ಯಾ ತೆಗಾಂ ಕುಖ್ಯಾತ್ ಗುಂಡಾಂಕ್ ಜಯ್ಲಾಕ್ ಪಾಟಿವ್ನ್ ಆಪ್ಣ್ಯಾ ಘರಾ ಆಯಿಲ್ಲೊ ಜೊನ್ ವೊಂಟಾಂ ಮಧೆಂ ಸಿಗ್ರೆಟ್ ಮಿವವ್ನ್ ಇಜಿಚೇರಾಚೆರ್ ಬಸ್ಲೊ.

ತಾಚಾ ದೊಳ್ಯಾಂಚಿ ನೀದ್ ಪಯ್ಸ್ ಗೆಲ್ಲಿ.

ಕಾಲ್ತೆ ಸಕಾಳಿಂ ಥಾವ್ನ್ ರಾತ್ರಿ ಘಡಿ ಪರ್ಯಾಂತ್ ತಾಚೆರ್ ದೋನ್ ಹಮ್ಲೆ ಜಾಲ್ಲೆ. ಪುಣ್ ತೆ ನಾಯಶಸ್ವಿ ಜಾಲ್ಲೆ. ತಿಸ್ರಾ ಹಲ್ಲಾಚಿ ತಯಾರಿ ಜಾಲ್ಲಿ, ಪುಣ್ ತಾಚೆಂ ನಶೀಬ್ ಬರೆಂ ಆಸ್ಲೆಂ ಜಾಲ್ಲ್ಯಾನ್ ವಾಂಚ್ಲೊ ತೊ.

“ಮೊಚೆರ್ ಹೆ ಹಮ್ಮೆ ಕಿತ್ಯಾಕ್ ಕರ್ತಾತ್. ಕೊಣ್ ಹೆ ಹಮ್ಮೆ ಕರಯ್ತಾ? ಹಾಂವೆ ಕೊಣಾಕೀ ವಾಯ್ ಕೆಲ್ಲೆಂ ನಾ..... ತರ್?”

ತಾಚ್ಯೆ ಮತಿಂತ್ ಹೊ ಏಕ್ ಮಿಸ್ತೆರ್‌ಚ್ ಜಾಲ್ಲೊ. ಕಾರಣ್ ನಾಸ್ತಾಂ ಹಮ್ಮೆ ಕರ್ಪಿ ಗಜಾಲ್ ತಾಕಾ ವಿಚಿತ್ರ್ ದಿಸ್ಲಿ.

ಮಾಯಾ ಡಾಲ್ಮಿಯಾಚೆ ಅಪಹರಣಾಚ್ಯೆ ಕೇಸಿ ಶಿವಾಯ್ ದುಸ್ರಿ ಕೇಸ್ ಕಾಂಯ್ ನಾತ್ಲಿ. ಮಾಯಾಚಿ ಕೇಸಾಯೀ ಬೋವ್‌ಚ್ ಸುಲಭ್ ಥರಾನ್ ಸಂಪ್ಲಿ. ತ್ಯೆ ಕೇಸಿಂತ್ ಚಡಿತ್ ಕಾಂಯ್ ಮ್ಹಿನತ್ ಕರುಂಕ್ ಪಡೊಂಕ್ತಾತ್ಲೆಂ.

ಕೊಣ್ ತರೀ ಜಾವ್ನ್ ಗೆಲ್ಲಾ ಕೇಸಿಂಚೆರ್ ನಾ ಸಮಾಧಾನಿ ವ್ಯಕ್ತಿ ಹೆಂ ಕರ್ತಾಗಾಯ್? ಖಿಂಚಿ ಕೇಸ್ ಜಾವ್ನಾಸ್ಯೆತ್ ಹಿ?

ವೊರಾಂ ಮಧ್ಯಾನ್ ಉಪ್ರಾಂತ್ಲಿಂ ದೋನ್ ಜಾಲ್ಲಿಂ.

‘ಇಲ್ಲಿ ನೀಡ್ ಕಾಡ್ಯಾಂ’ ಮ್ಹಣ್ ಚಿಂತುನ್ ಬಸ್‌ಲ್ಲೊ ಉಟ್ಲೊ ಜೊನ್.

ಏಕ್ ಜಾಂಬಾಯ್ ತಾಣೆ ಕಾಡ್ಲಿ.

ಆಪ್ಲ್ಯಾ ಬೆಡ್‌ರುಮಾಕ್ ಗೆಲೊ ತೊ. ಆಂಗಾ ವಯ್ಲೆಂ ವಸ್ತುರ್ ಕಾಡ್ನ್ ನಿದ್ತಾನಾ ಘಾಲ್ತೆಂ ವಸ್ತುರ್ ಶಿರ್ಕಾಯ್ಲೆಂ. ಆನಿ ಕಿತೆಂ ಬೆಡ್ಡಾರ್ ಪಾಟ್ ತೆಂಕ್ತಾ ಮ್ಹಣ್ತಾನಾಂಚ್ ಪೊನಾಚಿ ಘಾಂಟ್ ವಾಚ್ಲಿ.

ಜೊನಾನ್ ಘಡಿಯಾಳಾರ್ ದೀಷ್ಟ್ ವೆಲ್ಲಿ.

ದೋನ್ ಜಾವ್ನ್ ಧಾ ಮಿನುಟಾಂ ಜಾಲ್ಲಿಂ

ಹ್ಯೆ ರಾತಿಕ್ ಹೆಂ ಪೋನ್ ಕೊಣಾಚೆಂ ಆಸ್ಲೆತ್?”

ಜೊನಾಚ್ಯೆ ಮತಿಂತ್ ಸವಾಲ್ ಉದೆಲೆಂ.

ರಿಸೀವರ್ ಉಕಲ್ನ್ ಕಾನಾಕ್ ಧರ್ಲೆಂ ತಾಣೆ.

“ಕಿತೆಂ ಮಿ. ಜೊನ್, ಆಜೂನ್ ನಿದೊಂಕ್ ನಾಂಯ್? ಯಾ ನೀಡ್ ಪಯ್ಸ್ ಗೆಲ್ಯಾ?”

ತೆವ್ಕಿಲೊ ತಾಳೊ ಆಯ್ಕೊನ್ ಚಕಿತ್ ಜಾಲೊ ಜೊನ್.

“ಕೊಣ್ ಉಲಯ್ತಾ?.....” ಜೊನಾನ್ ವಿಚಾರ್ಲೆಂ.

“ಹಾಂವ್ ಕೊಣಾಯೀ ಆಸೊಂ, ತುಜಿ ನೀಡ್ ಪಾಡ್ ಜಾಲಿ ಮ್ಹಳ್ಳೆಂಚ್ ಮ್ಹಾಕಾ ಸಮಾಧಾನ್....”

“ಹ್ಯಾ ವರ್ವಿಂ ತುಕಾ ಕಿತೆಂ ಘಾಯ್ಲೊ?!”

“ಘಾಯ್ಲೊ? ಹ್ವ!ಹ್ವ!ಹ್ವ! ಏಕ್ ಹುಶ್ಕಾರ್ ಪತ್ತೆದಾರ್ ಹ್ಯಾ ದೇಶಾಚೊ ಘಾಂಕಿವಂತ್ ಪಾತ್ತೆದಾರ್ ರಾತಿಂ ನಿದೊಂಕ್ ಸಕಾನಾ ಮ್ಹಳ್ಳೊಚ್ ಸಂತೊಸ್. ಪುಣ್ ಹಾಂ, ತುಕಾ ವೆಗಿಂಚ್ ಲಾಂಬ್ ನಿದೆಕ್ ಧಾಡ್ತಲೊಂ.”

“ಮ್ಹಳ್ಳಾರ್?”

“ತಿತ್ತಿ ನಾಸಮಜ್ ದಾಖಯ್ತಾಕಾ ಮಿ! ಜೋನ್. ತುಂ ಚಿಂತಾಯ್ ತುಜೆ ತಿತ್ತೊ ಹುಶ್ಕಾರ್ ಪತ್ತೆದಾರ್ ಹೆರ್ ಕೋಣೆ ನಾ ಮ್ಹಣ್. ತುಜೆರ್ ಪಾತ್ಯೆವ್ನ್ ದಿಲ್ಲೊ ಕೇಸಿ, ಬಾರಿಚ್ ಸುಲಭಾಯೆನ್ ಸುಟಯ್ತಾಯ್ ಆನಿ ಕೇಸ್ ದಾಖಲ್ ಕೆಲ್ಲ್ಯಾಂಕ್‌ಚ್ ಜಯ್ಲಾಕ್ ಧಾಡ್ತಾಯ್!.....”

ತೈ ಕುಶಿನ್ ಥಾವ್ನ್ ಯೆಂವ್ಚೆಂ ಸಂಭಾಷಣ್ ಆಯ್ಕೊನ್ ಜೊನಾಚ್ಯೆ ಮತಿಂತ್ ‘ಖಿಂಚೆ ಕೇಸಿ ವಿಶ್ವಾಂತ್ ಉಲಯ್ತಾ?’ ಮ್ಹಳ್ಳೆಂ ಸವಾಲ್ ಉದೆಲೆಂ.

“ಪಳೆ, ನಾಂವ್ ನಾತ್ಲಲ್ಯಾ ಮನ್ಶಾ, ತುಂ ಕೋಣ್ ಮ್ಹಳ್ಳೆಂ ಸಾಂಗ್. ಆನಿ ಖಿಂಚೆ ಕೇಸಿ ವಿಶ್ವಾಂತ್ ಉಲಯ್ತಾಯ್ ತೇಂವೀ ಸಾಂಗ್. ಭೆಜ್ವೆಂಚ್ ಮೊಜೆ ತಕ್ಲಿ ವಿಶ್ವಾಂತ್ ಕರಿನಾಕಾ.....” ರಾಗಾನ್ ಸಾಂಗ್ಲೆಂ ಜೊನಾನ್.

“ತುಂ ಏಕ್ ಹುಷ್ಕಾರ್ ಪತ್ತೆದಾರ್ ನ್ಹಂಯ್ಕಿ ಮಿ. ಜೋನ್. ತುಂಚ್ ಸೊಧುನ್ ಕಾಡ್. ಪುಣ್ ಚತ್ರಾಯ್, ಕಾಲ್ ಜಾಲ್ಲ್ಯಾ ಹಮ್ಮಾಂತ್ ತುಂ ವಾಂಚ್ತಾಯ್. ಪುಣ್ ಫಾಲ್ಕಾಂಚೊ ದೀಸ್ ತುಕಾ ಆಖ್ತೀಚೊ ಜಾವ್ನಾಸ್ತಲೊ.”

ತೈ ಕುಶಿನ್ ಫೋನ್ ಕಟ್ ಜಾಲೆಂ.

ಜೋನ್ ಚಿಂತಾಮಗ್ನ್ ಜಾಲೊ.

“ಫಾಲ್ಕಾಂಚೊ ದೀಸ್ ಆಖ್ತೀಚೊ!”

ಹಿಂ ಉತ್ರಾಂ ತಾಚ್ಯೆ ಮತಿಂತ್ ಪರತ್ ಪರತ್ ಧಾಂವೊಂಕ್ ಲಾಗಿಂ.

ರೋಮಾಂಚಕ್ ಕೇಸ್ ತಾಕಾ ಜಾಯ್ ಆಸ್ಲಿ.

ಥೊಡಿ ಮಾರಾಮಾರಿ, ಥೊಡಿ ಧಾವ್ಣಿ ತಾಕಾ ಜಾಯ್ ಆಸ್ಲಿ.

ಬೊಸಾ ಕಡೆಂ ತಾಣೆಂಚ್ ಮ್ಹಳ್ಳೆಂ!!

ಆನಿ ಆತಾಂ ತೈಚ್ ಕುಶಿನ್ ತಾಕಾ ಚಿಂತುಂಕ್ ಕೆಲ್ಲೆಂ.

‘ಫಾಲ್ಕಾಂಚೊ ದೀಸ್ ಆಖ್ತೀಚೊ’

‘ಹೆಂ ಏಕ್ ಚ್ಯಾಲೆಂಚ್ ಮ್ಹಾಕಾ!’

ಚಿಂತ್ಲೆಂ ಜೊನಾನ್.

ಖಿಂಚೆ ಕೇಸ್ ತಿ ಕೇಸ್ ದಾಖಲ್ ಕೆಲ್ಲ್ಯಾಂಕ್‌ಚ್ ಜಯ್ಲಾಕ್ ಪಾವಯಿಲ್ಲಿ?

ಮಾಯಾಚಿ? ಪುಣ್ ಮಾಯಾಚಿ ಕೇಸ್ ದಾಖಲ್ ಕೆಲ್ಲ್ಯೊ ಗ್ರಾಯ್ಕ್ ಸ್ವತಾ ಗುಳೊ ಫಾಲ್ಡ್ ಮೆಲಾ.

“ಪೊಸಮ್ ಇಂಡಸ್ತ್ರೀಸಾಚಿ ಕೇಸ್? ಚೊರಿ ಜಾಲ್ಲೆ ಡೈಮಂಡ್ಸ್ ಹಿ ಕೇಸ್ ಪುಣೆ ನ್ಹಂಯ್‌ಮೂ?”

ಪುಣ್ ಶ್ರೀ ದೇದಿಯಾ ಜಾಮಿನೆರ್ ಭಾಯ್ರ್ ಆಯ್ಲಾ ಆಸ್ತಾಂ ತೊ ಪರತ್ ಮೊಜೆರ್ ಹಮ್ಲೊ ಕರಯ್ತ್?

“ತರ್ ಖಿಂಚಿ ಕೇಸ್?”

“ಕಾಂಯ್ ತ್ಯೆ ಬಾಲಾಜಿ ಕನ್ಸ್ಟ್ರಕ್ಷನ್ ಕಂಪೆನಿಚಿ ಪುಣೇ ನ್ಹಂಯ್‌ಮೂ?

ನಕ್ಲಿ ಸಿಮೆಂಟ್ ವಾಪರುನ್ ಬಿಲ್ಡಿಂಗಾಂ ಬಾಂದ್ಲಲ್ಯಾ ತಾಕಾ ಪಾಂಚ್ ವರ್ಸಾಂಚೆಂ ಜಯ್ಲ್ ಫಾವೊ ಕೆಲ್ಲೆಂ. ಬಹುಶ್ಚ ತೊಚ್ಚ್ ಪುಣೇ.....?”

‘ಜಯ್ಲ್‌ಕ್ ವ್ಹೆಚೊನ್ ಪಾಂಚ್ ವರ್ಸಾಂ ಜಾಲಿಂಗಾಯ್?’

ಜೊನಾನ್ ಇಲೆಕ್ಟ್ರೋನಿಕ್ ಡಾಯ್ತಿ ಕಾಡ್ನ್ ಪಳೆಲಿ.

ವ್ಹಯ್, ಬಾಲಾಜಿ ಕನ್ಸ್ಟ್ರಕ್ಷನಾಚಿ ಕೇಜ್. ಪಾಂಚ್ ವರ್ಸಾಂ ಆದಿಂ ಜಯ್ಲ್‌ಕ್ ಗೆಲ್ಲೊ ತೊ ಹ್ಯಾಚ್ ಮಹಿನ್ಯಾಂತ್ ಸುಟ್ಲಾ. ಬಹುಷ್ಚ ತಾಣೆಂಚ್ ಆಪ್ಣಾಚೆರ್ ಹೆ ಹಮ್ಲೆ ಕರಯ್ಲ್ಯಾತ್, ಚಿಂತ್ಲೆಂ ಜೊನಾನ್.

ತಶೆಂ ಚಿಂತುಂಕ್ ಕಾರಣ್‌ಯೀ ಆಸ್ಲೆಂ.

ಬಾಲಾಜಿ ಕನ್ಸ್ಟ್ರಕ್ಷನ್ ನಾಂವಾಡ್ಲಿಕ್ ಬಿಲ್ಡಿಂಗ್ಸ್ ಜಾವ್ನಾಸ್ಲೆ. ಪುಣ್ ತೆ ಫಾತ್ಕಿ ಜಾವ್ನಾಸ್ಲೆ. ಕಾರಣ್ ಪಾಂಚ್ ವರ್ಸಾಂ ಪಯ್ಲೆಂ ತಾಣಿಂ ಬಾಂಧ್‌ಲ್ಲೆಂ ಏಕ್ ನವೆಂಚ್ ಬಿಲ್ಡಿಂಗ್ ಪಡೊನ್ ದೋನ್ ಕುಟ್ಮಾಂ ನಾಸ್ ಜಾಲ್ಲಿಂ ತರ್ ಧಾ ಜಣ್ ಜಖ್ಮಿ ಜಾಲ್ಲೆ.

ತಿ ಕೇಸ್ ಜೊನಾಚಾ ಹಾತಾಕ್ ಗೆಲ್ಲಿ.

ಜಸ್ವಂತ್ ಬಾಯಿ ಪೋಪಟ್‌ಲಾಲ್ ಬಾಲಾಜಿ ಕನ್ಸ್ಟ್ರಕ್ಷನಾಚಿ ಮ್ಹಾಲಕ್ ಜಾವ್ನಾಸ್ಲೊ. ತಾಣೆ ಲಾಖಾಂನಿ ದುಡು ಭಾಸಾವ್ನ್ ಕೇಸ್ ಪುಸ್ಕ್ ಕರುಂಕ್ ಜೊನಾಲಾಗಿಂ ಆಡ್ಲೊಸ್ ಮಾಗ್‌ಲ್ಲೊ.

ಪುಣ್ ನಿಷ್ಪಾವಂತ್ ಜೊನ್ ಆಯ್ಕಾಲೊನಾ.

ಪರಿಣಾಮ್, ಜಸ್ವಂತ್ ಜಯ್ಲ್‌ಕ್ ಪಾವ್‌ಲ್ಲೊ.

ತಶೆಂ ಜಯ್ಲ್‌ಕ್ ವ್ಹೆತಾನಾ ಮತಿಂಚ್ ‘ತುಕಾ ಶಿಕಯ್ತಾಂ ಬೂಧ್’ ಮ್ಹಣ್ ಸೊಪುತ್ ಫಾಲ್ನ್ ಗೆಲ್ಲೊ.

ಜೊನಾಕ್ ತಾಚೆರ್‌ಚ್ ದುಬಾವ್ ಜಾಲೊ.

ಖಿಂಚಾಕೀ ದೀಸ್ ಉಜ್ವಾಡೊಂದಿ ಮ್ಹಣ್ ರಾಕ್ಲೊ ತೊ. ನೀದ್ ತರ್ ತಾಚಾ ದೊಳ್ಕಾಂ ಥಾವ್ನ್ ಖರಿಚ್ ಪಯ್ಸ್ ಪಾವ್‌ಲ್ಲಿ.

ಬೆಡ್ಡಾರ್ ತೊ ಆಡ್ ಪಡೊನ್ ಸಕಾಳ್ ಉದೆಂವ್ಕ್ ರಾಕ್ಲೊ. ಪುಣ್ ಫಾಂತ್ಯಾ ಫಾಂತ್ಯಾರ್ ತಾಕಾ ಗಾಢ್ ನೀದ್ ಪಡ್ಲಿ!

ತಸೊ ತೊ ನಿದ್‌ಲ್ಲೊ ಉಟಾನಾ ಧನ್ನಾರಾಂಚಿಂ ವೊರಾಂ ಬಾರಾ ಜಾಲ್ಲಿಂ!

“ಛೇ! ಇತ್ತೀ ನೀದ್ ಪಡ್ಲಿ ಕಿತೆಂ ಮ್ಹಾಕಾ?!” ಉದ್ಗಾರ್ ಕಾಡ್ಲೊ ತಾಣೆ.

ತಿತ್ಲಾರ್ ಫೊನಾಚಿ ಫಾಂಟ್ ವಾಜ್ಲಿ.

ರಿಸೀವರ್ ಕಾಡುನ್ ಕಾನಾಕ್ ಧರ್ತಾಂ, ಧರ್ತಾಂ ತ್ಯೆ ಕುಶಿನ್ ಬೊಸಾನ್ ವಿಶ್ ಕೆಲೆಂ.

“ಕಿತೆಂ ಜೊನ್, ಆತ್ತಾಂಚ್ ಉಚ್ಲೊಯ್ ಕಿತೆಂ?”

“ಎಸ್ ಸರ್, ಫಾಂತ್ಯಾ ಮ್ಹಣಾಸರ್ ನೀದ್ ಪಡೊಂಕ್ಲಾ. ಸಕಾಳಿಂ ವೆಗಿಂಚ್ ತುಕಾ ಮೆಳಾಚಾಯ್ ಮ್ಹಣ್ ಚಿಂತ್ಲೆಂ ಹಾಂವೆ.....”

“ಕಿತೆಂ ಜಾಲೆಂ? ಕಾಂಯ್ ವಿಶೇಸ್ ಗಜಾಲ್.....?”

“ಗಜಾಲ್ ಚಿಕ್ಕಿ ವಿಶೇಸ್‌ಚ್ ಸರ್. ಆಯ್ಲೊ ದೀಸ್ ಮೊಜೊ ಆಖ್ರೇಚೊ ಮ್ಹಣ್ ರಾತಿಂ ಮಧ್ಯಾಸೆಚಾ ದೋನ್ ಪೊರಾರ್ ಪೋನ್ ಆಯಿಲ್ಲೆಂ.”

“ಕಿತೆಂ ಉಲಯ್ತಾಯ್ ಮೊಜಾ ಭುರ್ಗ್ಲಾ!?”

“ವ್ಹಯ್ ಸರ್, ಹಾಂವ್ ಆತ್ತಾಂಚ್ ತುಜೆಲಾಗಿಂ ಯೆತಾಂ...”

“ನಾಕಾ ನಾಕಾ, ತುಂ ಘರ್ ಭಾಯ್ರ್ ಸರಾನಾಕಾ, ಬದ್ಲಾಕ್ ಹಾಂವ್‌ಚ್ ಯೆತಾಂ ತುಜೆ ಸರ್ತಿಂ.....” ಬೊಸಾಚ್ಯಾ ತಾಳ್ಯಾಂತ್ ಆಕಾಂತ್ ಆಸ್ಲೊ.

“ನಾಕಾ ಸರ್, ತಿತ್ಲೊ ಭಿವ್ಪುರೊ ಹಾಂವ್ ನ್ಹಂಯ್. ಮ್ಹಾಕಾಯ್ ಪಳೆಜಾಯ್ ಮೊಜೊ ಆಖ್ರೇಚೊ ದೀಸ್ ಕಸೊ ತೊ!”

“ಪುಣ್ ಚತ್ರಾಯ್ ಮೊಜಾ ಭುರ್ಗ್ಲಾ, ಅನಾವಶೆಂ ತುಕಾ ಹೊಗ್ತಾಂವ್ಕ್ ಹಾಂವ್ ತಯಾರ್ ನಾ.”

“ಫಿಕಿರ್ ಕರಿನಾಕಾ ಸರ್, ಹಾಂವ್ ಯೆತಲೊಂ.....”

ಜೊನಾನ್ ಪೋನ್ ದವರ್ಲೆಂ.

ವೆಗಿಂ ದಾಂತ್ ಫಾಸುನ್ ಥಂಡ್ ಉದ್ಗಾರ್ ನ್ಹಾಲೊ ಆನಿ ಆಲ್ಮಾರಿಂತ್ಲೆಂ ನವೆಂ ನಿತಳ್ ವಸ್ತುರ್ ಕಾಡ್ಲೊ ಶಿರ್ಕಾಯ್ಲೆಂ.

ಉಪ್ರಾಂತ್ ಘರಾಚೆಂ ದಾರ್ ಬಂಧ್ ಕರುನ್ ಭಾಯ್ರ್ ಆಯ್ಲೊ ತೊ.

ಉಭೊ ರಾವ್ಲೆಲೆ ಕಡೆ ಥಾವ್ನ್ ಮುಕ್ಲ್ಯಾ ರಸ್ತಾರ್ ದೀಷ್ಟ್ ವ್ಹೆಲಿ ತಾಣೆ. ಕಾಂಯ್ಲೊ ನವೆಸಾಂವ್ ವ ದುಭಾವಾಚಿ ವ್ಯಕ್ತಿ ತಾಕಾ ದಿಸ್ಲಿನಾ.

ಶಿಡಿಯೆಚಿಂ ಮೆಟಾಂ ದೆಂವಾಲಾಗ್ಲೊ ತೊ.

ತೀನ್ ಮೆಟಾಂ ದೆಂವ್ಲಾಗೀ ನಾ, ತಿತ್ಲಾರ್ ‘ದಡ್ಡ್’ ಮ್ಹಳೊ ಆವಾಚ್ ಜಾಲೊ. ತ್ಯಾ ಆವಾಚಾಕ್ ಕುಶಿಕ್ ಸರೊ ತೊ.

ಖಂಯ್ ಥಾವ್ನ್‌ಗೀ ಆಯಿಲ್ಲೊ ಗುಳೊ ಜೊನ್ ರಾವ್‌ಲ್ಲ್ಯಾ ಮೆಟಾಚಾ ಕೊನ್ಯಾಕ್ ಪಡ್‌ಲ್ಲೊ ಆನಿ ಸಿಮಿಟಿಚ್ಯಾ ತ್ಯಾ ಮೆಟಾಕ್ ಲ್ಹಾನೊ ಬುರಾಕ್ ಜಾಲೊ.

“ದುಸ್ಮಾನ್ ಸಕಾಳಿಂ ಥಾವ್ನ್‌ಚ್ ಪಾರೊತ್ ಕರ್ನ್ ಆಸಾ!” ಚಿಂತ್ಲೆಂ ಜೊನಾನ್.

ಪುಣ್ ಗುಳೊ ಆಯ್ಲೊ ಖಿಂಚಿ ಕುಶಿನ್ ಥಾವ್ನ್ ಮ್ಹಳ್ಳೊ ಆಂದಾಜ್ ಕರುಂಕ್ ತಾಕಾ ಚಿಕ್ಕಿ ಕಷ್ಟ್ ಮಾರ್ಲೆ.

ತರೀ ತಾಚಿ ದೀಷ್ಟ್ ಕುಶಿಕ್ ಆಸ್‌ಲ್ಲಾ ಬಿಲ್ದಿಂಗಾಚೆ ಬಾಲ್ಕನಿಚೆರ್ ಗೆಲಿ. ತ್ಯೆ ಬಾಲ್ಕನಿಕ್ ಏಕ್ ನವೆಂಚ್ ತೋಂಡ್ ದಿಸ್ಲೆಂ ತಾಕಾ. ಪುಣ್ ತೊ ಉಭೊ ಆಸ್ಲೆ ಕಡೆ ಥಾವ್ನ್ ತ್ಯೆ ಬಾಲ್ಕನಿಂತ್ ಉಬೊ ರಾವ್‌ಲ್ಲೆ ವ್ಯಕ್ತಿಕ್ ಸಬಾರ್ ವಾರಿಂಚೊ ಅಂತರ್ ಆಸ್ಲೊ.

ಜೊನ್ ತಾಕಾಚ್ ಪಳೆಂವ್ಕ್ ಪಡ್ಲೊ. ತ್ಯೆ ವ್ಯಕ್ತಿಚ್ಯಾ ಪಾಟ್ಲ್ಯಾನ್ ಕೊಣ್ ತರೀ ಆಸಾಶೆಂ ಭಗ್ಲೆಂ ತಾಕಾ.

ಉಪ್ರಾಂತ್ ಗಳಾಯ್ ಕೆಲಿನಾ ತಾಣೆ.

ಚಾಚ್ಯಾರ್ ಮೆಟಾಂ ದೆಂವೊನ್ ಧಾಂವೊ ತೊ ತ್ಯೆ ಕುಶಿಚೆ ಬಾಲ್ಕನಿಕ್.

ಜ್ಯಾ ಜಾಗ್ಯಾರ್ ತಿ ವ್ಯಕ್ತಿ ಉಬಿ ಆಸ್‌ಲ್ಲಿ ಥಂಯ್ ಪಾವ್ತಾನಾ ತಿ ವ್ಯಕ್ತಿ ಜಾಂವ್ ತಿಚೆ ಪಾಟ್ಲ್ಯಾನ್ ಆಸ್‌ಲ್ಲಿ ದುಸ್ರಿ ವ್ಯಕ್ತಿಯೀ ನಾತ್‌ಲ್ಲಿ.

ಥಂಯ್ ಉಬೊ ರಾವೊನ್ ಹೆಣೆ ತೆಣೆ ಪಳೆಯ್ತಾನಾ ಕೊಣ್‌ಂಚ್ ದಿಸ್ಲೊ ನಾ ಜೊನಾಕ್.

“ಕೊಣಾಕ್ ಸೊಧ್ತಾಯ್ ಮಿ ಲೋಬೊ?”

ತ್ಯಾಚ್ ವೆಳಾರ್ ತ್ಯೆಚ್ ಮಾಳಿಯೆರ್ ಆಸ್ತಾ ಎಕಾ ಘರಾ ಥಾವ್ನ್ ಭಾಯ್ರ್ ಆಯಿಲ್ಲಾ ರಮಾಕಾಂತಾನ್ ವಿಚಾರ್ಲೆಂ.

“ತುವ್ಣೆರ್ ಕೊಣ್ ಸೈರೆ ಪುಣೀ ಆಯ್ಲ್ಯಾತ್‌ವೇ. ರಮಾಕಾಂತ್?” ವಿಚಾರ್ಲೆಂ ಜೊನಾನ್.

“ನಾಮೂ. ತುಂವೆ ಕೊಣಾಕೀ ಪಳೆಲಾಂಯ್?” ರಮಾಕಾಂತಾನ್ ಪಾಟಿಂ ತಾಕಾಚ್ ವಿಚಾರ್ಲೆಂ.

“ನ್ಹಂಯ್, ಹಾಂವ್ ಶಿಡಿ ದೆಂವ್ತಾನಾ ಖಿಂಯ್ ಥಾವ್ನ್‌ಗೀ ಪಿಸ್ತುಲೆಚೊ ಏಕ್ ಗುಳೊ ಯೇವ್ನ್ ಮೊಜೆ ಲಾಗಿಂಚ್ ಪಡ್ಲೊ. ಖಿಂಯ್ ಥಾವ್ನ್ ಆಯ್ಲೊ ಮ್ಹಣ್ ಪಳೆತಾನಾ ಹಾಂಗಾಸರ್ ಎಕ್ಲೊ ಯಾ ದೋಗ್ ನವೆಚ್ ವ್ಯಕ್ತಿ ಮ್ಹಾಕಾ ದಿಸ್ಲೆ. ಪಳೆಯಾಂ ಮ್ಹಣ್ ಹಾಂಗಾ ಯೆತಾನಾ ತೆ ಮಾಯಾಗ್ ಜಾಲ್ಯಾತ್.....”

ಹೆಂ ಆಯ್ಕೊನ್ ರಮಾಕಾಂತಾಚ್ಯಾ ತೊಂಡಾರ್ ಭಿಯಾಚಿ ಖುಣಾ ಚರೊನ್ ಆಯ್ಲಿ.

“ಹಾಂಗಾ ಕೋಣೀ ನಾಂತ್ ಮಿ. ಲೋಬೊ. ತುಕಾ ಕಿತೆಂಗೀ ಭ್ರಮಿದ್ ಜಾಲ್ಯಾ ಆಸ್ತಲಿ.” ಮ್ಹಣಾತ್ ತೊ ಆಪ್ಲ್ಯಾ ಘರಾ ಭಿತರ್ ಗೆಲೊ ಆನಿ ದಾರ್ ಧಾಂವ್ಲೆಂ.

“ಸರ್ ಗಜಾಲ್ ಕಿತೆಂಗೀ ವಿಚಿತ್ರ್ ದಿಸ್ತಾ. ಮ್ಹಾಕಾ ಆಯಿಲ್ಲಾ ಪೊನಾ ಪ್ರಮಾಣೆ ಹಾಂವೆ ಸುಟಿಯಿಲ್ಲೆ ಕೇಸಿ ವರ್ವಿಂ ಕೊಣಾಕ್ ಕಿತೆಂ ಅನ್ಯಾಯ್ ಜಾಲಾ. ತ್ಯಾ ರಾಗಾನ್ ಮ್ಹಾಕಾಚ್ ಲಗಾಡ್ ಕಾಡುಂಕ್ ಯೋಜನ್ ಚಲ್ತಾ.” ಜೊನ್ ಮ್ಹಣಾಲೊ.

“ತುಕಾ ಕೊಣಾಚೆರ್. ದುಬಾವ್ ಮಾರ್ತಾ?”

“ಬಾಲಾಜಿ ಕನ್ಸ್ಟ್ರಕ್ಶನಾಚಾ ಶೇಟ್ ಜಸ್ವಂತ್ ಪೋಪಟ್ ಲಾಲಾಚೊ!”

“ಪುಣ್ ತೊ ಆನಿಕೀ ಜಯ್ಲಾಂತ್ ಆಸಾ ವ್ಹಂಯ್?”

“ಆಸ್ಲೆಲ್ಲೊ, ಪುಣ್ ಗೆಲೊತ್ಲಾ ಮಹಿನ್ಯಾಂತ್ ಚ್ ಸುಟ್ಲಾ ತೊ.”

“ಪುಣ್ ತೊ ತಸೊ ಕರಿತ್ ಮ್ಹಣ್ ಚಿಂತಾಯ್ ತುಂ?”

“ಸ್ವಾರ್ಥಿ ಆನಿ ಆಜ್ಞೆಶಿ ಮನಿಸ್ ಕಿತೆಂಯ್ ಕರುಂಕ್ ತಯಾರ್ ಆಸ್ತಾತ್ ಸರ್.....”

“ತೇವೀ ವ್ಹಯ್. ತರೀ ಪಾಟ್ಲಾ ಥೊಡ್ಯಾ ಕೇಸಿಂಚಿಂ ಫಾಯ್ಲಾಂ ಉಸ್ತನ್ ಪಳೆ. ಬಾಲಾಜಿ ಕನ್ಸ್ಟ್ರಕ್ಶನಾಚಾಕೀ ಹೆರ್ ಕೊಣೀ ಅಪಾಯ್ಕಾರಿ ಆಸ್ತಿತ್ ತರ್.....”

“ತೇವೀ ವ್ಹಯ್ ಸರ್, ತಶೆಂಚ್ ಕರ್ತಾಂ.....” ಮ್ಹಣಾತ್ ಜೊನ್ ಕಂಪ್ಯೂಟರಾ ಮುಕಾರ್ ಬಸ್ಲೊ.

ಬಾಲಾಜಿ ಕನ್ಸ್ಟ್ರಕ್ಶನಾಚೆಂ ಫೈಲ್ ಉಗ್ತೆಂ ಕೆಲೆಂ ಆನಿ ಪೂರಾ ಡಿಟೆಯ್ಲ್ ತಾಣೆ ವಾಚ್ಲೆ. ಸಕ್ಲೆ ಸಿಮೆಂಟಿಚೊ ವ್ಯವಹಾರ್ ಸೊಡ್ಲ್ಯಾರ್ ತಾಕಾ ಹೆರ್ ಕಸಲೆಯಿ ವಿಶಯ್ ಮೆಳ್ಳಿನಾಂತ್.

ಚಿಂತಿನಾತ್ಲೆ ಪರಿಂ ತಾಚಿಂ ಬೊಟಾಂ ಪೂನಮ್ ಇಂಡಸ್ಟ್ರಿಚ್ಯಾ ಫಾಯ್ಲಾ ವಯ್ ಗೆಲಿಂ.

ಪೂನಮ್ ಇಂಡಸ್ಟ್ರಿಚೊ ಮ್ಹಾಲಕ್ ಶ್ರೀ ದೇದಿಯಾಚಿ ಪೊಟೊ ಮೊನಿಟರಾರ್ ಆಯ್ಲಿ ಆನಿ ತಾಚಿ ಚರಿತ್ರ್ ಎಕಾ ಪಾಟಾಪಾಟ್ ಉದೆಲಿ.

ಚೊರಿ ಜಾಲ್ಲ್ಯಾ ಡೈಮಂಡಾಂ ವಿಶಿಂ ತಿ ಚರಿತ್ರ್ ಜಾವ್ನಾಸ್ಲಿ. ಬಾರಿಚ್ ಸುಲಭಾಯೆನ್ ದೇದಿಯಾಚಿ ದಗಲ್‌ಬಾಜಿ ದೊಳ್ಕಾಂ ಮುಕಾರ್ ಆಯಿಲ್ಲಿ.

“ಹ್ಯಾಚ್ ಮನ್ಯಾನ್ ಕಿತ್ಯಾಕ್ ಆಪ್ಣಾಕ್ ಮ್ಹಾಕಾ ಲಗಾಡ್ ಕಾಡಂವ್ಕ್ ಪ್ರಯತ್ನ ಕರುಂಕ್ ನಜೊ?” ಏಕ್ ಸವಾಲ್ ಜೊನಾಚ್ಯೆ ಮತಿಂತ್ ಆಯ್ಲೆಂ.

ಪಯ್ಲಾವಾಲೆ ಕಿತೆಂಯ್ ಕರುಂಕ್ ಸಕ್ತಾತ್. ಜಯ್ಲಾಂತ್ ಬಸೊನ್‌ಂಚ್ ಘಾತಕ್ ಯೋಜನ್ ಕರುನ್ ಆಪ್ಲ್ಯಾ ಚೇಲಾಂ ಕರ್ನಾ ಕಾರ್ಯಗತ್ ಕರುನ್ ಸೊಡ್ತಾತ್.

ಹ್ಯಾಚ್ ದೇದಿಯಾನ್ ಕಿತ್ಯಾಕ್ ಮೊಜೆರ್ ಪ್ರತೀಕಾರ್ ಘೆಂವ್ಕ್ ಮಾಂಡ್ಲಿ ಕರುಂಕ್ ನಜೊ?

“ಸರ್” ಬಸ್‌ಲೆ ಕಡೆ ಧಾವ್‌ಂಚ್ ಬೊಸಾಕ್ ಹಾಕ್ ಮಾರ್ಲಿ ಜೊನಾನ್.

“ಕಿತೆಂ ಜೊನ್?.....” ಬೊಸ್ ತಾಚೆಲಾಗಿಂ ಆಯ್ಲೊ.

“ಸರ್, ಮ್ಹಾಕಾ ಕಿತೆಂಗೀ ಹ್ಯಾ ಮನ್ಶಾಚೊ ದುಭಾವ್ ಮಾರ್ತಾ” ಮೊನಿಟರಾ ವಯ್ಲೊ ತಸ್ವೀರೆಕ್ ದಾಖವ್ನ್ ಮ್ಹಣಾಲೊ ಜೊನ್.

“ತುಜೊ ದುಭಾವ್ ಖರೊ ಜಾಂವ್ಕ್ ಸಾಧ್ಯ್ ಆಸಾ ಆನಿ ಹ್ಯಾ ಖಾತಿರ್ ತುಂವೆ ಪರತ್ ಸೂರತ್ ವ್ಹಜಾಚಾಯ್ ಪಡ್ತಲೆಂ....” ಬೊಸ್ ಮ್ಹಣಾಲೊ.

“ತರ್ ಆಜ್‌ಚ್ ಹಾಂವ್ ಸೂರತ್ ವ್ಹೆತಾಂ....”

“ಆಜ್‌ಚ್ ಕಿತ್ಯಾಕ್? ಆತಾಂಚ್ ಭಾಯ್ರ್ ಸರ್, ಧನ್ವಾರಾಂ 1.30 ಪೂರಾಂಚಾ ಕರ್ಣಾವತಿ ಎಕ್ಸ್‌ಪ್ರೆಸ್ಸಾರ್ ವ್ಹಚ್ಕೆತ್ ನ್ಹಂಯ್ಲಿ?”

“ಎಸ್ ಸರ್! ಹಾಂವ್ ತಶೆಂಚ್ ಕರ್ತಾಂ.” ಜೊನ್ ಉಟ್ಲೊ.

ಪೂರಾಂ 11.30 ಜಾಲ್ಲೆಂ. ಕರ್ಣಾವತಿ ಸುಚೊಂಕ್ ದೋನ್ ಘಂಟೆ ಆಸ್‌ಲೆ.

ಜೊನ್ ಬೊಸಾಕ್ ಆದೇವ್ನ್ ಮಾಗೊನ್ ಶೀದಾ ಆಪ್ಲ್ಯಾ ಘರಾ ಗೆಲೊ.

ಕಾರ್ ಶೆಡ್ಡಾಂತ್ ದವರುನ್ ದುಸ್ರೆ ಮಳೆಯೆರ್ ಆಸ್ತಾ ಆಪ್ಲ್ಯಾ ಘರಾಚಿ ಶಿಡಿ ಚಡೊಂಕ್ ಲಾಗ್ಲೊ. ಪುಣ್ ತಾಕಾ ಏಕ್ ಆಶ್ಚರ್ಯ ರಾಕೊನ್ ಆಸ್ಲೆಂ. ದಾರಾಕ್ ಲಾಯಿಲ್ಲೆಂ ಥಾಲೆಂ ನಾತ್ಲೆಂ!!

ತೆಂ ಪಳೆವ್ನ್ ಜೊನಾಚೆಂ ಶಿಂತಿದ್ ಜಾಗೆಂ ಜಾಲೆಂ.

ಘರಾ ಭಿತರ್ ಕೊಣ್ ತರೀ ಆಸಾ ಚಿಂತ್ಲೆಂ ತಾಣೆ.

“ಭಾಯ್ರ್ ರಾವೊನ್ ಭಿತರ್ ಗೆಲ್ಲ್ಯಾ ಮನ್ಶಾಕ್ ಭಾಯ್ರ್ ಯೇಂವ್ಕ್ ಸೊಡ್ಲೆಂ ವ ಭಿತರ್ ವ್ಹಜೊನ್ ಪ್ರತೀಕಾರ್ ಕಳ್ತೊ?”

ಚಿಂತ್ಲೆಂ ಜೊನಾನ್.

ಬೊಲ್ಸಾಂತ್ಲಿ ಪಿಸ್ತುಲ್ ಹಾತಿಂ ಘೆತ್ಲಿ ತಾಣೆ.

ಭಾಯ್ರ್ ರಾಂವ್ಚಾಕೀ ಭಿತರ್ ವ್ಹಜೊಂಕ್ ಚಿಂತ್ಲೆಂ ತಾಣೆ ಆನಿ ಹುಳೊ ದಾರ್ ಉಗ್ತೆಂ ಕರುನ್ ಭಿತರ್ ರಿಗ್ಲೊತೊ.

ಹಾತಿಂ ಪಿಸ್ತುಲ್ ಧರುನ್ ಹಳ್ಳಾಯೆನ್ ಮೆಟಾಂ ಕಾಡ್ಲಿಂ ಜೊನಾನ್. ಸಾಲಾಂತ್ ಕೊಣೇ ದಿಸ್ಲೆಂ ನಾ. ಬೆಡ್‌ರೂಮಾಕ್ ವ್ಹೆಚಿ ಖಾತಿರ್ ಗುಂವೊ ತೊ. ಬಾಲ್ಕನಿಂತ್ ಕಸಲೊಗೀ ಅವಾಜ್ ಜಾಲ್ಲೆ ಬರಿ ಭಾಸ್ ಜಾಲೆಂ ತಾಕಾ.

ಜೊನಾನ್ ಬಾಲ್ಕನಿಕ್ ಧಾಂವ್ ಮಾರ್ಲಿ.

ಥಂಯ್ಸರ್ ಕೊಣೇ ನಾತ್ಲೆಂ.

ಬಾಲ್ಕನಿ ಧಾವ್ನ್ ಸಕಯ್ಲ್ ಪಳೆಲೆಂ. ಪುಣ್ ಕೊಣೇ ದಿಸ್ಲೆಂ ನಾ. ತರ್ ಖಂಡಿತ್

ಜಾವ್ನ್ ಹಮ್ಮೊ ಕರ್ರಲೊ ಘರಾ ಭಿತರ್ ಆಸಾ, ಅಶೆಂ ಚಿಂತುನ್ ಜೊನಾನ್ ಬೆಡ್‌ರುಮಾ ಕುಶಿಕ್ ಮೆಟಾಂ ಕಾಡ್ಲಿಂ. ದಾರ್ ಲೋವ್ ಲೊಟ್ಟೆಂ. ಹಾತಾಂತ್ಲೆ ಪಿಸ್ತುಲ್ ಜೊಕುನ್ ಭಿತರ್ ಸರೊ ತೊ.

“ವೆಲ್ಕಮ್ ಟು ದ ಬೆಡ್‌ರೂಮ್ ಮಿ. ಜೊನ್.”

ಜೊನಾಚಾ ಖಿಟ್ಟಾಲ್‌ಗಿಂ ಅಸ್ಲೆಲ್ಯಾ ಇಜಿಚೆರಾರ್ ಬಸೊನ್ ಆಸ್‌ಲ್ಲೆ ದಡಂಗ್ ಜಿವಾಚ್ಯೆ ವ್ಯಕ್ತಿನ್ ಜೊನಾಕ್ ಸ್ವಾಗತ್ ಕೆಲೊ.

“ಕೊಣ್ ತುಂ? ಭಿತರ್ ಕಸೊ ಆಯ್ಲೊಯ್?” ಜೊನಾನ್ ತಾಕಾ ವಿಚಾರ್ಲೆಂ.

ಕರಿಣ್ ರಾಗ್ ಆಯಿಲ್ಲೊ ಜೊನಾಕ್.

“ರಿಲ್ಯಾಕ್ಸ್ ಮಿ. ಜೊನ್. ಹ್ಯಾ ದೇಶಾಚೊ ಬಾರಿಚ್ ಹುಶ್ಕಾರ್ ಪತ್ತೆದಾರ್ ತುಂ ನ್ಹಯ್? ಕೋಣೆ ನಾತ್ಲಲ್ಯಾಂಚಾ ಘರಾಂತ್ ತುಂ ಕಶೆಂ ಭಿತರ್ ರಿಗ್ತಾಯ್, ತುಜಿಂ ಸೊಧ್ಣಾಂ ಕರುಂಕ್ ತ್ಯಾಚ್ ಪರಿಂ ಹಾಂವ್‌ಯೀ ಆಯ್ಲೊಂ, ನಕ್ಲಿ ಚಾವಿ ವಾಪುನ್.”

ತಿ ವ್ಯಕ್ತಿ ಹಾಸ್ಲಿ!

“ಎಕಾ ಪತ್ತೆದಾರಾಚ್ಯಾ ಘರಾಂತ್ ತುಕಾ ಕಸಲೆಂ ಕಾಮ್?”

“ಪತ್ತೆದಾರಾಕ್ ಲಗಾಡ್ ಕಾಡ್ಲೆಂ.”

“ಕಿತೆಂ ಮ್ಹಣಾಂಯ್? ಸತ್ತ್ ಸಾಂಗ್ ತುಂ ಕೊಣ್?”

“ಹಾಂವ್ ಕೊಣ್ ಜಾಲ್ಯಾರ್ ತುಕಾ ಕಿತೆಂ? ಮೊಜಿ ಏಕ್ ಆಶಾ ಆಸ್ಲಿ ಎಕಾ ಶ್ರೇಷ್ಠ್ ಪತ್ತೆದಾರಾರ್ ಪಳೆಂವ್ಚಿ ಆನಿ ತಿ ಆಜ್ ಭಾಗಯ್ಲಿ.”

ತೆ ವ್ಯಕ್ತಿನ್ ಆಪ್ಲ್ಯಾ ಹಾತಾಂತ್ಲಿ ಪಿಸ್ತುಲ್ ಜೊನಾಕ್ ಜೊಕ್ಲಿ.

“ಆತಾಂ ತುಕಾ ಕಾಂಯ್ ಸಾಂಗೊಂಕ್ ಆಸಾ? ನಾ ತರ್ ಮರ್ಣಾಚಿ ತಯಾರಿ ಕರ್.” ತೊ ಮ್ಹಣಾಲೊ. “ವಿಶೇಷ್ ಕಿತೆಂ ಮ್ಹಳ್ಯಾರ್ ಎಕಾ ಪತ್ತೆದಾರಾಕ್ ತಾಚ್ಯಾಚ್ ಘರಾಂತ್ ಮಾರ್ಲೆಂ ಚಾನ್ಸ್ ಮೆಳ್ಳೆಂ.”

ಜೊನಾಚ್ಯಾ ಆಂಗಾಂತ್ ಏಕ್ ಶಿರ್‌ರೊ ಧಾಂವೊ.

ಇಲ್ಲೆಂ ಏಕ್ಸ್‌ನ್, ಇಲ್ಲೆಂ ಥ್ರಿಲ್ ಜಾಯ್ ಆಸ್ಲೆಂ ತಾಕಾ ಆನಿ ಆತಾಂ ತಾಚ್ಯಾಚ್ ಘರಾಂತ್ ಮೊರ್ನಾಚ್ಯೆ ದಾವ್ಣೆಂತ್ ತೊ ಸಾಂಪಡ್ಲೊ.

“ಸಾಂಗ್ ಪತ್ತೆದಾರ್ ಸಾಯ್ಬಾ, ತುಜಿ ಆಖೀಚಿ ಆಶಾ ಕಸಲಿ ತಿ” ತಿ ವ್ಯಕ್ತಿ ಗಡ್ಲಿ.

“ಮರ್ತಲ್ಯಾ ಮ್ಹಾಕಾ ಇತ್ಲೆಂಚ್ ಸಾಂಗ್ ತುಂ ಕೊಣ್ ಆನಿ ಕೊಣೆ ತುಕಾ ಧಾಡ್ಲಾ ತೆಂ.”

“ಬರೆಂ ಬರೆಂ, ತರ್ ಆಯ್ಕ್. ಸೂರತಾಂತ್ಲಾ ಪೂನಮ್ ಇಂಡಸ್ಟ್ರೀಸ್‌ಚ್ಯಾ ಶೆಟಿನ್ ಶ್ರೀ ದೇವಿಯಾನ್ ಮ್ಹಾಕಾ ಧಾಡ್ಲಾ. ಆನಿ ತುಜಾ ಜಿವಾಚೆಂ ಮೊಲ್ ಕಿತ್ಲೆಂ ಚಾಣಾಂಯ್?”

ಫಕ್ತ್ ಪಾಂಚ್ ಲಾಖ್ ರುಪಯ್.” ಹಾಸ್ಲೊ ತೊ ಸಾಂಗೊನ್.

ಭಯಾನಾಕ್ ಹಾಸೊ ತೊ ಜಾವ್ನಾಸ್ಲೊ!! ಪುಣ್ ತ್ಯಾ ಹಾಸ್ಕಾಂಕ್ ಚೊನಾಚ್ಯೆ ಪಿಸ್ತುಲೆನ್ ಖಾಡುಂ ಘಾಲೆಂ. ತ್ಯೆ ವ್ಯಕ್ತಿಚಾ ಪಿಸ್ತುಲ್ ಧರ್‌ಲ್ಲಾ, ಹಾತಾಕ್‌ಚ್ ಚೊನಾಚ್ಯೆ ಪಿಸ್ತುಲೆ ಥಾವ್ನ್ ಉಸಾಳ್‌ಲೊ ಗುಳೊ ಲಾಗ್‌ಲೊ.

“ಹಾ!” ಮ್ಹಳ್ಳೆ ಬೊಬೇ ಬರಾಬರ್ ತ್ಯೆ ವ್ಯಕ್ತಿಚೆ ಹಾತಾಂತ್ಲಿ ಪಿಸ್ತುಲ್ ಸಕ್ಲಾ ಉಸಾಳ್‌ಲಿ. ಗುಳೊ ಲಾಗ್‌ಲ್ಲಾ ಪೊರ್ಸಾರ್ ಉಸಾಳ್‌ಲೆಂ ರಗಾತ್ ಬೆಡ್ಕಾರ್ ಶಿಂಪಡ್ಲೆಂ.

ಚೊನಾಚ್ಯೆ ಪಿಸ್ತುಲೆ ಥಾವ್ನ್ ಆನ್ಯೇಕ್ ಗುಳೊ ಉಸಾಳ್‌ಲೊ. ತ್ಯೆ ವ್ಯಕ್ತಿಚ್ಯಾ ದಾವ್ಯಾ ಪಾಯಾಕ್ ತೊ ಲಾಗ್ಲೊ.

ತೆ ವ್ಯಕ್ತಿ ಭಯಾನಾಕ್ ಬೊಬಾಟ್ ಮಾರ್ನ್ ಥಂಯ್ತ್ ಬಸ್ಲಿ. ಬೆಡ್ ರುಮಾಂತ್ ರಗಾತ್ ವ್ಹಾಳೊಂಕ್ ಲಾಗ್ಲೆಂ.

“ಆತಾಂ ಸಾಂಗ್ ಕೊಣ್ ತುಂ?” ಪಿಸ್ತುಲ್ ತಾಚ್ಯಾ ಕಪಾಲಾಕ್ ಧರುನ್ ವಿಚಾರ್ಲೆಂ ಚೊನಾನ್.

“ಭಾಡ್ಯಾಚೊ ಮನಿಸ್? ಶರೀಫ್ ಮೊಜೆಂ ನಾಂವ್.” ತೊ ಗಾಗ್‌ಲೊ. ದುಖಿನ್ ಬೊಬಾಟ್ ಘಾಲುಂಕ್ ಸುರು ಕೆಲಿ ತಾಣೆ.

“ತುಕಾ ಧಾಡ್‌ಲ್ಲೊ ಕೊಣೆ....”

“ಶಕೀಲ್ ಭಾಯಿನ್....”

“ಕೊಣ್ ತೊ ಶಕೀಲ್ ಭಾಯಿ?”

“ತೊತೊ ಪಂದ್ಲ್ಯಾ ಸಂಸಾರಾಂತ್ಲೊ ಏಕ್ ತುಂಡುರಾಯ್ ಜಾವ್ನಾಸಾ....”

“ಪುಣ್ ತುಂ ಮ್ಹಣಾಲೊಯ್ ತುಕಾ ಪೂನಮ್ ಇಂಡಸ್ತ್ರೀಸ್‌ಚ್ಯಾ ಶೆಟಿನ್ ಧಾಡ್ಲಾಂ ಮ್ಹಣ್.”

“ವ್ಹಯ್, ತೆಂ ಸತ್ ಜಾವ್ನಾಸಾ. ಶಕೀಲ್ ಭಾಯಿ ಲಾಗಿಂ ತಾಚೊ ಸೊಲ್ಲೊ ಜಾಲಾ.”

“ತುಂ ಸತ್ ಸಾಂಗ್ತಾಯ್?.....”

“ಆನಿ ಹಾಂವೆ ಫಟ್ ಮಾರುನ್ ಮ್ಹಾಕಾ ಫಾಯ್ದೊ ಕಿತೆಂ?.....” ತಾಣೆ ಪಾಟಿಂ ಸವಾಲ್ ಕೆಲೆಂ.

‘ತರ್ ಚೊರಿ ಚಾಲ್ಲೆ ಡೈಮಂಡ್ಸ್’ ಹೆಂ ಪ್ರಕರಣ್ ಜಿವೆಂಚ್ ಉರ್ಲಾಂ, ಚಿಂತ್ಲೆಂ ಚೊನಾನ್.

“ಹೊ ಶಕೀಲ್ ಭಾಯಿ ಖಿಯ್ ಆಸಾ?”

“ತೆಂ ಹಾಂವ್ ನೆಣಾ.....”

“ಸತ್ ಸಾಂಗ್, ನಾ ತರ್ ತುಜೊ ಜೀವ್ ಇತ್ಲ್ಯಾರ್‌ಚ್ ಕಾಬಾರ್ ಮ್ಹಣ್ ಚೀಂತ್”

ಜೊನಾನ್ ಪರತ್ ಪಿಸ್ತುಲ್ ತಾಚಾ ಹದ್ದಾರ್ ಚೊಕ್ಕಿ.

“ಹಾಂವ್ ಸತ್ ಸಾಂಗ್ತಾಂ ಪತ್ತೆದಾರ್ ಸಾಯ್ಬಾ.....” ದುಖಿನ್ ಪಿಂಗಾಳೊ ತೊ..... “ಹಾಂವ್ ಭಾಡ್ಯಾಚೊ ಮನಿಸ್, ಏಕ್ ಶಾರ್ಪ್ ಶೂಟರ್, ಮ್ಹಾಕಾ ಫೊನ್ ಆಯ್ಲೆಂ, ಸಾಂಗಾತಾಚ್ ಆರ್ವಾಸ್ ದುಡು ಫುರಾ ಪಾವ್ಲೊ. ಮ್ಹಾಕಾ ಜಾಯ್ ಆಸ್ಲೆಂ ಮೆಳ್ತಚ್ ಹೆರಾಚಿ ಮ್ಹಾಕಾ ಗರ್ಜ್ ಆಸಾನಾ.....”

ಶರೀಫ್ ಪಿಂಗಾಳೊ, ರಗಾತ್ ವ್ಹೆಚೊನ್ ಅರ್ಥೊ ಹದಾ ಜಾಲೊ ತೊ ತರೀ ದಡಂಗ್ ಜೀವ್ ಜಾಲ್ಯಾನ್ ತೊ ದುಖಿಂತ್ಯಾ ಹಾತಾಚೊ ಮುಟಿ ಆಂದಿತಾಲೊ.

“ತುಜಿ ಪಿಸ್ತುಲ್ ಸ್ವಿಡರ್ಲೆಂಡಾಂತ್ಲಿ. ಹ್ಯೊ ಫುರಾ ವಸ್ತು ಕೊಣ್ ತುಮ್ಮಾಂ ಸವ್ಣಾಯ್ ಕರ್ತಾ?”

ಶರೀಫಾಚಿ ಪಿಸ್ತುಲ್ ವಿಂಚುನ್ ಬಾರ್ಕಾಯೆನ್ ತಜ್ಜೀಜ್ ಕರುನ್ ಪಳೆತಚ್ ಉಚಾರ್ಲೆಂ ಜೊನಾನ್.

ಶರೀಫ್ ಉಲಯ್ಲೊ ನಾ.

“ಉಲಯ್ ಶರೀಫ್, ಹ್ಯೊ ಫುರಾ ವಸ್ತು ಕೊಣ್ ತುಮ್ಮಾಂ ಸವ್ಣಾಯ್ ಕರ್ತಾ?”

“ಹಾಂವ್ ಕೊಣಾಚೆಂ ಮ್ಹಣ್ ನಾಂವ್ ಸಾಂಗೊಂ? ಮಹಮದ್ ಅಲಿ ರಸ್ತೂರ್ ಗೆಲ್ಯಾರ್, ತೆಣೆ ಆಸ್ತಾ ಸಬಾರ್ ದುಕಾನಾಂನಿ ಹ್ಯೊ ತುಮ್ಮಾಂ ಮೆಳ್ತಾತ್. ಫಕತ್ ಪಯ್ಲೆ ಆನಿ ಗುಪ್ತತಾ ಸಾಂಬಾಳ್ತೆ ಗರ್ಜ್.”

“ತುಂವೆ ಎದೊಳ್ ಕಿತ್ಲಾ ಜಣಾಂಕ್ ತ್ಯಾ ಸಂಸಾರಾಕ್ ಧಾಡ್ಲಾಯ್?.....”

“ಮ್ಹಾಕಾ ಕಳೆತ್ ನಾ.....”

“ಮನ್ಶಾಚೊ ಜೀವ್ ಕಾಡುಂಕ್ ಸುಲಭ್, ಪುಣ್ ತೊ ಕಾಡ್ಲೆಂ ಹಕ್ ತುಕಾ ಆಸಾ? ತುಜಾ ಮಿರಾನಾಂತ್ ಹೆಂಚ್ ಬರಯ್ಲಾಂ?..... ಜಿವೆಶಿಂ ಮಾರ್ಚೆಂ ಪಾಪ್ ಮ್ಹಳ್ಳೆಂ ತುಂ ನೆಣಾಯ್?”

ಶರೀಫಾನ್ ತಕ್ಲಿ ಪಂದಾ ಘಾಲಿ.

ಬಸ್‌ಲ್ಲೆ ಕಡೆನ್ ಕಾಂಯ್ ಕರುಂಕ್ ಸಕಾನಾಸ್ತಾ ಹುಳ್ಳುಳ್ಳೊ ಹಾತಾಚಿ ಆನಿ ಪಾಯಾಚಿ ದೂಖ್ ತಾಚ್ಯಾನ್ ಆತಾಂ ಸೊಸುಂಕ್ ಜಾಯ್ನಾ ಚಾಲಿ.

“ದಯಾ ಕರುನ್ ಮ್ಹಾಕಾ ಗುಳೊ ಘಾಲ್ನ್ ಲಗಾಡ್ ಕಾಡ್” ಶರೀಫ್ ದುಖಿನ್ ಬೊಬಾಟೊ.

“ತಿತ್ಲ್ಯೆ ಸುಲಭಾಯೆನ್ ತುಕಾ ಲಗಾಡ್ ಕಾಡಿನಾ ಶರೀಫ್!”

ಮ್ಹಣಾಲೊ ಜೊನ್.

“ತುಕಾ ಮೊಚೊ ಜೀವ್ ಕಾಡುಂಕ್ ಕೊಣೆ ಕಂತ್ಯಾಚ್ ದಿಲಾಂ ತಾಕಾ ಧರುನ್ ?”

ಉಬೊ ಕರ್ರಾಂ ಮ್ಹಣಾಸರ್ ತುಂ ಜಿವಂತ್ ಆಸ್ತಲೊಯ್.” ಇತ್ಲೆಂ ಸಾಂಗೊನ್ ಜೊನಾನ್ ಬೊಸಾಕ್ ಫೋನ್ ಕೆಲೆಂ.

“ಸರ್,” ಜೊನಾನ್ ಸುರು ಕೆಲೆಂ. “ವೆಗಿಂಚ್ ದೊಗಾಂ ಪೊಲಿಸಾಂಕ್ ಘೆವ್ನ್ ಮೊಜಾ ಘರಾ ಯೇ, ಮೊಜಾ ಮರ್ರಾಚೊ ಧೂತ್ ಹಾಂಗಾಸರ್ ಪಾವ್ಲಾ.” ಹೆಂ ಆಯ್ಕಾಲ್ಚೊ ಬೊಸ್ ಗಡ್ಡಡ್ಲೊ.

“ಕಿತೆಂ ಮ್ಹಣ್ತಾಯ್ ಜೊನ್ ತುಂ!?” ತಾಣೆ ವಿಚಾರ್ಲೆಂ.

“ಹಾಂವೆ ಸಾಂಗ್ಲೆಂ ಸತ್ ಜಾವ್ನಾಸಾ ಸರ್, ಜ್ಯಾ ಮನ್ಶಾಕ್ ದಿಲ್ಲೆಂ ಕಾಮ್ ಕಾಂಯ್ಚ್ ಉಲಯ್ನಾಸ್ತಾಂ ಕೆಲ್ಲೆಂ ತರ್ ಆಜ್ ಹಾಂವ್ ಉರ್ದೊನಾ. ಪುಣ್ ತಾಣೆ ಮೊಜೆಲಾಗಿಂ ಉಲವ್ನ್ ಚೂಕ್ ಕೆಲಿ.....” ಜೊನ್ ಮ್ಹಣಾಲೊ ಶರೀಫಾಕ್ ಪಳೆವ್ನ್.

ಶರೀಫಾನ್ ಆಯ್ಕೊನ್ ತಕ್ಲಿ ಪಂದಾ ಘಾಲಿ.

ನಿಚಾಕೀ ತಾಣೆ ಚೂಕ್ ಕೆಲ್ಲಿ ಹಿಚ್ಚ್!

ಜರ್ ಜೊನಾ ಭಿತರ್ ರಿಗ್ತಾನಾಂಚ್ ಗುಳೊ ಘಾಲ್ಚೊ ಚಾಲ್ಯಾರ್ ಜೊನ್ ಜಿವಂತ್ ಉರ್ದೊನಾ.

ಪುಣ್ ಎಕಾ ಶ್ರೇಷ್ಟ್ ಪತ್ತೆದಾರಾಲಾಗಿಂ ಉಲಂವ್ಚೆ ವಿಶಿಂ ಸಾಹಸ್ ಕರುನ್ ಸ್ವತಾಚ್ ಪಸ್ಲೊ ಶರೀಫ್.

ಅಸಲೆ ಶಾರ್ಪ್ ಶೂಟರ್ಸ್ ಮುಂಬಯ್ತ್ ದರಬಸ್ತ್ ಆಸಾತ್. ಭಾಡ್ಯಾಚೆ ಮನಿಸ್ ಹೆ. ತಾಂಚ್ಯಾ ದೊಳ್ಯಾಂಕ್ ರಗಾತ್ ಬಿಲ್ಕುಲ್ ಆಸಾನಾ. ಥೊಡ್ಯಾಚ್ ಲಾಖಾಂಕ್ ಕೊಣಾಚೆಂಯಿ ಜೀವ್ ಬೋವ್‌ಚ್. ಸುಲಭಾಯೆನ್ ಕಾಡ್ತಾತ್.

ಹ್ಯಾ ಮಹಾನ್ ಶಹರಾಂತ್ಲೆ ಮಹಾನ್ ಮನಿಸ್ ತೆ, ತಸಲ್ಯಾ ಮಹಾನ್ ಮನ್ಶಾಂಕ್ ಪೊಸ್ಲೆ ಜಾಯ್ತೆ ಮಾನೆಸ್ತ್ ಆಸಾತ್. ಹ್ಯಾ ನಗರಾಂತ್.

‘ಕರ್ ಆನಿ ಮರ್’ ಮ್ಹಣ್ತಾತ್ ತಶೆಂ ಕೊಣೇ ದುಡ್ವಾದಾರ್ ವ ವ್ಯಾಪಾರಿ ಆಪ್ಲಾಚಾ ವಿರೋಧ್ ಕಾಮ್ ಕರ್ರಾ ಮ್ಹಣ್ ಕಳ್‌ಲ್ಲ್ಯಾಕ್ಲಣ್ ವ ಆಪ್ಲ್ಯಾ ದಂಧ್ಯಾಕ್ ಮಾರ್ ಬಸ್ತಾ ಮ್ಹಣ್ ಕಳ್‌ಲ್ಲ್ಯಾಕ್ಲಣ್ ವಾಟಿ ವಯ್ಲೊ ಕಾಂಟೊ ಕಾಡುಂಕ್ ಹೆ ಮಾನೆಸ್ತ್ ವ್ಯಕ್ತಿ ಪಾಟಿಂ ಸರಾನಾಂತ್. ಆನಿ ತಾಂಕಾಂ ಲಾಗೊನ್ ಹ್ಯಾ ಮಹಾನ್ ಶಹರಾಂತ್ ಮನ್ಶಾ ಜಿವಾಕ್ ಕಾಂಯ್ ಮೊಲ್ ನಾ ಜಾಲಾಂ.

5

ಸೂರತ್ ವ್ಹೆಚಾಚಾಯ್ ಆನಿ ಶ್ರೀ ದೇದಿಯಾಕ್ ಮೆಳಾಚಾಯ್ ಮ್ಹಳ್ಳೆಂ ಪ್ಲ್ಯಾನ್ ಕರುನ್ ದನ್ಪಾರಾಂಚೆ ಕರ್ಣಾವತಿಚೆರ್ ವ್ಹೆಚೆಂ ಮ್ಹಣ್ ಆಯಿಲ್ಲಾ ಜೊನಾಕ್ ಆಪ್ಲ್ಯಾಚ್

ಘರಾಂತ್ ಘಡ್ಲಲೆಂ ಪ್ರಕರಣ್ ಥೊಡ್ಯಾ ಮಟ್ಟಾಕ್ ತರೀ ಆಂಗಾಂತ್ ಶಿರ್ಕೊ ಧಾಂವಾಲೆಂ ಕರಿಲಾಗ್ಲೆಂ.

ಮೊಸಾ ಸಾಂಗಾತಾ ಪೊಲಿಸ್ ಜೀಪ್ ಯೇವ್ನ್ ಶರೀಫಾಕ್ ವ್ಹೆಲ್ಯಾ ಉಪ್ರಾಂತ್, ಸ್ವತಾ ಬೆಡ್‌ರೂಮ್ ಸಾಫ್ ಕರ್ನ್ ಆಡ್ ಪಡ್ಲೊ ತೊ.

'ಚೊರಿ ಜಾಲೆ ಡೈಮಂಡ್ಸ್' ಹ್ಯಾ ಪ್ರಕರಣಾಕ್ ತಿಲಾಂಜಲಿ ದಿಲ್ಲಿ ತರೀ ಉಳ್ಳೆ ರಿತಿರ್ ಆತಾಂ ಹೆಂ ಪ್ರಕರಣ್ ಜಿವೆಂ ಜಾಲ್ಲೆಂ!

ಕಾರಣ್?

ಕಾರಣ್ ಕಿತ್ಲೆ ಮ್ಹಣ್ ಸೂರತ್ ಗೆಲ್ಯಾ ಶಿವಾಯ್ ಕಳ್ಳೆಂ ನಾ ಮ್ಹಳ್ಳೆಂ ಜೊನಾಚೆ ಮತಿಕ್ ಗೆಲ್ಲ್ಯಾನ್ ಸಾಂಜೆಚ್ಯಾ ಕಚ್ ಎಕ್ಸ್‌ಪೆಸ್ಸಾರ್ ವ್ಹೆಚಿ ಆಲೋಚನ್ ಕೆಲಿ ತಾಣೆ.

ಪೊಟಾಕ್ ಭುಖ್‌ಯೀ ಲಾಗ್ತಾಲಿ. ಪುಣ್ ಜೆವ್ಣಾಕ್ ವ್ಹಜೊಂಕ್ ಮನ್ ಆಯ್ಕಾಲೆನಾ.

ಪ್ರಿಜ್ಞಾಂತ್ ಕಿತೆಂ ಆಸಾ ಪಳೆವ್ಣಾಂ ಮ್ಹಣ್ ಆಡ್ ಪಡ್ಲೊ ಉಟೊನ್ ಕಿಚನಾಕ್ ಗೆಲೊ.

ದೋನ್ ತಾಂತ್ಯಾಂ, ಥೊಡೆ ಚೊಮೆಚೊ ದಿಸ್ಲೆ ತಾಕಾ, ಸಾಂಗಾತಾಚ್ ಬ್ರೆಡ್‌ಯೀ, ತಿನೀ ವಸ್ತು ಭಾಯ್ರ್ ಕಾಡ್ಲೊ ತಾಣೆ.

ಉಪ್ರಾಂತ್ ಪಿಯಾವ್ ಕಾತ್ರುನ್ ತಾಕಾ ಚೊಮೆಚೊ ಆನಿ ಇಲೊ ಮಿಸಾಂಗೆ ಪಿಟೊ ಘಾಲೊ. ತಿಂ ದೊನೀ ತಾಂತ್ಯಾಂ ಪೊಡ್ ಭರ್ಲಿಂ. ಮೀಟ್ ಘಾಲ್ನ್ ಕುಲೆರಾನ್ ಬರೆಂ ಮಾರ್ಲೆಂ ಆನಿ ಕಾಯ್ಲೆಂ ಗೆಸಾರ್ ದವರ್ನ್ ತೇಲ್ ಘಾಲ್ನ್ ತಯಾರ್ ಕೆಲ್ಲೆಂ. ಕಾಯ್ಲೆರ್ ಪೊತ್ಲೆಂ.

ಪಾಂಚ್ ಮಿನುಟಾಂನಿ ಆಮ್ಲೆಟ್ ತಯಾರ್ ಜಾಲ್ಲೆಂ.

ಪರತ್ ಪ್ರಿಜ್ ಉಗ್ತೊ ಕರುನ್ ಭಿತರ್ ಆಸ್‌ಲ್ಲಿ ಬಿಯರ್ ಬೊಟಲ್ ಕಾಡ್ಲಿ. ಆಮ್ಲೆಟ್ ಬ್ರೆಡ್ ಆನಿ ಬಿಯರ್ ಘೆವ್ನ್ ಜೆವ್ಣಾಚಾ ಮೆಜಾರ್ ಗೆಲೊ.

ಬಿಯರ್ ಗ್ಲಾಸಾಂತ್ ವೊತುನ್ ಏಕ್ ಬರೊ ವ್ಹಡ್ಲೊ ಫೊಟ್ ಕಾಡ್ಲೊ ತಾಣೆ. ತಿ ಥಂಡ್ ಬಿಯರ್ ಪೊಟಾಕ್ ವ್ಹೆತಾನಾ ಜೆವಾಕ್ ಮಾತ್ಲೊ ಉಲ್ಲಾಸ್ ಭಗ್ಲೊ.

ಬಿಯರಿ ಸಾಂಗಾತಾ ಆಮ್ಲೆಟ್, ಬ್ರೆಡ್‌ಯೀ ಪೊಟಾಕ್ ವ್ಹೆತಾನಾ ಲಾಗ್‌ಲ್ಲಿ ಭುಖ್‌ಯೀ ಮಾಯಾಗ್ ಜಾಲ್ಲಿ. ಮತ್ ಚುರುಕ್ ಜಾಲ್ಲಿ. ಮ್ಹಳ್ಳಿಂ ಆಯ್ಕಾನಾಂ, ಧುವ್ನ್ ದವರ್ನ್ ಪಾಟಿಂ ಬೆಡ್ ರೂಮಾಕ್ ಗೆಲೊ ತೊ.

ಬೆಡ್ಡಾರ್ ಆಡ್ ಪಡೊನ್ ಮುಕಾರ್‌ಚ್ ಆಸ್ಲೆ ಟಿ.ವಿ. ರಿಮೋಟ್ ಕಂಟ್ರೋಲಾ ದ್ವಾರಿಂ ಚಾಲು ಕೆಲಿ.

ಸ್ಕಾರ್ ಪ್ಲಸ್ ಚ್ಯಾನಲಾಚೆರ್ ಭಾತ್ಲಿ ಚಲ್ತಾಲಿ. ಜೊನಾನ್ ಚ್ಯಾನಲ್ ಬದ್ಲಿಲೆಂ.

ಹೆಚ್. ಬಿ. ಒ. ಬ್ಯಾನಲಾರ್ ಏಕ್ ಇಂಗ್ಲಿಶ್ ಪಿಕ್ಚರ್ ಚೆಲ್ತಾಲೆಂ.

ಚಾಲ್ಸ್ ಬ್ರೋನ್ನನಾಚೆಂ ಪಿಕ್ಚರ್ ತೆಂ.

ಜೊನಾನ್ ಪೊರಾಂ ಪಳೆಲಿಂ.

ಧನ್ಯಾರಾ ಉಪ್ರಾಂತ್ಲಿಂ ಆಡೇಜ್ ಜಾಲ್ಲಿಂ.

ಕಚ್ಚ್ ಎಕ್ಸ್ ಪ್ರೆಸ್ಸಾಕ್ ಆನಿಹೀ ಆಡೇಜ್ ಘಂಟೆ ಆಸಲ್ಲೆ.

ಜೊನ್ ಪಿಕ್ಚರ್ ಪಳೆಂವ್ಪಾಂತ್ ಮಗ್ನ್ ಜಾಲೊ.

ಪಿಕ್ಚರ್ ಪಳೆತಾಂ ಪಳೆತಾಂ ತಾಚ್ಯೆ ಮತಿಂತ್ ಸಿಂತಿಯಾಚೆಂ ಚಿತ್ರ್ ಉದೆವ್ನ್ ಆಯ್ಲೆಂ.

ಸಿಂತಿ!

22 ವರ್ಸಾಂಚಿ ಏಕ್ ಸುಂದರ್ ಚಲಿ!

ಎಕಾ ವರ್ಸಾ ಪಯ್ಲೆಂ ಮಾಯ್‌ಗಾಂವಾಕ್ ಗೆಲ್ಲ್ಯಾ ತೆದಾಳಾ ತಾಚಿ ಭೆಟ್ ಜಾಲಿ.

ತೆಂವೀ ಫಿರ್ಗಜೆಚ್ಯಾ ಎಕಾ ಕಾರ್ಯಕ್ರಮಾ ವೆಳಾರ್.

ಫಿರ್ಗಜೆಚ್ಯಾ ತರ್ನಾಟ್ಯಾಂನಿ ಏಕ್ ಸಾಂಸ್ಕೃತೀಕ್ ಕಾರ್ಯಕ್ರಮ್ ಮಾಂಡುನ್ ಹಾಡ್ಲೆಂ.

ಮುಂಬಯ್ ವ್ಹಜೊನ್ ಗುಪ್ತಚಾರ್ ವಿಭಾಗಾಕ್ ಸೆರ್ವಾಲ್ಯಾ ಉಪ್ರಾಂತ್ ಪಯ್ಲೆ ವಾವ್ರುಂ ಮಾಯ್‌ಗಾಂವಾಕ್ ಪಾವ್‌ಲ್ಲ್ಯಾ ಜೊನಾಕ್ ಫಿರ್ಗಜೆಚೆಂ ಹೆಂ ಕಾರ್ಯಂ ಪಳೆಂವ್ಪೊ ಲವ್ಯಾಸ್ ಮೆಳ್‌ಲೊ.

ಆಪ್ಲ್ಯಾ ಆವಯ್, ಬಾಪಾಯ್ ಪೊಟ್ಟುಕ್ ತೊ ಕಾರ್ಯಕ್ರಮಾಕ್ ಆಯಿಲ್ಲೊ. ಇಗರ್ಜೆ ಮುಕಾರ್ ಆಸ್ತಾ ವಿಶಾಲ್ ಮಯ್ದಾನಾರ್ ಸ್ಟೇಜ್ ಬಾಂಧ್‌ಲ್ಲಿ. ಲೋಕ್ ಭರ್ಲ್ಯಾರ್ ಭರ್‌ಲೊ.

ತ್ಯಾ ಕಾರ್ಯಕ್ರಮಾಚೊ ಅರ್ಧೊ ಖರ್ಚ್ ಜೊನಾಚಾ ಬಾಪಾಯ್ ದಿಲ್ಲೆ ವರ್ವಿಂ ಮುಕ್ಲೆ ಪಂಗ್ತರ್ ತಾಂಕಾಂ ಬಸ್ಕಾ ದವರ್‌ಲ್ಲೊ. ಬಾಪ್, ಪೂತ್ ಆನಿ ಆವಯ್ ಹ್ಯಾ ಪ್ರಕಾರ್ ತಿಂ ಬಸ್‌ಲ್ಲಿಂ.

ಕಾರ್ಯಕ್ರಮ್ ಸುರು ಜಾಂವ್ಕ್ ಧಾ ಮಿಸುಟಾಂ ಆಸಾತ್ ಮ್ಹಣ್ತಾನಾ ಆನಿ ತೆಗಾಂಚೆಂ ಯೆಣೆ ಜಾಲೆಂ. ಆವಯ್, ಧುವ್ ಆನಿ ಬಾಪುಯ್. ತ್ಯಾ ಕುಟ್ಮಾನ್‌ಯೀ ಹ್ಯಾ ಕಾರ್ಯಾಕ್ ಮಜತ್ ಕೆಲ್ಲಿ ಜಾಲ್ಯಾನ್ ತಾಂಕಾಂಯೀ ಮುಕ್ಲೆ ಪಂಗ್ತರ್‌ಚ್ ಬಸ್ಕಾ ಅಮಾನತ್ ಆಸ್ಲೊ.

ಸಾಂಚೆಚೊ ವೇಳ್ ಜಾಲ್ಲ್ಯಾನ್ ಥಂಡ್ ವಾರೆಂ ವ್ಹಾಲ್ತಾಲೆಂ. ತ್ಯಾ ಥಂಡ್ ವಾರ್ಕಾಕ್ ಜೊನ್ ಸಗ್ಳೊಚ್ ಉಲ್ಲಾಸಿತ್ ಜಾಲ್ಲೊ.

ವಾರೆಂ ಜೋರಾನ್ ವ್ಹಾಳೊನ್ ಆಸ್ಲೆಂ.

ಅಜಾನಕ್ ಆಂಗಾ ವಯ್ಲಿ ಒಡ್ಡಿ (ದುಪ್ಪಾ) ಉಬೊನ್ ಯೇವ್ನ್ ಜೊನಾಚ್ಯಾ ತೊಂಡಾರ್‌ಚ್ ಪಡ್ಲಿ.

ಗುಲೋಬಾ ಸುವಾದ್ ತಾಚಾ ನಾಕಾಕ್ ಮಾರ್ತಾನಾ ಜೊನ್ ಸಗ್ಳೊಚ್ ಪುಳಕಿತ್ ಜಾಲೊ. ಆಪ್ಲ್ಯಾ ಹಾತಾನಿ ತಿ ಒಡ್ಡಿ ತೊಂಡಾ ವಯ್ಲಿ ಕಾಡ್ಲಿ ತಾಣೆ. ಮೋವ್ ಮುಲಾಯಮ್ ಒಡ್ಡಿ ತಿ ಜಾವ್ನಾಸ್ಲಿ.

ಜೊನಾ ಮುಕಾರ್ ತಿ ಉಭಿ ಆಸ್ಲಿ,
ಯಸ್ ತ್ಲೆ ಒಡ್ಡಿಚಿ ಮಾಲ್ಟಿಣ್ ಸಿಂತಿ!

ಜೊನಾನ್ ತಿ ಒಡ್ಡಿ ಸಿಂತಿಕ್ ದಿಲಿ. ತದಾಳಾ ತಾಚಾ ಹಾತಾಚೊ ಸ್ಪರ್ಶ್ ಜೊನಾಚಾ ಹಾತಾಕ್ ಜಾತಾನಾ ದೊಗಾಂಯ್ ಮನಾ ಭಿತರ್ ಉಮಾಳ್ತೊ. ದೊಗಾಂಯ್ಲೆ ದೊಳೆ ಏಕ್ ಜಾಲೆ. ಉಲಂವ್ಚೆಂ ಕಿತೆಂ ಮ್ಹಳೆಂ ದೊಗಾಂಯ್ಲೆ ಕಳೆಂ ನಾ.

“ಯೇ ಗೊ ಸಿಂತಿ, ಥಂಯ್ ಕಿತೆಂ ಉಭೆಂ ಜಾಲಾಂಯ್?”

ಸಿಂತಿಚ್ಲೆ ಆವಯ್ನ್ ಆಪಯ್ಲೆಂ. ಖಿಂಚಾಗೀ ಸುಖಾಳ್ ಸಂಸಾರಾಂತ್ ಆಸ್‌ಲ್ಲೆಂ ಸಿಂತಿ ಜಾಗೆಂ ಜಾಲೆಂ.

“ಥ್ಯಾಂಕ್ಸ್.”

ಇತ್ತೆಂ ಮ್ಹಣಾತ್ ಸಿಂತಿ ಮುಕಾರ್ ಆಪ್ಲೆ ಬಸ್ತೆಲಾಗಿಂ ಗೆಲೆಂ.

ಬಸ್ತಾಂ ಬಸ್ತಾಂ ತಿರ್ಕಾಸ್ ನದ್ರನ್ ಜೊನಾಚೆರ್ ದೀಪ್ತ್ ಘಾಲಿ ತಾಣೆ. ಜೊನಾಯೀ ತ್ಯಾಚ್ ಥರಾನ್ ತಾಕಾ ಪಳೆಲಾಗ್ಲೊ.

‘ಸಿಂತಿ’ ಏಕ್ ಸೊಭಿತ್ ನಾಂವ್, ಚಿಂತ್ಲೆಂ ತಾಣೆ.

ತ್ಯಾ ನಾಂವಾಚಿ ಚಲಿಯೀ ಸೊಭಿತ್!!

“ಕೊಣ್ ತೆಂ ಜೊನಾ” ಆವಯ್ನ್ ಹಳೊ ಕಾನಾಂತ್ ವಿಚಾರ್ಲೆಯೀ ಸೊಡ್ಲೆಂ.

“ಕೊಣ್? ಕೊಣ್ ಮಾಂ?” ಜೊನ್ ಏಕ್ ಪಾವ್ಲಿಂಚ್ಯಾಕ್ ಕಾಲುಬುಲೊ ಜಾಲೊ.

“ತೆಂಚೆರೆ, ಆತ್ತಾಂ ಥ್ಯಾಂಕ್ಸ್ ಮ್ಹಣೊನ್ ಗೆಲ್ಲೆಂ” ತಿ ಹಾಸ್ಲಿ.

“ಹಾಂವ್ ವಳ್ಕಾನಾ ಮಾಂ, ಪುಣ್ ತಾಚಿ ಒಡ್ಡಿ ಮೊಜಾ ತೊಂಡಾರ್ ಯೇವ್ನ್ ಪಡ್‌ಲ್ಲಿ ತಿ ಹಾಂವ್ ತಾಕಾ ಪಾಟಿಂ ದಿಲಿ.....”

ಜೊನಾನ್ ತಿರ್ಕಾಸ್ ನದ್ರನ್ ಸಿಂತಿಚ್ಲೆ ಕುಶಿಕ್ ಪಳೆವ್ನ್ ಮ್ಹಳೆಂ. ತೆಣೆ ಸಿಂತಿಯೀ ಜೊನಾಕ್‌ಚ್ ಪಳೆತಾಲೆಂ.

ದೊಗಾಂಯ್ಲೊ ದಿಪ್ತಿ ಎಕಾಮೆಕಾಕ್ ಲಾಗ್ತಾನಾ ಆಂಗಾಂತ್ ಎಕಾ ಥರಾಚೊ ಶಿರ್ತಿರೊ ಧಾಂವ್ಲೊ.

ಸಿಂತಿನ್ ದೊಳೆ ಧಾಂವ್ಲೆ ತರ್ ಜೊನಾನ್ ಆಪ್ಲೆ ಹಾತ್ ಮುಡ್ಲಿಲೆ. ದೊಗಾಂಯ್ಲೆಂ ಕಾಳ್ಜಾಂ ಆನಂದಿತ್ ಜಾಲ್ಲೆಂ.

ದೊಗಾಂಯ್ಲ್ಯಾ ಕಾಳ್ಜಾಂನಿ ಮೊಗಾಚೆಂ ಭಿಂ ಸಡ್‌ಲ್ಲೆಂ!

“ತುಕಾ ಸುನ್ ಜಾಯ್ ಚಾಲ್ಯಾರ್ ಹಾಂವ್ ಉಲಯ್ತಾಂ ಲೀನಾ,” ಜೊನಾಚ್ಯಾ ಬಾಪಾಯ್ ರೊನಾಲ್ಡಾನ್ ಮ್ಹಳೆಂ.

ಜೊನಾ ಸಿಂತಿಚೆಂ ಘಡಿತ್ ತೊ ಜಾಣಾ ಜಾಲ್ಲೊ.

ತಿತ್ಲಾರ್ ಕಾರ್ಯಕ್ರಮ್ ಆರಂಭ್ ಜಾಲೆಂ ಚಾಲ್ಯಾನ್ ಆನಿ ತೆಂ ಕಾರ್ಯಕ್ರಮ್ ಬೋವ್ ಬರೆಂ ಆಸ್ಲಲ್ಯಾನ್ ತಾತ್ಕಾಲಾಕ್ ಜೊನ್ ಆನಿ ಸಿಂತಿ ಘಡ್ಲೆಂ ಘಡಿತ್ ವಿಸರ್ಲೆಂ.

“ಚೆಡುಂ ಪಸಂದ್ ಆಸಾಕೀ ಜೊನಿ ತುಕಾ?”

ಕಾರ್ಯಕ್ರಮ್ ಜಾವ್ನ್ ಘರಾ ಯೆತಚ್ ವಿಚಾರ್ಲೆಂ ರೊನಾಲ್ಡಾನ್ ಆಪ್ಲ್ಯಾ ಎಕ್ಲ್ಯಾಚ್ ಪುತಾಕ್.

“ಖಂಚೆಂ ಮ್ಹಣ್ತಾಯ್ ಪಪ್ಪಾ ತುಂ.....?” ನೆಣಾರ್ಕಾ ಪರಿಂ ವಿಚಾರ್ಲೆಂ ಜೊನಾನ್. ಮಾಗಿರ್ ಸಟ್ ಕರನ್ ತ್ಯಾ ಸೊಬಿತ್ ಸಿಂತಿಚೊ ಉಡಾಸ್ ಆಯ್ಲೊ ತಾಕಾ.

“ಖಂಚೆಂ ಮ್ಹಣ್ ವಿಚಾರಿನಾಕಾ. ತುಜೆ ಪರಿ ಆಸ್ತಾನಾ ಮೊಜೆ ಥಂಯ್‌ಯೀ ಅಶೆಂಚ್ ಘಡ್ಲೆಂ.”

ರೊನಾಲ್ಡ್ ಮ್ಹಣಾಲೊ ಹಾಸೊನ್.

ಜೊನಾನ್ ಆವಯ್ಕ್ ಪಳೆವ್ನ್ ವಿಚಾರ್ಲೆಂ,

“ಹಾಂವೆ ನ್ಹಂಯ್ ಮ್ಹಣ್ ಸಾಂಗ್ಲಾರ್ ತುಜೊ ಪಪ್ಪಾ ಮ್ಹಾಕಾ ಧಾಡಾಂವ್ಕ್ ಆಸಾ.” ಲೀನಾ ಹಾಸ್ಲಿ.

“ತಶೆಂ ಚಾಲ್ಯಾರ್ ಮ್ಹಾಕಾ ಪಸಂದ್ ಆಸಾ ಪಪ್ಪಾ!!” ಜೊನ್ ಮ್ಹಣಾಲೊ ಸಂತೊಸಾನ್.

“ಕಣ್ಣೊಜಿ ಪಳೆ, ಎಕಾಚ್ ಘಡಿತಾನ್ ಮೊಗಾರ್ ಪಡ್ಲೊ, ಪುಣ್ ಖಂಚಾಕೀ ಫಾಲ್ಕಾಂ ಮ್ಹಣಾಸರ್ ರಾವ್. ತೆಂ ಚೆಡುಂ ಕಿತೆಂ ಕರ್ತಾ, ಶಿಕ್ತಾ ವ ಶಿಕಾಪ್ ಜಾವ್ನ್ ಕಾಮ್ ಕರ್ತಾ ತೆಂ ಪಳೆವ್ನ್....”

ಉಪ್ರಾಂತ್ ಖಬಾರ್ ಕಾಡ್ಲೆ ಪ್ರಮಾಣೆ ಸಿಂತಿ ಎಕ್ವೀಸ್ ವರ್ಸಾಂಚಿ ಚಲಿ ಸಾಂತ್ ಆಗ್ಲೆಸ್ ಕೊಲೆಜಿಂತ್ ಅಂತಿಮ್ ಪದ್ವಿ ಪರೀಕ್ಷೆಕ್ ತಯಾರಾಯ್ ಕರ್ತಾ ಮ್ಹಣ್ ಕಳೆಂ. ತಿತ್ಲೆಂಚ್ ನ್ಹಂಯ್, ಶಿಕಾಪ್ ಜಾಲ್ಲ್ಯಾ ಕ್ಷಣ್ ಕಾಜಾರ್ ಜಾಂವ್ಚಿ ಆಲೋಚನೆಯೀ ನಾ ಮ್ಹಣ್ ಕಳೆಂ.

ತಶೆಂ ಚಾಲ್ಯಾರೀ ವ್ಹಡ್‌ನಾ. ತೆಂ ಕಾಜಾರ್ ಜಾತಾ ಮ್ಹಣ್ ಸಾಂಗ್ತಾಸರ್ ಆಪುಣ್ ರಾಕೊನ್ ರಾವೊಂಕ್ ತಯಾರ್ ಆಸಾಂ ಮ್ಹಣ್ ಜೊನಾನ್ ಸಾಂಗ್ಲೆಂ.

ಬಾಪುಯ್ ರೊನಾಲ್ಡಾನ್‌ಯೀ ಪುತಾಕ್ ಜಾಯ್ತ್ ಮ್ಹಣ್ ಭಾಸ್ ದಿಲ್ಲಿ.

“ಸಿಂತಿ ಆತಾಂ ಕಿತೆಂ ಕರ್ತಾಗಾಯ್? ಮೊಜೊ ಉಡಾಸ್ ಪುಣೇ ಆಸ್ತಲೊ ತಾಕಾ?”

ಅವ್ಲೆಸ್ತಕಿಂ ಸವಾಲ್ ಕರಿಲಾಗ್ಲೊ ತೊ.

“ರಾಕಿಂ ಘರಾ ಪೋನ್ ಕರಿಜಾಯ್, ಸಿಂತಿ ವಿಶ್ವಾಂತ್ ವಿಚಾರಿಜಾಯ್” ಅಶೆಂ ಚಿಂತುನ್ ಇಲ್ಲಿ ನೀದ್ ಕಾಡ್ಲೆಂ ಪ್ರಯತನ್ ಕೆಲೆಂ ತಾಣೆ. ಪುಣ್ ಸಿಂತಿಚಾ ಉಡಾಸಾನ್ ತಾಚಿ ನೀದ್ ಪಯ್ಸ್ ಗೆಲ್ಲಿ.

“ಹಿ ಕೇಸ್ ತಿಸ್ತತಚ್ ಗಾಂವಾಕ್ ವ್ಹಚೊನ್ ಸಿಂತಿಕ್ ಮೆಳಾಜಾಯ್” ಚಿಂತ್ಲೆಂ ತಾಣೆ.

ಭೆಷ್ಪೆಂಚ್ ಬೆಡ್ಕಾರ್ ಲೊಳೊ ತೊ.

ಸಾಂಜೆಚ್ಯಾ 5.10ಚ್ಯಾ ಕಚ್ಕ್ ಎಕ್ಸ್‌ಪ್ರೆಸ್ಸಾರ್ ಪಯ್ಲೆ, ಕ್ಲಾಸಿಚ್ಯಾ ಕಂಪಾರ್ಟ್‌ಮೆಂಟಾಂತ್ ವ್ಹಚೊನ್ ಬಸ್ಲೊ ಜೊನ್. ಗಾಡಿ ಸುಟೊಂಕ್ ಆನಿಕೀ ಧಾ ಮಿನುಟಾಂ ಆಸ್‌ಲ್ಲಿಂ.

ಕಂಪಾರ್ಟ್‌ಮೆಂಟಾಂತ್ ಬಸ್‌ಲ್ಲ್ಯಾಂಚೆರ್ ದೀಪ್ತ್ ಫಾಲಿ ಜೊನಾನ್. ಕಿತೆಂಯ್ ವಿಶೇಷ್ ದಿಸ್ಲೆಂನಾ ತಾಕಾ.

ಗಾಡಿಯೆಚೆಂ ವಿಜಲ್ ಜಾಲೆಂ.

ಆನಿ ಕಿತೆಂ ಗಾಡಿ ಮುಕಾರ್ ವ್ಹಚೊಂಕ್ ಲಾಗ್ತಾನಾ ಎಕ್ ಮಧ್ಯಮ್ ಪ್ರಾಯೆಚೊ ವ್ಯಕ್ತಿ ಭಿತರ್ ರಿಗ್ಲೊ.

ಜೊನಾಚ್ಯೆ ಸಿಟಿಲಾಗಿಂ ಖಾಲಿ ಆಸ್ಲಲ್ಯೆ ಬಸ್ಕೆರ್ ಬಸ್ಲೊ.

ಗಾಡಿ ಸುಟ್ತಾ, ವೇಳ್ ನಾ ಅಸಲ್ಯಾ ಚಿಂತ್ನಾಂನಿ ಭರೊನ್ ಧಾಂವೊನ್ ಆಯಿಲ್ಲೊ ಆಸ್ತಲೊ ತೊ. ಬರೊಚ್ ಖರೆತಾಲೊ.

ಗಾಡ್ಯೆನ್ ವೇಗ್ ಆರಾಯ್ತಾಂ ಆರಾಯ್ತಾಂ ತಾಚಿ ಖರೆವ್ಣಿ ಉಣಿ ಚಾಲಿ. ಹಾತಾಂತ್ಲೆಂ ಬೇಗ್ ಉಗ್ತೆಂ ಕರುನ್ ಉದ್ಯಾಚಿ ಬೊತ್ಲ್ ಕಾಡ್ನ್ ಉದಾಕ್ ಪಿಯೆಲೊ ತೊ.

ತಾಣೆ ಜೊನಾಚಾ ತೊಂಡಾಕ್ ದೋನ್ ಪಾವ್ಲಿಂ ಪಳೆಲೆಂ. ಥೊಡೊ ವೇಳ್ ಪಾಶಾರ್ ಜಾಲೊ. ಗಾಡಿ ಬೊರಿವ್ಣಿ ಸ್ಪೇಶನಾಂತ್ ಉಭಿ ಚಾಲಿ.

ಸಬಾರ್ ಪಯ್ಲಾರಿ ಭಿತರ್ ಚಡ್ಲೆ ಆನಿ ಆಪಾಪ್ಲ್ಯಾ ಬಸ್ಕಾಂಚೆರ್ ಬಸ್ಲೆ.

ಧಾ ಮಿನುಟಾಂಚ್ಯಾ ವೆಳಾನ್ ಗಾಡಿ ಪರತ್ ಧಾವ್ಣೆಕ್ ಲಾಗಿ.

ಪರತ್ ತ್ಯೆ ವ್ಯಕ್ತಿನ್ ಜೊನಾಕ್ ಸೂಕ್ತಾಯೆನ್ ಪಳೆಲೆಂ! ತಾಚಿ ದೊಳಿ ವ್ಹಡ್ ಜಾಲೆ! ಕಪಾಲಾರ್ ಘಾಮಾಚಿ ರೊಂತೆ ಉದೆಲೆ.

ಬೊಲ್ಸಾಂತ್ಲೊ ತುವಾಲೊ ಕಾಡುನ್ ತಾಣೆ ಘಾಮ್ ಪುಸ್ಲೊ!

ಕಿತ್ತೊ ಫಾಮ್ ಪುಸ್ತುರೀ ಫಾಮ್ ಪರತ್ ಪರತ್ ಯೆತಾಲೊ. ತೆಂ ಪಳೆಲ್ಲ್ಯಾ ಜೊನಾನ್ ತಾಚಾ ಹಾತಾಂಕ್ ಧರುನ್ ವಿಚಾರ್ಲೆಂ-

“ತುಚ್ಯಾ ಜಿವಾಕ್ ಬರೆಂ ಪುಣೇ ನಾ?.....”

“ಹಾಂ, ನಾ ಹಾಂ ಕಾಂಯ್ ನಾ ಕಾಂಯ್ ನಾ!!.....” ತೈ ವ್ಯಕ್ತಿನ್ ಸಾಂಗ್ಲೆಂ.

“ತರ್ ತುಂ ಇತ್ಲೊ ಫಾಮೆತಾಯ್ ಕಿತ್ಯಾಕ್?” ಜೊನಾನ್ ಪರತ್ ವಿಚಾರ್ಲೆಂ.

“ತೆಂ ಮ್ಹಳ್ಯಾರ್ ಹಾಂವ್ ಧಾಂವೊನ್ಂಚ್ ಆಯ್ಲೊಂ. ಆನಿ ಭಾಯ್ರ್ ಕರಿಣ್ ಗರ್‌ಮಾಯೀ ಆಸಾ ನ್ಹಂಯ್‌ಗೀ?”

ತಾಣೆ ಹಾಸೊಂಕ್ ಪ್ರಯತ್ನನ್ ಕೆಲೆಂ.

“ತುಜಿ ಕಿತ್ತೊನ್ ಸವಾರಿ? ಎಕ್ಲೊಚ್ ಆಸಾಯ್ಲೀ?” ತ್ಯಾ ಮಧೆಂಯ್ ತಾಣೆ ವಿಚಾರ್ಲೆಂ.

“ಸೂರತ್ ಪರ್ಯಾಂತ್.....”

“ಕಿತೆಂ ಕಿತೆಂ!?” ತಾಣೆ ಆಕಾಂತಾನ್ ವಿಚಾರ್ಲೆಂ. ತಾಚಾ ತೊಂಡಾಚೊ ಛಾರೊ ಬದಲೊ ತೆಂ ಪಳೆವ್ನ್ ಜೊನಾಕ್ ತಾಚೆರ್ ದುಬಾವ್, ಜಾಂವ್ಕ್ ಸುರು ಜಾಲೊ.

“ಸೂರತ್‌ಚೆಂ ನಾಂವ್ ಆಯ್ಲೊನ್ ತುಂ ಕಿತ್ಯಾಕ್ ಫಾಭರೊಯ್?.....”

“ನಾ, ಹಾಂವ್ ಫಾಬ್ರೆಂವ್ಕ್ ನಾ. ಹಾಂ... ಹಾಂವೀ ಸೂರತ್‌ಚ್ ವೆತಾಂ..... ತಶೆಂ ಹಾಂವ್ ಸೂರತ್‌ವಾಸಿಚ್!.....”

ತೈ ವ್ಯಕ್ತಿನ್ ಸಾಂಗ್ಲೆಂ.

“ಒಹೋ? ತಶೆಂ ತರ್, ಹಾಂವ್ ಜೊನ್ ಲೋಬೊ, ಏಕ್ ಗುಪ್ತಚಾರ್. ತುಜೆಂ ಶುಭ್ ನಾಂವ್ ಜಾಣಾ ಜಾವ್ಯೆತ್‌ಗೀ?”

ಜೊನಾನ್ ಆಪ್ಲಿ ವಳಖ್ ಸಾಂಗ್ಲಿ.

“ಶೇಟ್ ಚರಣ್‌ದಾಸ್.....”

ಫಕತ್ ನಾಂವ್ ಸಾಂಗೊನ್ ಗಪ್ ರಾವೊ ತೊ.

ವ್ಹಯ್, ಶೇಟ್ ಚರಣ್‌ದಾಸ್‌ಚ್ ತೊ ಜಾವ್ನಾಸ್ಲೊ. ಪತ್ತೆದಾರ್ ಜೊನ್ ಲೋಬೊ ಹ್ಯಾ ಸಂಸಾರಾರ್ ಸಂಪೊ ಆಸ್ತಲೊ ಮ್ಹಣ್ಣಾ ಚಿಂತ್ನಾಂ ಬರಾಬರ್ ಮಿಸಾಂವ್ ಸಂಪ್ಲೆಂ ಮ್ಹಣ್ ಚಿಂತುನ್ ಸಂತೊಸಾನ್ ಪಾಟಿಂ ವೆತಾಲೊ ತೊ.

ಪುಣ್ ರೈಲ್ ಗಾಡಿಯೆಂತ್, ತೆಂವೀ ತಾಚೆ ಬಸ್ಕೆ ಬಗ್ಲೆನ್ ಜೊನಾಕ್ ಜಿವೊಚ್ ಪಳೆವ್ನ್ ತೊ ಭಿಯೆಲ್ಲೊ.

“ಹೆಂ ಕಶೆಂ ಜಾಂವ್ಚೆಂ? ಶಾರ್ಪ್ ಶೂಟರ್ ಶರೀಫಾನ್ ಜೊನಾಚಾ ಘರಾ ಥಾವ್ನ್

“ಆಪುಣ್ ಪಾವ್ವಾಂ” ಮ್ಹಳ್ಳಿ ಖಬರ್ ದಿಲ್ಲಿ.

ಆಜ್ ಮಿಂಡಿತ್ ಜಾವ್ನ್ ಜೊನಾಚೆಂ ಅಂತ್, ಜಾತಲೆಂ ಮ್ಹಣ್ ಚಿಂತುನ್ ಸೂರತಾಕ್ ಪಾಟಿಂ ಪರ್ದಲ್ಲೊ ಶೇಟ್ ಚರಣ್‌ದಾಸ್. ಪುಣ್ ಗಾಡಿಯೆಂತ್ ತಾಕಾ ಜಿವೊ ಜಿವೊ ಪಳೆವ್ನ್ ಸಗ್ಳೊಚ್ ಕಾಳ್ತೆಲೊ ತೊ.

ಸಬಾರ್ ವೇಳ್ ಮೌನ್‌ಪಣಾನ್ ವೇಳ್ ಪಾಶಾರ್ ಜಾಲೊ. ಶೆವ್ಟಿಂ ಶೇಟ್ ಚರಣ್‌ದಾಸಾನ್‌ಂಚ್ ತೊಂಡ್ ಸೊಡ್ಲೆಂ-

“ಸೂರತ್ ಮಿಂಯ್ಸರ್ ರಾವ್ತಾಯ್?”

ಜೊನಾನ್ ತಾಕಾ ಏಕ್ ಪಾವ್ವಿಂ ಪಳೆಲೊ.

“ಹೊಟೆಲ್ ಸಾಮ್ರಾಟಾಂತ್ ಮುಕ್ತಮ್ ಕರ್ತಾಂ. ಫಕತ್ ದೋನ್ ದಿಸಾಂಚ್ಯಾ ಕಾಮಾನ್ ಆಯ್ಲಾಂ.....” ತೊ ಮ್ಹಣಾಲೊ.

“ತುಂ ಕಾಂಯ್ ಬಿಜ್ನೆಸ್ ಕರ್ತಾಯ್?”

“ನಾ. ಹಾಂವ್ ಏಕ್ ಗುಪ್ತಚಾರ್ ಮ್ಹಣ್ ತುಕಾ ಹಾಂವೆ ಸಾಂಗ್ಲೆಂ.....”

“ಹಾಂ, ವ್ಹಯ್ ವಿಸರ್ಲೊಂ.....”

ಚರಣ್‌ದಾಸ್ ಚುಪ್ ರಾವ್ಲೊ.

ತಾಚೆ ಮತಿಂತ್ ವಿವಿಧ್ ಚಿಂತಾಂ ಧಾಂವ್ತಾಲಿಂ.

ಜೊನಾಕ್ ಲಗಾಡ್ ಕಾಡುಂಕ್ ಹೊ ಆಯಿನ್ ಸಂದರ್ಭ್ ಜಾವ್ನಾಸ್ಲೊ. ಪುಣ್ ತಶೆಂ ಕರುಂಕ್ ತಾಚಾನ್ ಅಸಾಧ್ಯ್ ಜಾಲೆಂ. ಕಾರಣ್, ಏಕ್ ರೈಲ್ವೆಚೊ ಪಯ್ಲಾರಿ ಡಬ್ಲೊ, ದುಸ್ರ್ಯಾನ್ ಪಯ್ಲೊ ವರ್ಗಾಚೆಂ ಕಂಪಾರ್ಟ್‌ಮೆಂಟ್ ಆನಿ ತಿಸ್ರ್ಯಾನ್ ವ್ಯವಸ್ಥಿತ ಆನಿ ಘುನೇಸ್ತ್ ಪಯ್ಲಾರಿ.

ತಾಕಾ ಮಾರ್ಚೆ ಖಾತಿರ್ ಎದೊಳ್‌ಚ್ ಪಾಂಚ್ ಲಾಖ್ ಖಟೊ ಜಾಲ್ಲೆ ತರೀ ಜೊನ್ ಮೊರಾನಾಸ್ತಾಂ ಆತಾಂ ತಾಚೆ ಬಗ್ಗೆನ್‌ಂಚ್ ಬಸೊನ್ ಆಸಾ!

“ತರ್ ಆಪುಣ್ ಅನ್ಯಾಯ್ ಕರ್ತಾಂ?” ಮತಿಂತ್ ಚಿಂತೆಂ ಚರಣ್‌ದಾಸಾನ್. ಪುಣ್ ತಾಚೆ ಮತಿಕ್ ಶ್ರೀ ದೇವಿಯಾಚೆಂ ಚಿತ್ರ್ ಆಯ್ಲೆಂ. ತಾಚೊ ಎಕೆ ರಿತಿನ್ ದಾತಾರ್ ತೊ. ಏಕ್ ವ್ಯಾಪಾರಿ ಜಾಂವ್ಚಾಕ್ ಮಜತ್ ಕೆಲ್ಲೊ ಗ್ರಾಯ್.

ಸಬಾರ್ ವೆಳಾಚಾ ಮೌನಾ ನಂತರ್ ಚರಣ್‌ದಾಸ್ ಉಲಂವ್ಕ್ ಸುರು ಜಾಲೊ. ತಾಚೆ ಮತಿಂತ್ ಕಿತೆಂ ತಗೀ ಶಿಂತ್ಲೊ ತಯಾರ್ ಜಾತಾಲ್ಲೊ.

“ಸೂರತಾಂತ್ ಕೊಣಾಚ್ಯೆ ಕೇಸಿಕ್ ಲಾಗೊನ್ ತುಮಿ ವ್ಹೆತಾತ್?” ತಾಣೆ ವಿಚಾರ್ಲೆಂ.

“ಹಾಂವ್ ಮಿಂಚೆಯೀ ಕೇಸಿ ವಿಶಿಂ ಯೇಂವ್ಕ್ ನಾ. ಮ್ಹಾಕಾ ಇಲ್ಲೆಂ ದುಸ್ರೆಂಚ್ ಕಾಮ್ ಆಸಾ.” ಜೊನಾನ್ ಸಾಂಗ್ಲೆಂ.

“ಮೊಜೆ ವರ್ವಿಂ ಕಾಂಯ್ ಮಜತ್ ಜಾಯ್ ಜಾಲ್ಯಾರ್ ವಿಚಾರ್ತೆತ್, ” ಪರತ್ ಚರಣ್‌ದಾಸ್ ಮ್ಹಣಾಲೊ.

“ದೇವ್ ಬರೆಂ ಕರುಂ, ತುಜಾ ಬರ್ಯಾ ಮನಾಕ್. ಪುಣ್ ತುಂ ಏಕ್ ಸಾಂಗ್ ವೊಡೊಲ್ ಮ್ಹಾಕಾ ಪಳೆವ್ನ್ ಘಾಮೆಲ್ಲೊಯ್ ಕಿತ್ಯಾಕ್?”

ಜಾಯ್ ಮ್ಹಣ್ ವಿಚಾರ್ಲೆಂ ಜೊನಾನ್. ತಾಕಾ ಕಿತ್ಯಾಕ್‌ಗೀ ಚರಣ್‌ದಾಸಾಚೆರ್ ದುಬಾವ್ ಜಾಲೊ.

ಚರಣ್‌ದಾಸಾನ್ ದೊಳೆ ವಾರಾರ್ಲೆ!

“ನಾ ಹಾಬಾ, ತಶೆಂ ಕಾಂಯ್ ನಾ. ತ್ಯಾ ಶಿವಾಯ್ ತುಕಾ ಪಳೆವ್ನ್ ಘಾಮೆಂವ್ಕ್ ಕಾರಣ್ ಕಿತೆಂ? ಹಾಂವ್ ಕಾಂಯ್ ತುಕಾ ವಳ್ಖಾನಾ.” ಚಿಕ್ಕ ರಾಗಾನ್‌ಂಚ್ ಸಾಂಗ್ಲೆಂ ತಾಣೆ.

“ತುಕಾ ರಾಗ್ ಆಯ್ಲೊ ದಿಸ್ತಾ? ಹಾಂವೆ ವಿಚಾರ್ಲೆಂ ಮ್ಹಳ್ಳಾರ್, ಕಾರಣ್ ಅಶೆಂ ಆಸಾ, ಹಾಂವ್ ಏಕ್ ಗುಪ್ತಚಾರಿ, ಪತ್ತೆದಾರ್ ಕೊಣಾಚಾ ತೊಂಡಾರ್ ಪಳೆವ್ನ್ ಪಾರ್ಕುಂಕ್ ಸಕ್ತಾಂ, ಕೀ ತೊ ಕಿತೆಂ ಚಿಂತಾ ಮ್ಹಣ್.....ತಶೆಂ ಹಾಂವೆ ವಿಚಾರುಂಕ್ ಕಾರಣ್.....”

ಜೊನಾನ್ ತಾಕಾಚ್ ಪಳೆವ್ನ್ ಮ್ಹಳೆಂ.,

ಆಯ್ಕಾಲ್ಲ್ಯಾ ಚರಣ್‌ದಾಸಾಚೆ ಮತಿಕ್ ಲ್ಹಾನೊ ಧಖೊಚ್ ಬಸ್ಲೊ. ತೊಂಡಾರ್ ಪಳೆವ್ನ್ ಪಾರ್ಕುಂಕ್ ಸಕ್ತಾ? ಕಾಂಯ್ ಮೊಜೆ ಮತಿಂತ್ ಕಿತೆಂ ಶಿಜ್ತಾ ತೆಂ ಹಾಕಾ ಕಳಿತ್ ಜಾಂವ್ಕ್ ನಾಮೂ?

“ತುಂ ಭಿಯೆನಾಕಾ ಚರಣ್‌ದಾಸ್, ಹಾಂವ್ ತಿತ್ಲೊ ಕಾಂಯ್ ವಾಯ್ತ್ ಮನಿಸ್ ನ್ಹಂಯ್, ಪುಣ್ ಅನ್ಯಾಯ್ ಕರ್ತಲ್ಯಾಂಕ್ ಮಾತ್ ಸೊಡಿನಾ.....”

“ಪುಣ್ ತುಕಾ ಪತ್ತೊ ಕರ್ಚೆ ಖಾತಿರ್ ನೆಮ್ಲೆಲ್ಯಾ ವ ತುಜೆ ಮಜತ್ ವಿಚಾರ್ಲೆಲ್ಯಾಂಕ್‌ಚ್ ತುಂವೆ ಜಯ್ನಾಕ್ ಧಾಡ್ಲಾಂಯ್ ನ್ಹಂಯ್‌ಗಿ?!”

ಅಚಾನಕ್ ಚರಣ್‌ದಾಸಾಚ್ಯಾ ತೊಂಡಾ ಥಾವ್ನ್ ಉತ್ರಾಂ ಭಾಯ್ರ್ ಪಡ್ಲಿಂ. ತತಕ್ಷಣ್ ತಾಣೆ ಜೀಬ್ ಚಾಬ್ಲಿ.

“ತುಂ ಕೊಣಾ ವಿಶ್ವಾಂತ್ ಉಲಯ್ತಾಯ್ ಚರಣ್‌ದಾಸ್?” ತಿತ್ಲೆಚ್ ಚುರುಕಾಯೆನ್ ಜೊನಾನ್ ವಿಚಾರ್ಲೆಂ.

ಆತಾಂ ಚರಣ್‌ದಾಸಾಕ್ ಉಲಯ್ಲ್ಯಾ ಶಿವಾಯ್ ನಿರೊಬ್ಬಿಗ್ ನಾತ್ಲೊ.

“ಪೂನಮ್ ಇಂಡಸ್ಪೀಸಾಚ್ಯಾ ಶೇಟ್ ಶ್ರೀ ದೇದಿಯಾಕ್ ತುಂವೆಂಚ್ ನ್ಹಂಯ್‌ಗೀ ಜಯ್ನಾಕ್ ಧಾಡ್‌ಲ್ಲೆಂ?”

“ಹೆಂ ತುಕಾ ಕಶೆಂ ಕಳಿತ್? ತುಂ ತಾಕಾ ವಳ್ಖತಾಯ್?”

“ಮೊಜ್ಯಾಚ್ ದಾತಾರಾಕ್ ಹಾಂವ್ ವಳ್ಳಾನಾ ಮ್ಹಣಾನ್ ತರ್ ದೇವ್ ಮ್ಹಾಕಾ ಮಾರುಂಕ್ ಆಸಾ.....”

“ತರ್ ತುಂವೆ ಮ್ಹಣ್ಲೆಂ ಶ್ರೀ ದೇದಿಯಾ ನಿರಾಪ್ರಾದಿ ಮ್ಹಣ್.....”

“ನಿಜಾಕೀ, ತಾಚೆ ಕಿತ್ಲೊ ಬರೊ ಮನಿಸ್ ಖಿಯ್ಯರೀ ಮೆಳ್ಳೊನಾ! ಕೊಣಾಯ್ಲಾ ರಗ್ಯಾಂಕ್ ವ್ಹೆಚೊ ಮನಿಸ್ ನ್ಹಂಯ್ ತೊ.”

“ಹಂ ತುಂ ಖಿಂಚಾ ಆಧಾರಾರ್ ಸಾಂಗ್ತಾಯ್?”

“ಖಿಂಚೊಯಿ ಆಧಾರ್ ಕಿತ್ಯಾಕ್ ಘೆಜಾಯ್ ಪತ್ತೆದಾರ್ ಸಾಯ್ಲಾ? ತಾಕಾ ಹಾಂವ್ ಸಬಾರ್ ವರ್ಸಾಂ ಥಾವ್ನ್ ವಳ್ಳತಾಂ. ಆಚ್ ಹಾಂವೆ ಏಕ್ ಲ್ಹಾನ್ವೊ ವ್ಯಾಪಾರಿ ಜಾಲಾಂ ಜಾಲ್ಯಾರ್ ತಾಚೆ ವರ್ವಿಂ. ಹಾಂವ್‌ಚ್ ನ್ಹಂಯ್ ಹೆರ್ ಜಾಯ್ತೆ ಆಸಾತ್, ತಾಚೆ ಥಾವ್ನ್ ಉಪ್ಕಾರ್ ಜೊಡ್ಲೆ.”

“ಜಾವ್ತೆ, ತುಂವೆ ಸಾಂಗ್ಲಾ ಪ್ರಮಾಣೆ, ತುಂವ್ಚೆ ದೃಷ್ಟಿಕ್ ತೊ ಎಕ್ಲೊ ಬರೊ, ನಿತಿಚೊ ಮನಿಸ್, ಮಜತ್‌ದಾರ್ ಇತ್ಯಾದಿ. ಪುಣ್ ತಾಕಾ ಡೈಮಂಡ್ಸ್ ಲಿಪಯ್ಲಾಯ್ ಮ್ಹಳ್ಳಿ ಕಿತ್ಲೆಂ ಗರ್ಜ್ ಆಸ್ಲಿ?.....”

“ತಾಣೆ ಖಿಯ್ ಲಿಪಯ್ಲಾತ್?.....”

“ಆನಿ ಕೊಣೆ ತುಂವೆ ಲಿಪಯ್ಲಾಯ್?”

ಸಟ್ ಪಾಟಿಂ ಸವಾಲ್ ಕೆಲೆಂ ಜೊನಾನ್.

ಆಯ್ಕೊನ್ ಚರಣ್‌ದಾಸಾಚೆಂ ತೊಂಡ್ ಫಾಂಟ್ರೆಲೆಂ!

ಉಳ್ಳೊ ಪಾಸ್ ಆಪ್ಲಾಚ್ಯಾ ಗಳ್ಳಾಕ್ ಅಂದಾತ್‌ಗಾಯ್ ಮ್ಹಳ್ಳಿಂ ಚಿಂತ್ನಾಂ ತಾಚೆ ಮತಿಕ್ ಆಯ್ಲಿಂ.

ಥಂಡ್ ಜಾಲೊ ತೊ. ‘ಹೊ ಕಾಂಯ್ ಸಾಧಾರ್ಣಾಚೊ ಪಿಲೊ ನ್ಹಂಯ್ ಚಿಂತ್ಲೆಂ ತಾಣೆ.

“ಸಾಂಗ್, ಚರಣ್‌ದಾಸ್ ಹಾಂವೆ ವಿಚಾರ್‌ಲ್ಲ್ಯಾ ಸವಾಲಾಕ್ ಜಾಪ್ ದಿ.....” ಜೊನಾನ್ ಪರತ್ ವಿಚಾರ್ಲೆಂ.

“ತ್ಯಾ ತುಜ್ಯಾ ಸವಾಲಾಕ್ ಹಾಂವ್ ಜಾಪ್ ದೀಂವ್ಕ್ ಸಕಾನಾ.”

“ಕಿತ್ಯಾಕ್? ತೊ ತುಜೊ ಬರೊ ಮಿತ್ರ್ ಆನಿ ಮಜತ್‌ಗಾರ್, ಅನ್ಯಾಯ್ ಕರೆಲ್ಲೊ ಮನಿಸ್ ತೊ ನ್ಹಂಯ್ ಮ್ಹಣ್ತಾಯ್. ತರ್ ತಾಕಾ ಡೈಮಂಡ್ಸ್ ಲಿಪಂವ್ಚಿ ಗರ್ಜ್ ಕಿತ್ಯಾಕ್ ಆಯ್ಲಿ? ಪಳೆ ಚರಣ್‌ದಾಸ್, ಮನಿಸ್ ಕಿತ್ಲೊಯಿ ಬರೊ ಆಸೊಂ, ತಾಚಾ ಹಾತಾಕ್ ಪಯ್ಲೆ ಆಯ್ಲೆ ಮ್ಹಣ್ತಾನಾ ಖಂಡಿತ್ ಜಾವ್ನ್ ತಾಚೆಂ ನಿಯತ್ ಬದಲ್ತಾ. ಸಮಾಜೆ ಮುಕಾರ್ ತೊ ಮಾನೇಸ್ತ್ ಆನಿ ನಿತಿವಂತ್ ಜಾವ್ನ್ ಉರೊಂಕ್ ಪೆಚಾಡ್ತಾ. ಪುಣ್

ಭಿತರ್ಕ್ಯಾನ್ ತೊ ಪೊಕೊಳ್ ಆನಿ ತಿತ್ಲೊಚ್ ವಾಯ್ಚ್ ಜಾವ್ನಾಸ್ತಾ.”

“ಪುಣ್ ಶ್ರೀ ದೇದಿಯಾ ವಾಯ್ಚ್ ಮನಿಸ್ ನ್ಹಂಯ್.”

“ತೆಂ ತುಂ ಸಾಂಗ್ತಾಯ್.”

ಪರತ್ ತಾಂಚೆ ಮಧೆಂ ಮೊನ್ ಆಯ್ಲೊ.

ಮುಂಬಂಯ್ ಅಸಫಲ್ ಜಾವ್ನ್ ಆಯಿಲ್ಲ್ಯಾ ಚರಣ್‌ದಾಸಾನ್ ಸೂರತಾಂತ್‌ಚ್ ಜೊನಾಕ್ ಲಗಾಡ್ ಕಾಡ್ತಿ ಆಲೋಚನ್ ಕೆಲಿ.

ರಾತ್ನಾ ಸವಾಯ್ ಧಾ ಪೊರಾರ್ ಗಾಡಿ ಸೂರತ್ ಸ್ವೇಶನಾಂತ್ ಯೇವ್ನ್ ರಾವ್ಲಿ.

ಜೊನಾನ್ ಆಪ್ಲಿ ಬ್ರೀಫ್‌ಕೇಸ್ ಹಾತಿಂ ಘೆತ್ಲಿ ಆನಿ ದೆಂವೊಂಕ್ ಆಯ್ಲೊ ಜಾಲೊ.

“ಬರೆಂ ಚರಣ್‌ದಾಸ್, ಘಡಿತ್ ಆಸ್ಲಾರ್ ಆಮಿ ಪರತ್ ಮೆಳ್ತಲ್ಯಾಂವ್!”

ಜೊನಾನ್ ಹಾತ್ ಮುಕಾರ್ ವ್ಹೆಲೊ.

“ಜರೂರ್ ಜರೂರ್..... ಆಮಿ ವೆಗಿಂಚ್ ಮೆಳ್ತಲ್ಯಾಂವ್.”

ಕ್ವೀಣ್ ಹಾಸ್ಯಾ ಸಂಗಿಂ ತಾಣೆ ಜೊನಾಚೊ ಹಾತ್ ಹಾಲಯ್ಲೊ.

ಉಪ್ರಾಂತ್ಲ್ಯಾ ಧಾ ಮಿನುಟಾಂನಿ ಜೊನ್ ಸಾಮ್ರಾಟ್ ಹೊಟೆಲಾಂತ್ಲೆ ತಿಸ್ರೆ ಮಾಳಿಯೆರ್ ರೂಮ್ ನಂಬರ್ 33-ಂತ್ ಆಸ್ಲೊ.

ಚರಣ್‌ದಾಸಾಚೆಂ ಉಲೊಣೆ ತಾಕಾ ಚಿಂತ್ನಾಂಕ್ ವೊಡ್ತಾಲೆಂ.

ಶ್ರೀ ದೇದಿಯಾಕ್ ದೇವ್ ಮ್ಹಣ್ ಮಾಂದ್ಲ್ಯಾ ತಾಕಾ ಪಳೆವ್ನ್ ವಿಚಿತ್ರ್ ದಿಸ್ಲೆಂ.

‘ಕಾಂಯ್ ಶ್ರೀ ದೇದಿಯಾನ್ ಜಯ್ಲಾ ಥಾವ್ನ್‌ಚ್ ಚರಣ್‌ದಾಸಾ ಮಾರಿಫತ್ ಆಪ್ಣಾಕ್ ಮಾರಂವ್ಚಿ ವಿಲೆವಾರಿ ಕರುಂಕ್ವಾಮೊ?’

‘ಛೇ, ವ್ಹಡ್ಲಿ ಚೂಕ್ ಕೆಲಿ. ಪಯ್ಲೆಂ ತ್ಯಾ ಶಕೀಲಾಕ್ ಮೆಳಾಜಾಯ್ ಆಸ್ಲೆಂ. ತಾಚೆ ಥಾವ್ನ್ ಘುಟ್ ಭಾಯ್ರ್ ಕಾಡ್ಯೆತೊ.’ ಚಿಂತ್ಲೆಂ ಜೊನಾನ್.

ಪುಣ್ ಶಕೀಲ್ ಖಂಯ್ ಆಸಾ ಮ್ಹಳ್ಳೆಂ ಮಾತ್ರ್ ತಾಕಾ ಕಳಿತ್ ನಾತ್ಲೆಂ.

ಎದೊಳ್ ಸ ಜಣಾಂಕ್ ಧರುನ್ ಲೊಕಪ್ಪಾಂತ್ ಘಾಲಾಂ ತರೀ ತಾಣೆಂ ಶಕೀಲ್ ಖಂಯ್ ರಾವ್ತಾ ಮ್ಹಳ್ಳೆಂ ಸಾಂಗೊಂಕ್ ನಾತ್ಲೆಂ.

‘ಕಿತೆಂಯ್ ಜಾಂವ್, ಫಾಲ್ಕಾಂ ದೇದಿಯಾಕ್‌ಚ್ ಮೆಳೊನ್ ಪಳೆಜಾಯ್ ತಾಚಿ ಕಿತೆಂ ಪ್ರತಿಕ್ರಿಯಾ ತಿ.’

ಅಶೆಂ ಚಿಂತುನ್ ತೊ ನಿದೊಂಕ್ ಗೆಲೊ.

“ಮಿಸ್ಟರ್ ದೇದಿಯಾ, ತುಕಾ ಕೊಣ್‌ಗೀ ಭೆಟೊಂಕ್ ಆಯ್ಲಾ, ಪಕತ್ ಧಾ ಮಿನುಟಾಂ

ಮಾತ್ಸ್ಯ.....”

ಜಯ್ಸರ್ ಪಾಠಕಾನ್ ದೇದಿಯಾಲಾಗಿಂ ಯೇವ್ನ್ ಸಾಂಗ್ಲೆಂ.

ಲ್ಹಾನ್ಯಾ ಎಕಾ ಕುಡಾಂತ್ ತೊ ಆಸ್ಲೊ.

ಪಯ್ಸಾಂವಾಲೊ ಜಾಲ್ಲ್ಯಾನ್ ಹೆರ್ ಖೈದ್ಯಾಂ ಬರಿಂ ಕಷ್ಟ್ ತಾಕಾ ನಾತ್ಲೆ.

ದೈನಿಕ್ ಪತ್ರಾಂ, ಲ್ಹಾನ್ಯಿ ಟಿ.ವಿ., ಏಕ್ ಕದಲ್ ಆನಿ ಲ್ಹಾನ್ಯೆಂ ಮೇಜ್ ತಶೆಂ ನಿದೊಂಕ್ ಏಕ್ ಖಿಚ್ಚಿಯೆ ಆಸ್ಲೆಂ ತಾಕಾ.

ಜೆವಾಣ್ ಘರಾ ಥಾವ್ನ್ ಯೆತಾಲೆಂ.

ಖೈದ್ಯಾನ್ ತಶೆಂ ಜೆವಾಣ್ ಭಾಯ್ರ್ ಥಾವ್ನ್ ಹಾಡುಂಕ್ ನಾತ್ಲೆಂ ತರೀ ಥೊಡ್ಯಾ ಸರ್ಕಾರಿ ಅಧಿಕಾರಿಂಚೆ ಮಧ್ಯಸ್ತೆನ್ ಹೆಂ ಸಾಧ್ಯ್ ಜಾಲ್ಲೆಂ.

ಕಾರಣ್ ತ್ಯಾ ಅಧಿಕಾರಿಂಕ್ ಗುಪ್ತಿಂ ಮಜತ್ ಮೆಳ್ತಾಲಿ ದೇದಿಯಾ ಥಾವ್ನ್.

ಸದಾಂನೀತ್ ತಾಚೆ ಹಿತಚಿಂತ್ ಕ್ ಸಾಂಜೆಚೆಂ ಸಮ್ಮಾರ್ಲೆಲ್ಯಾ ವೆಳಾರ್ ತಾಕಾ ಭೆಟೊಂಕ್ ಯೆತಾಲೆ.

‘ ಪುಣ್ ಆಜ್ ಸಕಾಳಿಂಚ್ ಕೊಣ್‌ಗಾಯ್, ಅಸಲ್ಯಾ ಚಿಂತ್ನಾಂನಿ ಬಸೊನ್ ಆಸ್‌ಲೆಲ್ಲೊ ದೇದಿಯಾ ಉಚ್ಚೊ ಆನಿ ಖೈದ್ಯಾಂಕ್ ಭೆಟೊಂಕ್ ಆಸಾ ಕೆಲ್ಲ್ಯಾ ಕುಡಾಕ್ ಆಯ್ಲೊ.

“ದೇವ್ ಬರೊ ದೀಸ್ ದೀಂವ್ ದೇದಿಯಾ ಸಾಬ್!”

ಜೊನಾನ್ ತಾಕಾ ವಂದನ್ ಕೆಲೆಂ.

ಶ್ರೀ ದೇದಿಯಾ ತಾಕಾ ಪಳೆವ್ನ್ ಆವಾಕ್ಚ್ ಜಾಲೊ!

ಸ್ವಪ್ನಾಂತ್ ತರೀ ತಾಣೆ ಚಿಂತುಂಕ್ನಾತ್ಲೆಂ ಜೊನಾಚಿ ಭೆಟ್ ಪರತ್ ಜಾತಲಿ ಮ್ಹಣ್.

“ಕಿತೆಂ ಆಜ್ಕಾಪ್ ಪಾವ್ಲೊಯ್ ಮ್ಹಾಕಾ ಪಳೆವ್ನ್? ಹಾಂವ್ ಜಿವಂತ್ ಆಸಾಂ ತೆಂ ಪಳೆವ್ನ್ ತುಕಾ ಧಖೊ ಬಸ್ಲೊ ಆಸ್ತಲೊ!!” ಮ್ಹಣಾಲೊ ಜೊನ್.

“ತುಂ ಆಯಿಲ್ಲೊ ಇರಾದೊ ಕಿತೆಂ?” ದೇದಿಯಾನ್ ಶೀದಾ ಸವಾಲ್ ಕೆಲೆಂ.

“ಇರಾದೊ ಇತ್ಲೊಚ್ ಕೀ ಮೊಜೊ ಜೀವ್ ಕಾಡ್ಚಾಕ್ ತುಂವೆ ಕಿತ್ಲ್ಯಾ ಜಣಾಂಕ್ ಸುಪಾರಿ ದಿಲ್ಯಾಯ್ ಮ್ಹಳೆಂ ಜಾಣಾ ಜಾಂವ್ಕ್.”

“ಶೆಟಿಪ್ ಜೊನ್. ತುಜೆ ತಸ್ಲ್ಯಾ ಎಕಾ ಹುಶಾರ್ ಪತ್ತೆದಾರಾಕ್ ಜಿವ್ಚಿಂ ಮಾರುನ್ ಆಮ್ಚಾ ದೇಶಾಕ್ ಲುಕ್ಸಾಣ್ ಕರುಂಕ್ ಹಾಂವ್ ದೇಶ್‌ದ್ರೋಹಿ ನ್ಹಂಯ್.”

“ವ್ಹಾ! ಕಿತ್ಲೊ ದೇಶ್‌ಪ್ರೇಮ್ ತುಜೆ ಥಂಯ್ ಆಸಾ. ಶೆಳಿಯೆ ರುಪಾರ್ ಆಸ್ತಾ ತುಂವೆ ಪಂದ್ಲ್ಯಾ ಸಂಸಾರಾಂತ್ಲ್ಯಾ ಶಕೀಲ್ ಭಾಯಿಕ್ ಸುಪಾರಿ ದೀವ್ನ್ ಮ್ಹಾಕಾ ಲಗಾಡ್ ಕಾಡುಂಕ್ ಸಾಂಗೊಂಕ್ ನಾಂಯ್?”

“ಕೊಣ್ ತೊ ಶಕೀಲ್ ಭಾಯ್? ಆನಿ ಖಿಂಚೊ ಪಂದ್ಲ್ಯಾ ಸಂಸಾರ್?” ರಾಗಾನ್

ವಿಚಾರ್ಲಿಂ ದೇದಿಯಾನ್.

“ತಿತ್ಲೊ ಬೊಳೊ ಜಾಯ್ತಾಕಾ ಶ್ರೀ ದೇದಿಯಾ. ಸ್ವತಾಚ್ಯಾ ಫಾಯ್ದ್ಯಾಕ್ ಲಾಗೊನ್ ವ ಕಂಪೆನಿಚೊ ನಷ್ಟ್ ಭರ್ತಿ ಕರ್ನಾ ಉದ್ದೇಶಾನ್ ಡೈಮಂಡ್ಸ್ ಲಿಪವ್ನ್ ಚೊರಿ ಜಾಲ್ಯಾತ್ ಮ್ಹಣ್ ತುಂವೆಂಚ್ ರಿಪೊರ್ಟ್ ದಿಲ್ಲೊಯ್ ಆನಿ ತುಂವೆ ಖೊಂಡ್ಲ್ಯಾ ಫಂಡಾಂತ್ ತುಂಚ್ ಪಡ್ಲೊಯ್, ವ್ಹಯ್‌ಮೂ ದೇದಿಯಾ. ಮಾಘ್ ಕರ್, ತುಕಾ ಮಾನಾ ಸವೆಂ ಆಪಂವ್ಕ್ ಕಿತ್ಯಾಕ್‌ಗೀ ಮ್ಹಾಕಾ ಆತಾಂ ಜಾಯ್ನಾ.”

“ಕೆಲ್ಲ್ಯಾ ಕರ್ಮಾಚಿ ಶಿಕ್ಷಾ ಆತಾಂ ಹಾಂವ್ ಭೋಗುನ್ ಆಸಾಂ ಜೊನ್. ಪುಣ್ ಆತಾಂ ತುಂ ನವೊಚ್ ಅಪ್ರಾದ್ ಮೊಜೆರ್ ಮಾಂಡ್ತಾಯ್. ಜಯ್ಲಾಂತ್ ಬಸೊನ್ ಅಸಲಿಂ ಕಾಮಾಂ ಹಾಂವ್ ಕರಯ್ನ್ ಮ್ಹಣ್ ತುಂ ಚಿಂತಾಯ್?”

“ಜಯ್ಲಾಂತ್ ಬಸೊನ್‌ಂಚ್ ಚುನಾವ್ ಜಿಕೊನ್ ವಿಧಾನ್‌ಸಭೆಚೊ ವ ಲೋಕ್‌ಸಭೆಚೊ ಸದಸ್ಯ್ ಜಾವ್ನ್ ವಿಂಚೊನ್ ಯೆತಾತ್ ನ್ಹಂಯ್‌ಗೀ ದೇದಿಯಾ? ತ್ಯಾಚ್ ಪರಿಂ ತುಜ್ಯಾ ಆಪ್ತ್ ಮಿತ್ರಾಂ ಪಯ್ಕಿ ಕೊಣಾ ಎಕ್ಲ್ಯಾ ಮಾರಿಫಾತ್ ಕಿತ್ಯಾಕ್ ಕರಂವ್ಕ್ ನಜೊ? ಚರಣ್‌ದಾಸ್ ತಸಲೆ ತುಜೆ ಕಿತ್ಲೆಶೆಗೀ ಮಿತ್ರ ಆಸ್ತಲೆ!” ಚರಣ್‌ದಾಸಾಚೆಂ ನಾಂವ್ ಆಯ್ಕಾಲ್ಲೆಂಚ್ ದೇದಿಯಾಚಿ ಅಡಿ ಥರ್ಥರಿ!

“ಕೊಣ್ ಚರಣ್‌ದಾಸ್? ಹಾಂವ್ ಕೊಣಾಕೀ ವಳ್ಖಾನಾ.”

“ಕೊಣಾಕೀ ವಳ್ಖಾನಾಂಯ್ ಆಸ್ಲೆತ್, ಪುಣ್ ಚರಣ್‌ದಾಸಾಕ್ ಖಂಡಿತ್ ಜಾವ್ನ್ ವಳ್ಖಾತಾಯ್ ದೇದಿಯಾ.”

“ಕೊಣ್ ತೊ ಚರಣ್‌ದಾಸ್?”

“ಕೊಣ್ ಮ್ಹಳ್ಳೆಂ ಹಾಂವೆ ಸಾಂಗ್ಚಿ ಗರ್ಜ್ ನಾ ದೇದಿಯಾ. ತುಜೆ ಮಜತೆ ವರ್ವಿಂ ವ್ಯಾಪಾರಿ ಜಾಲ್ಲೊ ತುಜೊ ಆಪ್ತ್ ಮಿತ್ರ ಶೇಟ್ ಚರಣ್‌ದಾಸ್, ಕಾಲ್ಚೆ ರಾತಿಂ ತೊ ಮೊಜೆ ಸಾಂಗಾತಾಚ್ ಸೂರತ್ ಆಯ್ಲಾ.”

ದೇದಿಯಾಚೊ ರಾಗ್ ಮಸ್ತಕಾಕ್ ಚಡ್ಲೊ!

“ತುಂ ಭೆಷ್ಣೆಂಚ್ ಮೊಜೆ ತಕ್ಲೆ ಖಾಯ್ನಾಕಾ ಜೊನ್. ತುಮ್ಮಾಂ ಕೊಣೆ ಮೆಳಾನಾತ್ಲ್ಯಾ ಕರ್ಮಾಕ್ ಆಮ್ಚೆ ತಸಲ್ಯಾಂಕ್ ಬೊಕ್ರೆ ಕರ್ತಾತ್. ಆನಿ ಆಯ್ಕ್, ತುಜೊ ಜೀವ್ ಕಾಡ್ಲೆ ತಿತ್ಲೊ ಕರ್ಮಿ ಹಾಂವ್ ನ್ಹಂಯ್. ಕೆಲ್ಲ್ಯೊ ಎಕೆ ಚುಕಿಕ್ ಮ್ಹಾಕಾ ಶಿಕ್ಷಾ ಮೆಳ್ಳಾ, ಪುರೊ. ಕಳ್ಳೆಂಮೂ ತುಕಾ. ಆತಾಂ ತುಂ ವ್ಹಚ್. ಮ್ಹಾಕಾ ತುಜೆಲಾಗಿಂ ಉಲಂವ್ಕ್ ನಾಕಾ.”

ಇತ್ಲೆಂ ಸಾಂಗೊನ್ ದೇದಿಯಾ ಆಪ್ಲ್ಯಾ ಕುಡಾಕ್ ಗೆಲೊ.

ತಸೊ ವ್ಹೆತಲ್ಯಾ ದೇದಿಯಾಚೆರ್ ದೀಷ್ಟ್ ಲಾವ್ನ್ ಉಭೊ ರಾವೊ ಜೊನ್.

‘ಹಾಂವ್ ಪರತ್ ಯೆತಲೊಂ ದೇದಿಯಾ’ ಆಪ್ಲೆಸ್ಥಕಿಂ ಮ್ಹಣಾತ್ ಜೊನ್‌ಯೀ

ಜಯ್ಲಾ ಭಾಯ್, ಆಯ್ಲೊ.

‘ಇತ್ಲೆ ಸುಲಭಾಯೆನ್ ದೇದಿಯಾ ತೋಂಡ್ ಸೊಡ್ಲೊ ನಾ!’ ಚಿಂತೆಂ ತಾಣೆ.

ಅಚಾನಕ್ ತಾಚಿ ದೀಷ್ಟ್ ಮುಕ್ಲಾನ್ ಚಲೊನ್ ಯೆಂವ್ಚಾ ಚರಣ್‌ದಾಸಾಚೆರ್ ಗೆಲಿ. ಧಾ ವಾರಿಂ ಪಯ್ಸ್ ಥಾವ್ನ್ ಚಲಾತ್ತ್ ಯೆತಾಲೊ ತೊ.

ಜೊನಾನ್ ಹೆಣೆ ತೆಣೆ ಪಳೆಲಿಂ, ಕಾಂಯ್ ಆಡೊಸ್ ಮೆಳ್ತಾಗಿ ಮ್ಹಣ್. ತಾಕಾ ಜಯ್ಲಾಚಿ ಜಯ್ತ್ ಗೇಟ್ ದಿಸ್ಲಿ. ತಾಚೆ ಕುಂದೆ ವ್ಹಡ್ಲೆ ಆಸಲ್ಲೆ. ಜೊನ್ ತ್ಯಾ ಕುಂದ್ಯಾಚ್ಯಾ ಆಡೊಸಾಕ್ ರಾವೊ.

ಪುಡ್ಲ್ಯಾ ದೊನ್ ಮಿನುಟಾಂನಿ ಚರಣ್‌ದಾಸ್ ಜಯ್ಲಾಚಾ ಆಫಿಸಾಕ್ ಗೆಲೊ.

“ಗುಡ್ ಮೋರ್ನಿಂಗ್ ಸರ್.....” ಚರಣ್‌ದಾಸಾನ್ ಜಯ್ಲಾರಾಕ್ ಪ್ರಣಾಮ್ ಕೆಲೊ.

“ಕೊಣ್? ಓ ತುಂ? ಆಜ್ ಕಿತೆಂ ಸಕಾಳಿಂ ಆಯ್ಲೊಯ್?” ಜಯ್ಲಾರ್ ತಾಕಾ ವಳ್ಖಾಲೊ.

“ಗರ್ಜೆಚೆಂ ಕಾಮ್ ಪಡ್‌ಲ್ಲ್ಯಾನ್ ಆಯ್ಲೊಂ.....” ತೊ ಮ್ಹಣಾಲೊ.

“ಶಿಥ್ಲಾ ಬೊಗುನ್ ಆಸ್ಲಾ ಪೈದ್ಯಾಂ ಕಡೆಂ ಕಸಲೆಂ ಕಾಮ್?.....ಆತಾಂ ತಾಕಾ ಭೆಜೊಂಕ್ ಜಾಂವ್ಚೆಂ ನಾ!”

ಮೊಟ್ಯಾ ತಾಳ್ಯಾನ್ ಮ್ಹಣಾಲೊ ಜಯ್ಲಾರ್.

ಚರಣ್‌ದಾಸಾನ್ ಧಾ ಹಜಾರಾಂಚಿ ಏಕ್ ಅಟ್ಟಿ ಬೊಲ್ಸಾಂತ್ಲಿ ಕಾಡ್ ಜಯ್ಲಾರಾಚ್ಯಾ ಮೆಜಾರ್ ದವರ್ಲಿ.

ಹಂ ಪಳೆವ್ನ್ ಜಯ್ಲಾರ್ ಪಾಠಕ್ ರಾಗಾನ್ ಪೆಟೊ.

“ಕಾಡ್ ತಿ ದುಡ್ವಾಚಿ ಅಟ್ಟಿ ನಾ ತರ್ ತುಕಾಯೀ ಪೈದ್ ಕರುನ್ ಭಿತರ್ ಘಾಲ್ತಾಂ.” ಪೆಂವ್ತಾಲೊ ತೊ.

ಚರಣ್‌ದಾಸ್ ಭಯೆಲೊ ತರೀ ಇಲ್ಲೆಂ ಧಯ್ಕ್ ಎಕ್ಸಾವ್ನ್ ಮ್ಹಣಾಲೊ,

“ಇನ್ಸ್‌ಪೆಕ್ಟರ್, ತುಕಾ ಮಹಿನ್ಯಾಂಕ್ ಧಾ ಹಜಾರ್ ಪಾಗ್‌ಯೀ ಮೆಳಾನಾ ಆಸ್ಕೆತ್. ಘೆ ಹೆ ಧಾ ಹಜಾರ್, ತುಕಾ ಕಾಂಯ್ ಬಾಧಕ್ ನಾ.”

“ಭಿಲ್ಕುಲ್ ಸಾಧ್ಯ್ ನಾ. ತುಂ ಮ್ಹಾಕಾ ಆಶಾ ದಾಖಯ್ಲಾಕಾ. ಮೊಜಿ ಡ್ಯೂಟಿ ಹಾಂವ್ ಕರ್ತಾಂ. ತುಂ ಸಾಂಜೆಚೆ ಭೆಟೆಚಾ ವೆಳಾರ್ ಯೇ.”

ಜಯ್ಲಾರ್ ಪಾಠಕ್ ಘಟ್ ರಾವೊ.

“ಹ್ಲೆ!ಹ್ಲೆ!ಹ್ಲೆ!” ಹಾಸ್ಲೊ ಚರಣ್‌ದಾಸ್. “ಜರ್ ತರ್ ತುಂ ಮ್ಹಾಕಾ ಆತಾಂ ಶ್ರೀ ದೇದಿಯಾಕ್ ಮೆಳೊಂಕ್ ಸೊಡಿನಾಂಯ್, ಸಾಂಜೆರ್ ತುಜೆ ಬಾಯ್ಲೆ ಭುರ್ಗಾಂಕ್ ಪಳೆಂವ್ಕ್ ಸಕ್ಲೊನಾಂಯ್ ಇನ್ಸ್‌ಪೆಕ್ಟರ್.”

ಚರಣ್‌ದಾಸಾನ್ ರಾಗಾನ್ ಸಾಂಗ್ತಾನಾ ಇನ್ಸ್‌ಪೆಕ್ಟರ್ ಪಾಠಕ್ ಉಭೊ ರಾವೊ.

ತಾಚೆಂ ತೋಂಡ್ ರಾಗಾನ್ ಸಗ್ಳೆಂಚ್ ತಾಂಚೆಂ ಚಾಲೆಂ.

“ಹವಾಲ್ದಾರ್.....” ತಾಣೆ ಪೊಲಿಸಾಂಕ್ ಘೊರೊಚ್ ಮಾರ್ಲಿ. ಕುಶಿಚ್ಯಾ ರುಮಾಂತ್ ಆಸ್‌ಲ್ಲೆ ದೋಗ್ ಹವಾಲ್ದಾರ್ ಧಾಂವೊನ್ ಆಯ್ಲೆ.

“ಧರಾ ಹಾಕಾ ಆನಿ ಫಾಲಾ ಬಂಧಿಂತ್.....” ಜಯ್ಲರ್ ಗರ್ಜಾಲೊ.

“ನಾಕಾ ಇನ್ಸ್‌ಪೆಕ್ಟರ್ ಪಾಠಕ್, ತಾಕಾ ಎರೆಸ್ಪ್ ಕರುಂಕ್ ವೇಳ್ ಆಸಾ. ಮೆಳೊಂದಿ ತೊ ತಾಚಾ ಮಿತ್ರ್ ಶ್ರೀ ದೇದಿಯಾಕ್.....ತುಕಾ ಬಾಧಕ್ ಯೇನಾಶೆಂ ಹಾಂವ್ ಪಳೆತಾಂ.....”

ತೆದಾಳಾಚ್ ಭಿತರ್ ಆಯಿಲ್ಲ್ಯಾ ಪತ್ತೆದಾರ್ ಜೊನಾನ್ ಸಾಂಗ್ಲೆಂ.

ಜೊನಾಕ್ ಥಂಯ್ಸರ್ ಪಳೆವ್ನ್ ಚರಣ್‌ದಾಸ್ ಕಾಲುಬುಲೊ ಜಾಲೊ.

ಇನ್ಸ್‌ಪೆಕ್ಟರ್ ಪಾಠಕಾನ್ ಜೊನಾಕ್ ಪಳೆಲೊ.

“ಹವಾಲ್ದಾರ್, ಹಾಕಾ ತ್ಯಾ ದೇದಿಯಾಲಾಗಿಂ ವ್ಹರ್..... ಫಕತ್ ಪಾಂಚ್ ಮಿನುಟಾಂ.....” ಇನ್ಸ್‌ಪೆಕ್ಟರ್ ಪಾಠಕಾನ್ ಸಾಂಗ್ಲೆಂ.

ಚರಣ್‌ದಾಸಾನ್ ಜೊನಾಚೆರ್ ಏಕ್ ಧೀಷ್ಟ್ ಫಾಲಿ ಆನಿ ಹವಾಲ್ದಾರಾ ಬರಾಬರ್ ದೇದಿಯಾಕ್ ಮೆಳೊಂಕ್ ಗೆಲೊ.

“ಹಿ ಗಜಾಲ್ ಕಿತೆಂ ಮಿ ಜೊನ್.” ಇ ಪಾಠಕಾನ್ ವಿಚಾರ್ಲೆಂ.

“ಗಜಾಲ್ ವಿಶೇಷ್ ಆಸಾ. ಇ ಪಾಠಕ್. ಆಪ್ಲೆ ಯೋಜಿಲ್ಲ್ಯಾ ಪರ್ಮಾಣೆ ಜರ್ ಜಾಯ್ನಾ ತೆದಾಳಾ ಮನಿಸ್ ಸಗ್ಳೊಚ್ ದೆದೆಸ್ಪಾರ್ ಜಾತಾ ಆನಿ ಪ್ರತೀಕಾರ್ ಆಶೆತಾ. ಹಿಚ್ ಗತ್ ಜಾಲ್ಯಾ ಶ್ರೀ ದೇದಿಯಾಚಿ.....” ಜೊನಾನ್ ಸಾಂಗ್ಲೆಂ.

“ಮ್ಹಾಕಾ ಕಾಂಯ್ ಸಮ್ಜಾನಾ ಹಿ ಗಜಾಲ್ ಕಿತೆಂ ಮ್ಹಣ್. ಆಸೊಂ ತುಂ ಕಿತೆಂ ಮ್ಹಣ್ತಾಯ್?....”

“ಹಾಂವೆ ಮ್ಹಣ್ಲೆಂ ಕಿತೆಂ ಇನ್ಸ್‌ಪೆಕ್ಟರ್, ಶ್ರೀ ದೇದಿಯಾಕ್ ಆತಾಂ ದೋನ್ ವರ್ಸಾಂಚಿ ಜಯ್ಲೆ ಶಿಕ್ಷಾ ಜಾಲ್ಯಾ ತಿ ವಾಡವ್ನ್ ಚವ್ಡಾ ವರ್ಸಾಂಚಿ ಕರುಂಕ್ ಆಸಾ.”

“ಕಾರಣ್?.....”

“ಕಾರಣ್ ಮ್ಹಾಕಾ ಮಾರ್ನ್ ಉಡಂವ್ಚೆಂ ಪ್ಲಾನ್ ತಾಣೆ ಕೆಲಾಂ. ತೇಂವೀ ಹ್ಯಾ ಚರಣ್‌ದಾಸಾ ಮುಕಾಂತ್ರ್.”

“ಕಿತೆಂ ಮ್ಹಣ್ತಾಯ್ ತುಂ?! ಜಯ್ಲಾಂತ್ ಏಸೊನ್‌ಯೀ ಹಿಂ ಹಲ್ಕಿಂ ಕಾಮಾಂ.....?!”

“ಕಿತ್ಯಾಕ್ ಆಚ್ಯಾಪ್ಲೆಯ್? ಆಮ್ಚಾ ಜಯ್ಲಾಂನಿ ಶಿಕ್ಷಾ ಭೊಗುನ್ ಆಸ್‌ಲ್ಲಾ ಕಿತ್ಲೆಶ್ಯಾ ಗುಂಡಾಂಚೆಂ ರಾಜ್ ಭಾಯ್ರ್ ಚಲ್ತಾ ತೆಂ ತುಂ ನೆಣಾಂಯ್? ಬಸ್‌ಲ್ಲೆ ಕಡೆ ಥಾವ್ನ್

ಮೊಹಾಯ್ತಾರ್‌ಚ್ ಫರ್ಮಾನ್ ವಾಚ್ತಾತ್ ಆನಿ ತಾಂಚೆ ಚೇಲಾ ತಾಂಚೆಂ ಫರ್ಮಾನ್ ಜ್ವಾರಿ ಕರ್ತಾತ್. ಹೆಂ ತುಂ ನೆಣಾಂಯ್?.....”

ತಿತ್ಲಾರ್ ಚರಣ್‌ದಾಸ್ ಪಾಟಿಂ ಆಯ್ಲೊ.

“ಧಾಂಕ್ಸ್ ಇನ್ಸ್‌ಪೆಕ್ಟರ್. ಆನಿ ಹಾಂವ್ ತುಕಾ ಧೊಶಿ ನಾ” ಮ್ಹಣಾಲೊ ಆನಿ ತೊ ಚಲ್ಲೊ.

“ರಾವ್ ಮಿ! ಚರಣ್‌ದಾಸ್, ತುಜೆಲಾಗಿಂ ಮ್ಹಾಕಾಯಿ ಇಲ್ಲೆಂ ಕಾಮ್ ಆಸಾ.....” ಚರಣ್‌ದಾಸ್ ರಾವೊ.

“ಕಿತೆಂ ಕಾಮ್?” ತಾಣೆ ವಿಚಾರ್ಲೆಂ.

“ಶ್ರೀ ದೇವಿಯಾಚಾ ಸಾಂಗ್ಲಾಕ್ ಲಾಗೊನ್ ಮ್ಹಾಕಾ ಲಗಾಡ್ ಕಾಡುಂಕ್ ತುಂವೆ ಫಿತೂರಿ ಚಲಯಿಲ್ಲೆ ಖಾತಿರ್ ಹಾಂವ್ ತುಕಾ ಎರೆಸ್ತ್ ಕರ್ತಾಂ.” ಜೊನ್ ಮ್ಹಣಾಲೊ.

“ಹೆಂ ಕಿತೆಂ ಉಲಯ್ತಾಯ್ ತುಂ?” ಚರಣ್‌ದಾಸ್ ಗಡ್ಡಡ್ಲೊ.

“ಗಡ್ಡಡ್ಲಾಕಾ, ಕೆಲ್ಲಾ ಕರ್ಮಾಚೊ ಫಳ್ ಮೆಳಾಚಾಯ್ ನ್ಹಂಯ್‌ಗೀ?”

“ಖಿಂಚೆಂ ಕರ್ಮ್? ಹಾಂವೆ ಕಾಂಯ್ ಕರುಂಕ್... ಹಾಂವ್ ತುಕಾ ವಳ್ಕಾನಾ ಪರ್ಯಾಂತ್.....” ಮ್ಹಣಾಲೊ ಚರಣ್‌ದಾಸ್.

ತಿತ್ಲಾರ್ ಜಯ್ಜಾಚ್ಯಾ ದಾರ್ಜೊಟ್ಯಾಲಾಗಿಂ ಕಸಲೊಗೀ ಜೋರಾನ್ ಗಲಾಟೊ ಜಾಲೊ. ತ್ಯಾ ಆವಾಚಾಕ್ ಇನ್ಸ್‌ಪೆಕ್ಟರ್ ಪಾಶಕ್ ಆನಿ ಹವಾಲಾರ್ ಭಾಯ್ರ್ ಧಾಂವ್ಲೆ.

ತಶೆಂ ತೆ ಧಾಂವ್ತಾನಾ ಚರಣ್‌ದಾಸಾನ್‌ಯಿ ಧಾಂವ್ ಮಾರ್ಲಿ.

ಕ್ಷಣಾ ಭತರ್ ಚರಣ್‌ದಾಸ್ ರಸ್ತಾಕ್ ಪಾವೊನ್ ಥಂಯ್ ಆಸ್ಲೆಲೆ ಎಕೆ ರಿಕ್ಷಾಚೆರ್ ಬಸ್ಲೊ.

ರಿಕ್ಷಾ ತಾಣೆ ಸಾಂಗ್‌ಲ್ಲಾ ರಿಕಾಣ್ಯಾಕ್ ಧಾಂವೊಂಕ್ ಲಾಗಿ.

ಜೊನಾನ್ ಹಾತ್ ಮುಡ್ಲಿಲೆ.

“ಕರ್ ಆನಿ ಮರ್” ತಾಚ್ಯಾ ಮನಾಂತ್ ಹಿಂ ಉತ್ರಾಂ ಉದೆಲಿಂ.

ವ್ಹಯ್ ಹಾಂವೆ ಕಿತೆಂ ತರೀ ಕರಿಜಾಯ್ ಆನಿ ತಾಣೆ ಮೊರಾಚಾಯ್..... ಚಿಂತ್ಲೆಂ ತಾಣೆ.

ಹಾತಾಂತ್ಲೊ ಮಾಸೊ ಚುಕ್ಲೊ, ಮ್ಹಣ್ ಚಿಂತುನ್ ಜೊನ್ ಮಾತ್ಸೊ ಚಿಂತೆಸ್ತ್ ಜಾಲೊ.

ಪುಣ್ ಹೆಂ ತಾತ್ಕಾಲಿಕ್ ಕಾರಣ್. ಅಸಲೆ ಚಾಯ್ ಸಂದರ್ಭ್ ಆಯ್ಲೆ ಆನಿ ಗೆಲೆಲೆ ಆಸಾತ್.

ಜಯ್ಜಾ ಥಾವ್ನ್ ಭಾಯ್ರ್ ಆಯಿಲ್ಲೊ ಜೊನ್ ಪಾಟಿಂ ಹೊಟೆಲ್ ಸಾಮ್ರಾಟಾಕ್

ವೈಚಿ ಖಾತಿರ್ ರಿಕ್ತಾ ಸೊಧಿಲಾಗ್ಲೊ.

ತಿತ್ಕಾರ್ ಎಕ್ ಮಾರುತಿ ಕಾರ್ ಯೇವ್ನ್ ತಾಚೆಲಾಗಿಂಚ್ ರಾವ್ಲೆಂ.

ಕಾರಾಚೆ ಪಾಟ್ಲೆ ಸಿಟರ್ ಥಾವ್ನ್ ದೋಗ್ ತರ್ನಾಟೆ ಪಾಟಾಪಾಟ್ ಭಾಯ್ರ್ ಆಯ್ಲೆ ಆನಿ ಜೊನಾಕ್ ಲೊಟುನ್‌ಂಚ್ ಕಾರಾ ಭಿತರ್ ಘಾಲೊ ಆನಿ ಕ್ಷಣಾನ್ ಕಾರಾನ್ ವೇಗ್ ಆರಾಯ್ಲೊ.

ಎಕಾ ಕ್ಷಣಾ ಭಿತರ್ ಮ್ಹಳ್ಳೆ ಬರಿ ಅಶೆಂ ಘಡ್ತಾನಾ ಜೊನಾಕ್ ಕಿತೆಂಯ್ ಕರುಂಕ್ ಚಾಲೆಂ ನಾ.

ಕಾರಾಂತ್ ಬಸ್‌ಲೆಂ ಕಡೆ ಹುಳ್ಳುಳೊ ತೊ. ಪುಣ್ ತೆ ತರ್ನಾಟೆ ದಡ್ಲೆಂ ಜಿವಾಚೆ ಜಾವ್ನಾಸ್ಲಾನ್ ಜೊನಾನ್ ಥಂಡ್ ಬಸಾಜಾಯ್ ಪಡ್ಲೆಂ ತರೀ,

“ಕೊಣ್ ತುಮಿ? ಮ್ಹಾಕಾ ಖಿಯಾ ವ್ಹರ್ತಾ?” ತಾಣೆ ವಿಚಾರ್ಲೆಂ.

“ತೆಂ ತುಕಾ ಥೊಡ್ಯಾಚ್ ಘಡಿಯಾಂನಿ ಕಳ್ತಲೆಂ.....” ತಾಂಚೆ ಪಯ್ಕಿ ಎಕ್ಲಾನ್ ಸಾಂಗ್ಲೆಂ.

ಕಸ್ಲಿ ತರೀ ಶಿರಿಗುಂಡಿ ಆಸಾ, ಚಿಂತ್ಲೆಂ ಜೊನಾನ್.

ಮುಕಾರ್ ಯೇಂವ್ಕ್ ಆಸ್ಲಾ ಗಂಡಾಂತರಾಂಕ್ ತೋಂಡ್ ದಿಂವ್ಚೆ ವಿಶಿಂ ಮತ್ ಆಟಂವ್ಕ್ ಲಾಗ್ಲೊ ತೊ.

ತಾಕಾ ಕಿತೆಂಗೀ ಆತಾಂ ಮರ್ಫಾ ಯೇಂವ್ಕ್ ಲಾಗ್ಲಿ.

ಹಾತ್ ಪಾಯ್ ಚಲಂವ್ಚಿ ಪರಿಸ್ಥಿತಿ ಯೆತಾ ಮ್ಹಳ್ಳೆಂ ತಾಕಾ ಕಳೆಂ.

ಕಾರಾಂತ್ ರುಗ್ಲೆಂ ಕರುನ್ ಘಾಯ್ಲೊ ನಾ, ತ್ಯಾ ಶಿವಾಯ್ ಸೂರತ್ ಆಯಿಲ್ಲೊ ಇರಾದೊಯೀ ಪೂರ್ಣ್ ಜಾಂವ್ಚೊನಾ, ಅಶೆಯಿ ತಾಣೆ ಚಿಂತ್ಲೆಂ.

ಮುಕಾರ್ ಯೆಂವ್ಚಾ ಸನ್ನಿವೇಶಾಚೆಂ ಕಲ್ಪನ್ ಕರುಂಕ್ ಲಾಗ್ಲೊ ತೊ. ಪಂದ್ರಾ ಮಿನುಟಾಂಚೆ ಧಾಂವ್ಲೆ ಉಪ್ರಾಂತ್ ತೆಂ ಮಾರುತಿ ಕಾರ್ ಆಡಾಜನ್ ಮ್ಹಣ್ತಾತ್ ಥಂಯ್ ಎಕಾ ಸಾತ್ ಮಾಳಿಯಾಂಚಾ ಬಿಲ್ಡಿಂಗಾ ಮುಕಾರ್ ವ್ಹೆಜೊನ್ ರಾವ್ಲೆಂ.

“ಆತಾಂ ಕಾಂಯ್ ಗಲಾಚೊ ಕರಿನಾಸ್ತಾಂ ಆಮ್ಚೆ ಬರಾಬರ್ ಚಲ್.....”

ಹಳ್ಳಾಯೆನ್ ಪುಣ್ ದೈಡ್ ತಾಳ್ಯಾನ್ ತ್ಯಾ ತರ್ನಾಟ್ಯಾಂ ಪಯ್ಕಿ ಎಕ್ಲಾನ್ ಸಾಂಗ್ಲೆಂ.

8

“ಮೊಜ್ಯಾ ಹ್ಯಾ ಲ್ಹಾನ್ ಬಂಗ್ಲಾಂತ್ ತುಕಾ ಹಾರ್ಥಿಕ್ ಸ್ವಾಗತ್!”

ತಿಸ್ಸೆ ಮಾಳಿಯೆರ್ ಆಸ್ಲಾ ಚರಣ್‌ದಾಸಾಚಾ ಘರಾ ಶೇಟ್ ಚರಣ್‌ದಾಸಾ ಥಾವ್ನ್‌ಂಚ್

ಸ್ವಾಗತ್ ಮೆಳ್ಳೊ ಜೊನಾಕ್!

ಜೊನಾನ್ ಘರಾ ಭಿತರ್ ದೀಷ್ಟ್ ಭಂವ್ಡಾಯ್ಲಿ.

ಅಧುನಿಕ್ ಸಜಾವಟೆನ್ ಸಜಯಿಲ್ಲೆಂ ಘರ್ ತೆಂ ಜಾವ್ನಾಸ್ಲೆಂ.

ಪಂಖೆ ನಾತ್ಲೆ ತರೀ ಏಕ್ ಕಂಡೀಶನ್ ಆಸೊನ್ ಥಂಡಾಯೆಚೆಂ ವಾತಾವರಣ್ ಥಂಯ್ ಆಸ್ಲೆಂ.

“ಬಸ್ ಮಿ! ಜೊನ್. ಆರಾಮಾಯೆರ್ ಬಸ್. ಕಿತೆಂ ಪಿಯತಾಯ್ ಕೊಲ್ಡ್‌ದ್ರಿಂಕ್? ಕೊಫಿ? ವ ಹೊಟ್ ಡ್ರಿಂಕ್ಸ್!”

ಚರಣ್‌ದಾಸಾನ್ ವಿಚಾರ್ಲೆಂ.

“ಮ್ಹಾಕಾ ಕಾಂಯ್ಕ್ ನಾಕಾ ಚರಣ್‌ದಾಸ್!.....” ರಾಗಾನ್ ಮ್ಹಣಾಲೊ ಜೊನ್.

ರಾಗಾನ್ ಜಾಯ್ತಾಕಾ ಮಿ!ಜೊನ್. ರಾಗ್ ಮನ್ಯಾಕ್ ಬರೊ ನ್ಹಂಯ್. ಹಾಂ, ದುಸ್ರೊ ಸುವಾತೆರ್ ತುಂವೆ ಮ್ಹಾಕಾ ಶೇಟ್ ಚರಣ್‌ದಾಸ್ ಮ್ಹಣಾಜಾಯ್, ಕೇವಲ್ ಚರಣ್‌ದಾಸ್ ನ್ಹಂಯ್.”

ಹಾಸೊ ತೊ.

ಜೊನ್ ತಾಕಾಚ್ ಪಳೆಂವ್ಕ್ ಪಡ್ಲೊ.

ಗಾಡಿಯೆರ್ ಪಳೆಲ್ಲೊ ಚರಣ್‌ದಾಸ್ ನ್ಹಂಯ್ ಆಸೊ ತೊ. ಬಿವ್ಯರೊಯಿ ದಿಸ್ಲೊ ನಾ ತಾಕಾ!

ಕರೋರ್ ಕಾಳ್ಜಾಚೊ, ಭಾಯ್ಸಾನ್ ಶೆಳೆಯೆ ರುಪಾಚೊ ತಶೆಂ ದಿಸ್ಲೊ ತಾಕಾ.

“ಕಿತೆಂ ಚಿಂತುಂಕ್ ಪಡ್ಲೊಯ್ ಮಿ. ಜೊನ್, ಗುಜ್ಜುಥಾಂತ್ ಪೊಹಿಬಿಷನ್ ಆಸಾ ತರ್ ಮೊಜೆಲಾಗಿಂ ಖಂಚೆ ಹೊಟ್ ಡ್ರಿಂಕ್ಸ್ ಆಸಾತ್ ಮ್ಹಣ್ ತುಂ ಚಿಂತಾಯ್‌ಮೊ?” ಚರಣ್‌ದಾಸ್ ಉಲಯ್ಲೊ.

“ಆತಾಂ ಸಾಂಗ್ ತುಕಾ ರಮ್, ವ್ಹಿಸ್ಕಿ, ವೊಡ್ಕಾ ವ ಬಾರಾಡಿ ಹಾಡುಂ?” ಚರಣ್‌ದಾಸಾನ್ ಬಸ್‌ಲ್ಲೆ ಕಡೆ ಥಾವ್ನ್‌ಚ್ ವಿಚಾರ್ಲೆಂ.

“ಕರೊ ಸಗ್ಳೊ ಆನ್ಯಾಯ್ ಕರುನ್ ಆತಾಂ ಮ್ಹಾಕಾ ಬಂಧಿ ಕರುನ್ ಹಾಡ್ಲಾಯ್ ಆನಿ ಅಸಲೊ ಅಧಿತಿ ಸತ್ಯಾರ್ ದಿತಾಯ್? ಜಾಣಾಂಯ್ ಪರಿಣಾಮ್ ಕಿತೆಂ ಜಾತಲೊ ಮ್ಹಣ್?”

ಜೊನ್ ಬಸ್‌ಲ್ಲೆ ಕಡೆನ್ ಬೊಬಾಟೊ.

“ಪರಿಣಾಮ್ ಕಿತೆಂ ಜಾತಲೊ ಮಿ. ಜೊನ್. ಹ್ಯಾ ದೇಶಾಚೊ ಏಕ್ ಮಹಾನ್ ಪತ್ರಿದಾರ್ ಮರಣ್ ಪಾವ್ಲೊ ಮ್ಹಳ್ಳಿ ಖಬರ್ ಯೆತಲಿ ಫಾಲ್ಗುಂಬ್ಯಾ ಪತ್ರಾಂನಿ, ತಿತ್ಲೆಂಚ್. ಆನಿ ಕಸಲೊ ಪರಿಣಾಮ್?”

“ಮ್ಹಣ್ಣೆ, ಮುಂಬಯ್ತ್ ಮ್ಹಾಕಾ ಮಾರುಂಕ್ ತುಜಾ ಭಾಡ್ಯಾಚ್ಯಾ ಮನ್ಶಾಂ ವರ್ವಿಂ ಜಾಂವ್ಕ್ ನಾ. ಆತಾಂ ತುಂ ತುಜಾ ಘರಾಂತ್ ಮಾರ್ನ್ ಉಡಂವ್ಚೆ ಖಾತಿರ್ ಮ್ಹಾಕಾ ಹ್ಯಾ ಗೂಂಡಾಂ ಕರ್ನಾ ಧರವ್ನ್ ಹಾಂಗಾ ಹಾಡ್ಲಾಯ್. ಪುಣ್ ತುಂ ಹಾಂಗಾಯ್ ಸಲ್ವಾತಲೊಯ್ ಚರಣ್‌ದಾಸ್.”

“ಚರಣ್‌ದಾಸ್ ನ್ಹಂಯ್, ಶೇಟ್ ಚರಣ್‌ದಾಸ್. ಹಾಂಕಾಂ ತುಂ ಗೂಂಡಾ ಮ್ಹಣಾನಾಕಾ. ತೆ ಮೊಜೆ ಪಾತ್ಯೆಣೆಚೆ ಮನಿಸ್. ಹಾಂವೆ ಸಾಂಗ್ಲಲೆಂ ಕರ್ಚೆ ಮನಿಸ್.....”

“ಮ್ಹಳ್ಳಾರ್ ತಾಂಚೊ ಗುರು ತುಂವೀ ಏಕ್ ಗುಂಡಾಚ್ ಜಾಲೊಯ್. ವ್ಹಾ, ಕಿತೆಂ ಮಿಜಾಸ್ಕಿ ತುಜಿ. ತುಂವೆ ತುಜೊಚ್ ಫೊಂಡ್ ಖೊಂಡ್ಲೊಯ್ ಚರಣ್‌ದಾಸ್. ಸಾಂಗಾತಾಚ್ಚ್ ಹ್ಯಾ ದೊಗಾಂಯ್ಕಿ ನಾಸ್ ಕೆಲೆಯ್.”

“ಹೇಯ್ ಚತ್ರಾಯ್, ಚಡ್ ಉಲಯ್ನಾಕಾ..”

ತ್ಯಾ ದೊಗಾಂ ಪಯ್ಕಿಂತ್ಲೊ ಎಕ್ಲೊ ಮ್ಹಣಾಲೊ ಜ್ಯೋರಾನ್ ಆನಿ ಬೊಲ್ಸಾಂತ್ಲಿ ಪಿಸ್ತಲ್ ಭಾಯ್ರ್ ಕಾಡ್ಲಿ.

“ಓಹ್, ತುಮ್ಚೆಲಾಗಿಂ ಪಿಸ್ತಲ್ಯೊಯ್ ಆಸಾತ್. ಚರಣ್‌ದಾಸ್ ತುಂವೆ ತಯಾರಿ ಬರಿ ಕೆಲ್ಯಾಯ್.”

“ಮುಂಬಯ್‌ಲಿ ಸಲ್ವಣಿ ಸೂರತಾಂತ್ ತರೀ ಗೆಲ್ವಣಿ ಜಾತಲಿ ಮ್ಹಣ್ ಚಿಂತ್ಲಾಂ ಹಾಂವೆ. ತರೀ ಏಕ್ ಗಜಾಲ್, ತುಕಾ ಪಳೆತಾನಾ ತುಜೊ ಜೀವ್ ಕಾಡುಂಕ್ ಮ್ಹಾಕಾ ನಾಕಾ ಮ್ಹಣ್ ದಿಸ್ತಾ. ಕಿತ್ಯಾಕ್ ಆಮಿ ಏಕ್ ಸೊಲ್ಲೊ ಕರುಂಕ್ ನಜೊ?”

“ಸೊಲ್ಲೊ? ಕಸಲೊ ಸೊಲ್ಲೊ?.....”

“ತುಂವೆ ಶ್ರೀ ದೇದಿಯಾಚಿ ಶಿಕ್ಷಾ ಪಾಟಿಂ ಕಾಡಿಜಾಯ್. ತ್ಯಾ ಕಾಮಾಕ್ ತುಕಾ ಪಾಂಚ್ ಲಾಖ್ ದಿತಾಂ. ಇತ್ಲೆ ರುಪಯ್ ತುಂವೆ ಎದೊಳೀ ದೆಖೊಂಕ್ ನಾಂಯ್ ಆಸ್ತಲೆ.”

ಚರಣ್‌ದಾಸಾನ್ ಜೊನಾಚಾ ದೊಳ್ಕಾಂಕ್‌ಚ್ ಪಳೆವ್ನ್ ಮ್ಹಳೆಂ.

“ತುಜೊ ಸೊಲ್ಲೊ ತುಜೆಲಾಗಿಂಚ್ ದವರ್, ಚರಣ್‌ದಾಸ್....”

“ಚರಣ್‌ದಾಸ್ ನ್ಹಂಯ್, ಶೇಟ್ ಚರಣ್‌ದಾಸ್. ಸೊಲ್ಲ್ಯಾಕ್ ತಯಾರ್ ನಾಂಯ್ ಜಾಲ್ಯಾರ್ ಮೊರೊಂಕ್ ತಯಾರ್ ಜಾ ಮಿ ಜೊನ್.”

ಚರಣ್‌ದಾಸಾನ್ ತ್ಯಾ ದೊಗಾಂಯ್ಕಿ ಹಿಶಾರೊ ಕೆಲೊ.

ತ್ಯಾಚ್‌ಫರಾ ತೆ ದೊಗೀ ಜೊನಾಚಾ ಪಾಟ್ಲಾನ್, ಮುಕ್ಲಾನ್ ಉಭೆ ರಾವ್ಲೆ.

ತ್ಯಾಚ್‌ಫರಾ ಜೊನಾನ್ ಹಾತಾಚಿ ಮೂಟ್ ಮುಕಾರ್ ಉಬೊ ರಾವ್‌ಲ್ಲ್ಯಾಚಾ ನಾಕಾರ್ ಮಾರ್ಲಿ. ತರ್ ದಾವ್ಯಾ ಪಾಯಾನ್ ಮಾರ್ಲಿ ಖೊಟ್ ಪಾಟ್ಲಾಕ್ ಪಡ್ಲಿ.

ಪಾಟ್ಲೊ ‘ಹ್ವಾ!’ ಮ್ಹಳ್ಳಿ ಬೊಬೆನ್ ದೋನ್ ಕೋಲ್ ಪಯ್ಸ್ ಪಡ್ತಾನಾ ಮುಕ್ಲೊ

ನಾಕಾ ಥಾವ್ನ್ ದೆಂವ್ಚೆಂ ರಗಾತ್ ಪುಸುನ್ ಜೊನಾಚ್ಯಾ ಅಂಗಾರ್ ಉಡ್ಲೊ.

ತ್ಯಾಚ್‌ಫರಾ ಜೊನಾಚೆ ಹಾತಿಂ ಪಿಸ್ತುಲ್ ಉದೆಲಿ.

‘ಚಟ್-ಚಟ್’ ಕರುನ್ ದೋನ್ ಗುಳೆ ತಾಣೆ ವಾರ್ಯಾಕ್ ಸೊಡ್ಲೆ.

ಅಂಗಾರ್ ಉಡ್ಲೊ ಬಿಯಾನ್ ಪಾಟಿಂ ಸರೊ.

ತಿತ್ಲಾರ್ ಪಾಟೊ ಪಾಯ್ ಉಬಾರ್ನ್ ಜೊನಾಕ್ ಖೋಟ್ ಮಾರುಂಕ್ ಆಯೊ.

ತಾಚೊ ಹಿಸೊ ಜೊನಾಕ್ ಚಾತಾನಾ ತೊ ಕುಶಿಕ್ ಸರೊ. ಉಬ್ರಾವ್ನ್ ಆಯಿಲ್ಲಿ ಬೊಟ್ ಮುಕ್ಲ್ಯಾಚ್ಯಾ ಪೊಟಾಕ್‌ಚ್ ಪಡ್ಲಿ. ತ್ಯಾ ಮಾರಾಕ್ ಮುಕ್ಲೊ ಧರ್ಣಕ್ ಆಪ್ಣಾಲೊ.

ತಿತ್ಲಾನ್ ಚರಣ್‌ದಾಸ್ ಪಿಸ್ತುಲ್ ಘೆವ್ನ್ ಮುಕಾರ್ ಆಯೊ.

ಜೊನಾಚ್ಯಾ ತೊಂಡಾಕ್‌ಚ್ ತಾಣೆ ತೀರ್ ಜೊಕ್ಲೊ. ಆನಿ ಕಿತೆಂ ಘೊಡೊ ಧಾಂವೊ ಮ್ಹಣ್ತಾನಾ ಜೊನಾಚೆ ಪಿಸ್ತುಲೆನ್ ಉಜೊ ಪೊಂಕೊನ್ ಜಾಲೊ. ಚರಣ್‌ದಾಸಾಚ್ಯಾ ಹಾತಾಂತ್ಲಿ ಪಿಸ್ತುಲ್ ಸಕ್ಲಾ ಗಳೆಲ್ಲಿ. ಹಾತಾಂತ್ಲಾನ್ ಗುಳೊ ಪಾಶಾರ್ ಜಾವ್ನ್ ಮುಕ್ಲ್ಯಾ ಸೊಫಾಂತ್ ರಿಗ್ಲೊ.

‘ತರೀ ಚರಣ್‌ದಾಸ್ ಬಾಗಾಲೊ ಪಡ್ಲೆಲಿ ಪಿಸ್ತುಲ್ ವಿಂಚುಂಕ್.

ತಣೆ ತೆ ದೊಗೀ ಬಿಯಾನ್‌ಂಚ್ ದಾರ್ ಉಗ್ತೆಂ ಕರುನ್ ಧಾಂವ್ಲೆ. ಚರಣ್‌ದಾಸ್ ಆನಿ ಜೊನ್ ಹೆ ದೊಗ್‌ಚ್ ಉರ್ದೆ!

“ಆತಾಂ ಉಲಯ್ ಚರಣ್‌ದಾಸ್, ಮ್ಹಾಕಾ ಲಗಾಡ್ ಕಾಡುಂಕ್ ಶ್ರೀ ದೇದಿಯಾನ್ ತುಕಾ ಸಾಂಗ್ಲೆಂ ಆನಿ ಲಾಖ್ ಲಾಖ್ ರುಪಯ್ ದೀವ್ನ್ ಭಾಡ್ಯಾಕ್ ಮನಿಸ್ ಕೆಲೆಯ್ ತರೀ ಹಾಂವ್ ಮೊರಾನಾಸ್ತಾಂ ಉರ್ದೊಂ. ಆತಾಂ ಸಾಂಗ್ ತುಕಾ ಮೊಜೊ ಜೀವ್. ಜಾಯ್ ವ ದೇದಿಯಾ ಸಾಂಗಾತಾ ಜಯ್ನಾಚಿ ಶಿಕ್ಷಾ ಜಾಯ್?”

ಆತಾಂ ಮಾತ್ ಚರಣ್‌ದಾಸ್ ಥಂಡ್ ಜಾಲೊ. ತಾಚೆ ತೆ ದೋಗ್ ಸಾಂಗಾತಿ ಬಿಯಾನ್ ಧಾಂವ್ಲೆ. ಜೊನಾಚಿ ಶ್ಯಾಧಿ ಆತಾಂಚ್ ಪಾರ್ಲಿ ತಾಣೆ!

“ಸಾಂಗ್ ಚರಣ್‌ದಾಸ್, ಎಕ್ ಚೂಕ್ ಕರುನ್ ಜಯ್ನಾಕ್ ಗೆಲ್ಲ್ಯಾ ಮನ್ಶಾನ್ ಜಯ್ನಾ ಥಾವ್ನ್‌ಂಚ್ ಪ್ರತೀಕಾರ್ ಘೆಂವ್ಚೊ ತುಕಾ ಕಸೊ ದಿಸ್ತಾ? ತಾಣೆ ಕೆಲ್ಲ್ಯಾ ಕರ್ಮಾಂಚೊ ಫಳ್ ತೊ ಭೊಗ್ತಾ ಆನಿ ಆತಾಂ ತಾಚೆ ಸಾಂಗಾತಾ ತುಕಾಯೀ ಜಯ್ನಾಕ್ ಪಾವಯ್ನಾ. ವ್ಹಾ! ಜಾವ್ನ್ ತುಜೊ ಮಿತ್ರ್. ಆನಿ ತಾಚೆಂ ಆಯೊನ್ ತುಂವೀ ತಾಚ್ಯಾಚ್ ಮೆಟಾಂನಿ ಚಲೊಂಕ್ ಪಳೆಲೆಯ್. ಕರ್ ಆನಿ ಮರ್ ಹ್ಯೆ ಸಾಂಗ್ಲೆ ಪರಿ ತುಂವೆ ಕೆಲೆಯ್. ಆತಾಂ ಭೊಗ್!”

ಜೊನಾನ್ ಪಿಸ್ತುಲ್ ಉಬಾರ್ಲಿ.

“ನಾಕಾ, ದಮ್ಕಯ್ ನಾಕಾ. ಮ್ಹಾಕಾ ಜಿಂವೊವ್ಕ್ ಜಾಯ್!!”

ಚರಣ್‌ದಾಸ್ ದಿಂಬೈರ್ ಪಡ್ಲೊ. ಹಾತಾ ಥಾವ್ನ್ ರಗಾತ್ ವ್ಹಾಳೊನ್‌ಂಚ್ ಆಸ್ಲೆಂ.
 “ವ್ಹಯ್, ತುಕಾ ಜಿಂಕುಂವ್ಕ್ ಚಾಯ್ ಆನಿ ಹಾಂವೆ ಜಿಯೆಂವ್ಕ್ ನಚೊ, ನ್ಹಂಯ್?”
 “ಮ್ಹಾಕಾ ಮಾಘ್ ಕರ್. ದೇದಿಯಾಚ್ಯಾ ಸಾಂಗ್ಲಾಕ್ ಹಾಂವೆ ಕಾನ್ ದಿಲ್ಲ್ಯಾನ್
 ಆಶೆಂ ಜಾಲೆಂ.”

“ತರೀ ತೊ ತುಜೊ ಆಪ್ತ ಮಿತ್ರ್ ನ್ಹಂಯ್‌ಗೀ.....” ಹಾಸ್ಲೊ ಚೊನಾ.
 “ನ್ಹ.. ನ್ಹಂಯ್, ಹಾಂವ್ ತಾಕಾ ಆನಿ ಮೆಳ್ಳೊಂನಾ. ಮ್ಹಾಕಾ ಪುರೊ!.....”
 “ತೆಂ ಕಶೆಂ ಜಾಂವ್ಚೆಂ ಚರಣ್‌ದಾಸ್? ತಾಚ್ಯಾ ಸಾಂಗ್ಲಾಕ್ ಆಯ್ಕೊನ್ ಮ್ಹಾಕಾ
 ಲಗಾಡ್ ಕಾಡುಂಕ್ ಭಾಯ್ರ್ ಸರ್‌ಲ್ಲ್ಯಾ ತುಕಾ ಫಾವೊತಿ ಶಿಕ್ಷಾ ಮೆಳಾಜಾಯ್ ನ್ಹಂಯ್‌ಗೀ?
 ತುಜೆ ನಿಮ್ಮಿಂ ಮುಂಬಯ್ಲ್ಯಾ ಜಯ್ಲಾಂತ್ ಸ ಜಣ್ ಕುಸ್ತಾತ್ ನ್ಹಂಯ್‌ಗೀ. ತಾಂಚೆ
 ಪರಿಂಚ್ ತುಂವೆಂಯಿ ಕಿತ್ಯಾಕ್ ಜಯ್ಲಾಕ್ ವ್ಹಚೊಂಕ್ ನಚೊ!”

“ಉಪ್ಕಾರ್ ತುಜೊ ಮಿ. ಜೊನ್. ತಾಂಕಾಂಯೀ ಜಯ್ಲಾ ಥಾವ್ನ್ ಸೊಡ್. ತಾಂಕಾಂ
 ಜಾಲ್ಲೊ ಮಾನ್ ನಷ್ಟ್ ಹಾಂವ್ ಭರುನ್ ದಿತಾಂ!!”

“ಭಿಲ್ಕುಲ್ ನಾ ಚರಣ್‌ದಾಸ್. ಶಿಕ್ಷಾ ತಿ ಶಿಕ್ಷಾ ಸರ್ವಾಂಕ್ ಸಮಾನ್. ದುಸ್ರೆಂ ಆಯ್ಕ್,
 ತುಜೆ ಮೊಜೆ ಭೆಟ್ ಜಾಲ್ಲೆ ತೆದಾಳಾ ಥಾವ್ನ್ ತುಜೆ ಮೊಜೆ ಮಧೆಂ ಕಿತೆಂ ಉಲಣೆ ಜಾಲಾಂ
 ತೆಂ ಪೂರಾ ಆಮ್ಚಾ ಮುಂಬಯ್ಲ್ಯಾ ಆಫಿಸಾಂತ್ ಮುದ್ರಿತ್ ಜಾಲಾಂ. ಎಕಾದಾವೆಳಾ ತುಮಿ
 ಮ್ಹಾಕಾ ಲಗಾಡ್ ಕಾಡ್‌ಲ್ಲೊ ಜಾಲ್ಯಾರೀ ಬಚಾವ್ ಚಾತೆನಾಂತ್. ಫಾಲ್ಕಾಂ ಸಕಾಳಿಂ
 ಪೊಲಿಸ್ ಖೊಡೊ ಘೆವುನ್ ತುಜಾ ಘರಾ ಯೆತೆ!!”

ಜೊನಾನ್ ಶರ್ತಾ ಭಿತರ್ ಆಸ್‌ಲ್ಲೆಂ ಏಕ್ ಉಪಕರಣ್ ಕಾಡ್ನ್ ದಾಖಯ್ಲೆಂ.
 ಚರಣ್‌ದಾಸಾನ್ ತಕ್ಲೆ ಪಂದಾ ಫಾಲಿ!
 ತಾಕಾ ಮುಕ್ತಿ ವಾಟ್ ದಿಸ್ಲಿ ನಾ.
 ಧಯ್ರ್ ತಾಣೆ ಕಾಣ್‌ಲೆಂ ಜಾಲ್ಯಾರೀ, ತೆಂ ಗಳ್ಸುಂಕ್ ತೊ ಪಾವ್ಲೊ ನಾ.
 ಜಯ್ಲಾಕ್ ವ್ಹೆಚಿ ಸಂಗತ್‌ಚ್ ತಾಕಾ ಲಜೆಪಾಸ್ಚ್ ಕರುಂಕ್ ಲಾಗಿ.
 ದಿಂಬೈರ್ ಆಸ್‌ಲ್ಲೊ ತೊ ಧಂಯ್ಚ್ ಬಸ್ಲೊ.
 ತೆಣೆ ಜೊನ್ ಸೂರತ್ ಪೊಲಿಸ್ ಹೆಡ್‌ಕ್ವಾರ್ಟರ್‌ಪೋನ್ ಕರುಂಕ್ ಲಾಗ್ಲೊ.
 ಕರ್ ಆನಿ ಮರ್
 ಕಶಿ ಕರ್ನಿ ತಶಿ ಭರ್ನಿ.
 ಡೈಮೆಂಡ್ ಪ್ರಕರಣಾಂತ್ ಮೆಳ್‌ಲ್ಲೊ ಸಲ್ವಣೆ ವರ್ವಿಂ ಪ್ರತೀಕಾರಾಕ್ ಆಶೆವ್ನ್
 ದೇದಿಯಾನ್ ಕೆಲ್ಲೆಂ ಪ್ಲಾನ್ ಉಳ್ತೆಂ ರಾವ್‌ಲ್ಲೆಂ.

ತಾಚೆ ಸಾಂಗಾತಾ ಚರಣ್‌ದಾಸಾಕ್‌ಯೀ ಜಯ್ಲಾಕ್ ವ್ಹಚಾಜಾಯ್ ಪಡ್‌ಲ್ಲೆಂ.

ಹಾಂವ್ ಜಿವಂತ್ ಆಸಾಂ

- ಡೊಲ್ಫಿ ಕಾಸ್ಸಿಯಾ

ಯೆದೊಳ್ ಪರ್ಯಾಂತ್....

ರೆಕೆಲ್‌ಬಾಯಿಚೊ ಪೂತ್ ವಲ್ಲಿಕ್ ಮಿನೈಚಾ ತಿಪ್ಪಿದಾಚೆರ್ ಬುಬಯ್ಲಾ ಪೊಲಿಸ್ಸಾರಾಂನಿ
ಖೈದ್ ಕರುನ್ ವ್ಹರ್ತಚ್ ತಿಕಾ ಅಫಾತ್ ಜಾಲೊ. ಎಕ್ಲಿಚ್ ಧುವ್ ಸೆಲ್ಲಿಕ್ ಅನಾಥ್ ಕರುನ್
ತಿಣೆ ಹ್ಯಾ ಸಂಸಾರಾಕ್ ಆದೇವ್ನ್ ಮಾಗ್ಲೊ. ಪುಣ್ ಸೆಲ್ಲಿಚೊ ಮೋಗ್ ಕರ್ನಾ ಲುವಿನ್ ತಾಕಾ
ಸಾಂಡ್ಲೆಂನಾ. ತಿತ್ಕಾರ್ ಉದೆಲೊ ಸೆಲ್ಲಿಚಾ ಮಾವ್ಚ್ಯಾಚೊ ಪೂತ್ ಜೊಸ್ಲಿ ತ್ಯಾ ದಾರಾರ್!!

ಪುದೆಂ ವಾಚ್

ಚ್ಹಾಯೆಚೊ ಗ್ಲಾಸ್ ಹಾತಿಂ ಘೆತಾಂ ಮ್ಹಣ್ತಾನಾ ಸೆಲ್ಲಿ ಸೊಪ್ಯಾಕ್ ಆಯ್ಲೊ.

ಜೊಸ್ಲಿಕ್ ಪಳೆತಚ್ ತೆಂ ಆಯಿಲ್ಲೆ ವಾಚೆನ್ ಶೀದಾ ಭತರ್ ಗೆಲೆಂ.

ಜೊಸ್ಲಿಕ್ ಹೊ ಮಿಸ್ತರ್ ಕಸೊ ದಿಸ್ಲೊ.

ತರ್ಯಿ ಗ್ಲಾಸಾಂತ್ಲಿ ಚ್ಹಾ ಖಾಲಿ ಕರುಂಕ್ ತಾಣೆ ಘಳಾಯ್ ಕೆಲಿನಾ.

ಉಪ್ರಾಂತ್ ಜ್ಯೋರಾನ್ ದೋನ್ ಪಾವ್ಟಿಂ ದೆಂಕ್ ಕಾಡ್ತಚ್ ಗ್ಲಾಸ್ ದಿಂವ್ಚೆ ಖಾತಿರ್
ಸೆಲ್ಲಿಚಾ ಯೆಣ್ಯಾಕ್ ತೊ ರಾಕೊನ್ ರಾವ್ಲೊ.

ಪಾಂಚ್ ಮಿನುಟಾಂ ಉತರ್ಲಿಂ ತರ್ಯಿ, ಸೆಲ್ಲಿ ಆಜೂನ್ ಭಾಯ್ರ್ ಯೇಂವ್ಕ್ ನಾತ್‌ಲ್ಲೆಂ
ಪಳೆವ್ನ್ ತೊ ರಾಂಧ್ರಾ ಕುಡಾಕ್ ಗೆಲೊ.

ಥಂಯ್ಸರ್ಯಿ ತಾಕಾ ಸೆಲ್ಲಿ ದಿಸ್ಲೆಂನಾ.

ಗ್ಲಾಸ್ ಕಡಾಯೆಂತ್ ದವರ್ತಾಂ ಮ್ಹಣ್ತಾನಾ ತಾಚಾ ಉಚ್ಚ್ಯಾ ಪಾಯಾಕ್ ಕಿತೆಂಗೀ ತೊಪ್ಲೆಂ.

ಗ್ಲಾಸ್ ಮೆಚಾರ್ ದವರುನ್ ತೊ ಬಾಗ್ತಾಲೊ.

ತಾಳು ಪಾಯಾ ಪಂದಾ ಎಕ್ ಖೊಂವ್ಕ್ ತೊಪ್‌ಲ್ಲಿ, ತಾಣೆ ಹಿ ಹಳ್ಳಾಯೆನ್ ಕಾಡ್ಲಿ.

ಉಪ್ರಾಂತ್ ಕಿತೆಂಗಿ ಚಿಂತುನ್, ಕಡಾಯೆಂತ್ ಶಿಂಪ್ತಾಲ್ಲ್ಯಾ ಹೆರ್ ಖೊಂವ್ಚಿಂ ಮಥೆಂ
ಉಡಯ್ಲೊ.

ಸೆಲ್ಲಿಚಿ-ಆಯ್ಕಿ ಚಾಲ್ ಪಳೆವ್ನ್ ತೊ ಸಗ್ಳೊಚ್ ಘುಸ್ಪಡ್‌ಲ್ಲೊ.

ತಾಚೆ ವಿಶಿಂ ಚಿಂತುನ್ ತೊ ಭಾಯ್ರ್ ಯೆತಾನಾ, ಸೆಲ್ಲಿ ಕುಡಾಂತ್ ಬಾಂಕಾರ್ ಬಸೊನ್
ರಡ್ತಾಲೊ.

ಜೊಸ್ಲಿಕ್ ಹೆಂ ವಿಚಿತ್ರ್ ದಿಸ್ಲೆಂ.

ತೊ ಥಂಯಿಂಚ್ ಹುಂಬ್ರಾರ್ ರಾವೊ.

ಜೊಸ್ಸಿಚೆಂ ಯೆಣೆ ಸೆಲ್ಲಿಕ್ ಕಳಿತ್ ಜಾಲೆಂ ತರ್ಯಿ, ತಾಣೆ ತ್ಯೆ ಕುಸಿನ್ ಗುಮಾನ್ ದಿಲೆಂನಾ.

ಜೊಸ್ಸಿನ್ ಏಕ್ ಮೆಟ್ ಭಿತರ್ ದವರ್ತಾ ಮ್ಹಣ್ತಾನಾ ಸೆಲ್ಲಿ 'ಸಟಿಕ್' ಕರ್ನ್ ಎಕಾಚ್‌ಫರಾ ಉಭೆಂ ಜಾಲೆಂ. ತ್ಯಾಚ್ ವೆಗಾನ್ ಜೊಸ್ಸಿನ್ ಆಪೊ ಮುಖಾರ್ ದವರ್‌ಲ್ಲೊ ಉಜೊ ಪಾಯ್ ವಾಟಿಂ ಪೊಡುನ್, ತೊ ಸಂಪೂರ್ಣ್ ಕುಡಾ ಭಾಯ್ರ್ ರಾವೊ.

ಶಿತ್ಲಾರ್ ಸೆಲ್ಲಿ ಬಾಂಕಾರ್ ಗಳೆಂ.

ಜೊಸ್ಸಿಕ್, ಸೆಲ್ಲಿಚೆಂ ಹೆಂ ವರ್ತನ್ ಪಳೆವ್ನ್ ಹಾಸೊಂಕ್ ಆಯ್ಲೆಂ ತರ್ಯಿ, ತಾಣೆ ತಾಕಾಚ್ ಸಾಂಬಾಳ್ತೆಂ ಪ್ರಯತ್ನನ್ ಕೆಲೆಂ.

"ಕಿಂತೆ ಜಾಲೆಂ ಸೆಲ್ಲಿ?"

ಮೃದು ಆನಿ ದಯಾಳಾಯೆಚಾ ಸ್ವರಾನ್ ಜೊಸ್ಸಿನ್ ಸಫಾಲ್ ಕೆಲ್ಲೆಂಚ್, ಸೆಲ್ಲಿ ಅನಿಕ್‌ಯಿ ಮುರ್ಗಟೊನ್ ಬಾಂಕಾಚಾ ಎಕಾ ಮುಲ್ಕಾಕ್ ಪೊಂದಾಲೆಂ.

"ಪೊಟಾಂತ್ ಚಾಬ್ತಾ? ವ...."

"ಮ್ಹಾಕಾ ಪಿಶೆಂ ಲಾಗ್ಲಾಂ"- ಪಯಿಲ್ಲ್ಯ ಪಾವ್ಲಿಂ ಆಪ್ಲಾಲಾಗಿಂ ಸೆಲ್ಲಿ ಉಲೆಯ್ತಾನಾ ಜೊಸ್ಸಿಚೆ ದೊಳೆ ತಶೆಚ್ ಉಗ್ತೆ ಉರ್ದೆ.

ತೊ ಸಾರ್ಕಾ ಸ್ವಿಮಿಟಾಕ್ ಯೆತಾನಾ, ಸೆಲ್ಲಿ ಕುಡಾಂತ್ ತಾಕಾ ದಿಸ್ಲೆಂ ನಾ.

ಉಪ್ರಾಂತ್ ಚಡಿತ್ ವೇಳ್ ತೊ ಥಂಯ್ ರಾವೊ ನಾ.

ಕೇಸ್-ಬಿ ಉಗವ್ನ್, ನೈಸ್‌ಲೆಂ ವಸ್ತುರ್ ಫಾಪ್ತೆಂ. ತರ್ಯಿ ತಾಕಾ, ಆಪ್ಲೆ ನೈಸ್‌ಲ್ಲಿ ಲುಂಗಿ ಬರಿ ದಿಸ್ಲಿನಾ ದೆಕುನ್ ಆಪ್ಲ್ಯಾ ಪೊತ್ಯಾಂತ್ಲೆಂ ಏಕ್ ಪ್ಯಾಂಟ್ ಕಾಡುನ್ ಕಷ್ಟಾನಿ ಪೆಂಕ್ಟಾ ವಯ್ರ್ ಖಿಳಾಯ್ಲೆಂ.

ಉಪ್ರಾಂತ್ ಮಿರಿಯೊ ಪಡ್‌ಲ್ಲೆ ಕಡೆನ್ ದೋನ್‌ಯಿ ತಾಳು ಹಾತಾಂನಿ ಇಸ್ತಿ ಪೊಡ್ಲಿ. ಥಂಯ್ರ್ ಪ್ಯಾಂಟ್ ಮ್ಹೆಳ್ಳೆಂ ಶಿವಾಯ್ ಮಿರಿಯೊ ಮಾಚ್ಚಾಲ್ಯೊ ನಾಂತ್.

ಧರ್ಣ್ ಪ್ರಾಸ್ ಸಾಧಾರಣ್ ಸ ಇಂಚಾಂ ವಯ್ರ್ ಪ್ಯಾಂಟಾಚೆ ಪಾಯ್ ಉಮ್ಮಾಳ್ತಾಲೆ.

ಎಕಾ ಪಾಯಾಚಿಂ ಸುತಾಂ ಥಂಯ್ ಹಾಂಗಾ ತುಟೊನ್ ಸಾಧಾರಣ್ ಏಕ್ ಇಂಚ್ ಚಡಿತ್ ಲಾಂಬಾಯ್ ತ್ಯಾ ಪಾಯಾಕ್ ಮೆಳ್‌ಲ್ಲಿ.

ದಾವ್ಯಾ ಪಾಯಾಚಾ ಪೊಟ್ಕಾಲ್ಯಾಗಿಂ ಚ್ಯಾರ್ ಇಂಚಾಂ ಲಾಂಬಾಯೆಚೆಂ ಅಸ್ತವ್ಯಸ್ತ್ 'ಒಪರೇಶನ್' ಜಾಲ್ಲೆಂ.

ಇತ್ಲ್ಯಾ ಪಯ್ಲಿ ತೆಂ ಪ್ಯಾಂಟ್ ಶಿರ್ಕಾವ್ನ್ ಜಾತಾನಾ ಜೊಸ್ಸಿನ್ ಸೊಡ್‌ಲ್ಲೊ ಸುಸ್ಕಾರ್, ಸರ್ತಿಲ್ಯಾ ಜನಲಾ ಥಾವ್ನ್ ಹೆಂ ಸರ್ವ್ ತೀಳ್ ಪಳೆಂವ್ಚಾ ಸೆಲ್ಲಿಕ್ ಹಾಸೊ ಹಾಡುಂಕ್ ಸಕ್ಲೊ.

ಪಾಲಂವ್ ತೊಂಡಾಕ್ ಬಳಾನ್ ಚಿಡ್ಕಾವ್ನ್ ಧರುನ್ ಆವಾಜಾವಿಣೆ ತೆಂ ಹಾಸ್ಲೆಂ.

ದೋನ್ ಮಿನುಟಾಂ ವರೆಗ್ ಹೊ ಹಾಸೊ ಲಾಂಬ್ತಾನಾ, ಪುರಾಸಾಣೆನ್ ಜೊಸ್ಸಿ ಬಾಂಕಾರ್ ಬಸ್ಲೊ.

ತಿತ್ತಂಚ್!

'ಟಪ್' ಅವಾಚಾ ಬರಾಬರ್ ಬಿಂಚೊಗೀ ಏಕ್ ಧೊವೊ ಬುತಾಂವ್ ಉಸೊನ್ ಸೊಪ್ಪಾ ವಯ್ಲಾ ಮೆಟಾಂಲಾಗಿಂ ಸಾತ್-ಆಟ್ ಭೊಂವಾಡೆ ಕಾಡುನ್ ವೊವೊಚ್ ನಿದ್ಲೊ.

ಆತಾಂ ಸೆಲ್ಲಿಕ್ ಹಾಸೊ ತಡ್ಪುಂಕ್ ಸಕಾನಾಸ್ತಾಂ ಪಾಲಂವ್ ತಸೊಚ್ ತೊಂಡಾಕ್ ಚಿಡ್ಯಾವ್ನ್ ಧರುನ್ ರಾಂದ್ಲಾ ಕುಡಾಕ್ ಧಾಂವೊ.

ತೆಂ ಧಾಂವ್ತಾನಾ ಜಾಲ್ಲ್ಯಾ ಆವಾಜಾಕ್ ಘುಂವೊನ್ ಪಳೆಚಾಯ್ ಮ್ಹಳ್ಳಿ ವೊಡ್ಲಿ ಜೊಸ್ಲಿ ಥಂಯ್ ಉದೆಲಿ ತರ್ಯಿ, ತಾಚಾ ಪ್ಯಾಂಟಾನ್ ತ್ವಾಕಾ ತೊ ಆವ್ಕಾಸ್ ದಿಲೊನಾ.

ತೊ ಹಳ್ಳಾಯೆನ್ ಉಜೊ ರಾವೊ. ಆನಿ ನಿಧಾನ್ ತಾಣೆ ತೊ ಉಸಾಳ್ಲೊ ಬುತಾಂವ್ ಮಿಂಚ್ಲೊ. ಆನಿ ತಾಚೊ ಜಾಗೊ ಪ್ಯಾಂಟಾಚೆರ್ ಸೊಧ್ಲೊ.

ಆತಾಂ ಪ್ಯಾಂಟ್ ತಾಕಾ ಚಿಕ್ಕಿ ಸದಿಳ್ ಜಾಲ್ಲೆಂಬಿ ಭೊಗ್ಲೆಂ.

ತಾಕಾ ಚಿಕ್ಕಿ ಸಮಧಾನ್ ಜಾಲೆಂ.

ಏಕ್ ಮೇಟ್ ಮುಖಾರ್ ಕಾಡಿಚಾಯ್ ತರ್, ಪ್ಯಾಂಟ್ ವೊಳೊ ಪೆಂಕ್ಡಾ ಥಾವ್ನ್ ಚಿಕ್ಕಿ ನಿಘಾಲ್ಲೆಂಬಿ ತಾಕಾ ಭೊಗ್ಲೆಂ.

ತಾಣೆ ಪ್ಯಾಂಟಾಚಾ ಪೆಂಕ್ಡಾ ವಯ್ಲೆ ಪಟ್ಟೆಚೆರ್ ಹಾತ್ ಭೊಂವಾಯ್ಲೊ.

ಪೆಂಕ್ಡಾ-ಪಟ್ಟೆ, ಮಧೆಂ ಬುತಾಂವಾಚೊ ಬುರಾಕ್ ರಿತೊ ಆಸ್ಲೊ.

ಹಾತಾಂತ್ಲೊ ಬುತಾಂವ್ ತಾಣೆ ನಿರಾಶೆನ್ ಪಳೆಲೊ.

ಸೆಲ್ಲಿಲಾಗಿಂ ಸುವಿ-ಸುತ್ ವಿಚಾರ್ಲೆತ್ ಮ್ಹಳ್ಳಾರ್ಯಿ ನಾ-ಮಿರಿ. ತೆಂ ಕಾಂಯ್ ರಾಗಾನ್ ಉಲವ್ನ್, ಸೆಚಾರ್ಪಾಂಕ್ ಎಕ್ಟಾಂಯ್ ಕರಿತ್, ಆಪ್ಲೆ ಯೆವ್ಲಿಲ್ಲೆಂ ಯೋಜನ್ ಸಗ್ಲೆಂ ಉದ್ಕಾಂತ್ ಮೀಟ್ ಕರ್ಗಾಲ್ಲೆ ಎರಿ ಕರ್ಗೊನ್ ವ್ಹಚಾತ್ ಮ್ಹಳ್ಳಾ ಭಿಯಾನ್, ತಾಣೆ ತೊ ಬುತಾಂವ್ ಪರತ್ ಪ್ಯಾಂಟಾಚಾ ಬೊಲ್ಪಾಂತ್ ಚಿಪ್ಲೊ ಆನಿ ಸೊಪ್ಕಾರ್ ಉಮ್ಕಾಳ್ಲೊ. ಏಕ್ ನಾಡೊ ತುಟವ್ನ್ ಆರ್ನುನ್ ಪೆಂಕ್ಡಾಕ್ ಬಾಂಧ್ಲೊ.

ತಾಚಿ ವಯ್, ಆಪ್ಲೆಂ ಶರ್ಟ್ ಬರೆಂ ಕರುನ್ ಫಾಪ್ಲನ್ ಸೊಡಯ್ಲೆಂ.

ಉಪ್ರಾಂತ್ ಪರತ್ ಕೇಸ್ ಪಾಟಿಂ ಕೆರುನ್, ಮಿಶ್ಯಾಂಚೆರ್ ದೋನ್ ಪಾವ್ಟಿಂ ಬೊಟಾಂ ಬೆಳೆವ್ನ್, ವಾಯಾಂಕ್ ಪ್ಲಾಸ್ತಿಕಾಚಿಂ ಕಡ್ತಾರಾಂ ಶಿರ್ಕಾವ್ನ್ ತೊ ಮೆಟಾಂಲಾಗಿಂ ಪಾವೊ.

"ಸೆಲ್ಲೆ, ಹಾಂವ್ ಧನ್ಯಾರಾಂ ಜೆವ್ಣಾಕ್ ಆಸ್ಲೊನಾ. ಪುಣ್ ರಾತಿಂಮ್ಹಾಕಾ ಜೆವಣ್ ದವರ್. ಸುಮಾರ್ ಸಾತ್ ವೊರಾರ್ ಯೆತಾಂ."

ತೊ ದೋನ್ ಕದಮಾಂ ಮುಖಾರ್ ಗೆಲೊ ಆನಿ ತಸೊಚ್ ಪಾಟಿಂ ಆಯ್ಲೊ.

ಪೊತ್ಕಾಂತ್ಲಿ ತುಮಾಲ್ಯಾಚಿ ಪೊಟ್ಟಿ, ಪ್ಯಾಂಟಾಚಾ ಬೊಲ್ಪಾಂತ್ ಬಲಾತ್ಕಾರಾನ್ ಚಿಪ್ಪುನ್ ತೊ ಭಾಯ್ ಚಿಮ್ತಾಲೊ.

ಜೊಸ್ಲಿಚೊ ಆಟ್- ನೇಟ್ ಪಳೆವ್ನ್ ಸೆಲ್ಲಿ ಪೊಟ್ ಭರ್ನ್ ಹಾಸೊ ತರ್ಯಿ, ತಾಣೆ ಆಪ್ಲಾ ಘರಾಚ್ ತಂಬು ಮಾರ್ಲೊ ಇರಾದೊ ಕಸಲೊ ಮ್ಹಳ್ಳೊ ಸಮ್ಜೊಂಕ್ ಸಕಾನಾಸ್ತಾಂ ತೆಂ ಚಿಕ್ಕಿ

ವಿರಾರ್ ಜಾಲಂ.

ಲುವಿಲಾಗಿಂ ತೊ ಉಲಯಿಲ್ಲಿ ರೀತ್ ತಾಕಾ ಭೋವ್ ಚಡ್ ದೂಖ್ ದೀಂವ್ಕ್ ಸಕ್‌ಲ್ಲಿ. ಲುವಿನ್ ಸೈರಾಣ್ ಸಾಂಬಾಳ್‌ಲ್ಲ್ಯಾನ್ ಕಾಲ್ಚೊ ರಾತಿಂ ಗಲಾಟೊ ಜಾಲೊನಾ ಮ್ಹಳ್ಳೆಂ ವಿಣ್ಲೆಂ ಸತ್ ಸೆಲ್ಲಿಚಾ ದೊಳ್ಯಾಂ ಹುಜ್ರಿಂ ಆಜೂನ್ ಝಳ್ಕಾತಾಲೆಂ.

ಜೊಸ್ಸಿಕ್ ಹಾಂಗಾ ಥಾವ್ನ್ ಕಶೆಂ ನಿಕ್ಯಾಂವ್ಚೆಂ ಮ್ಹಳ್ಳೆಂ ಸವಾಲ್ ತಾಕಾ ಆತಾಂ ಧೊಸುಂಕ್ ಲಾಗ್ಲೆಂ.

ಜೊಸ್ಸಿ ಅಸೊಚ್ ಲುವಿಲಾಗಿಂ ಕೆಂದ್ಲಾ ಉತ್ರಾಂನಿ ಉಲಯ್ ತರ್, ಆಪ್ಲ್ಯಾ ಜಿವಿತಾಚೆರ್ ಆನ್ಯೇಕ್ ಬಳಾಧಿಕ್ ಕುರಾಡಿಚೊ ಮಾರ್ ಬಸ್ತಲೊ ಮ್ಹಳ್ಳೆಂ ಭೈಂ ಸೆಲ್ಲಿಕ್ ಭೆಷ್ಟಾಂವ್ಕ್ ಲಾಗ್‌ಲ್ಲೆಂ.

ವಿಕಾ ಮನ್ಯಾಚೆಂ ಸೈರಾಣ್ ಕಿತ್ಲೆಂ ಆಸಾ ಮ್ಹಣ್ ತುಕುನ್ ಪಳೆಂವ್ಚೆಂ ಭೋವ್‌ಚ್ ಮಾರಕಾರ್ ಆನಿ ಅಪಾಯಾಚಿ ಕರ್ನಿ. ಬರ್ಕಾ ಮನಾಚಾ ಮನ್ಯಾಚೆಂ ಸೈರಾಣ್ ಚುಕಾತ್ ತರ್, ತಾಚೆ ಥಾವ್ನ್ ಖಿಂಚ್ಚೆ ರಿತಿಚೆಂ ಅಕ್ರಮಣ್ ಜಾಯ್ತ್ ಮ್ಹಳ್ಳೆಂ ಕೊಣಾಕ್‌ಚ್ ಸಾಂಗೊಂಕ್ ಜಾಯ್ನಾ. ಕಿತ್ಯಾಕ್ ತಿಚ್ ವ್ಯಕ್ತಿ ನೆಣಾ ತ್ಯಾ ರಾಗಾಚಾ ಆವೇಶಾಂತ್ ಆಪುಣ್ ಕಿತೆಂ ಕರ್ತಾಂ ಮ್ಹಣೊನ್.

ಹೆಂ ಸೆಲ್ಲಿ ಜಾಣಾ ಆಸ್‌ಲ್ಲೆಂ. ತ್ಯಾಚ್ ದೆಕುನ್ ತಾಣೆ ಕಾಲ್ಚೊ ರಾತಿಂ ಲುವಿಕ್ ಸಮಧಾನ್ ಕರುನ್ ಪಾಟಿಂ ಧಾಡ್‌ಲ್ಲೊ. ನ್ಹಂಯ್ ತರ್ ಹರ್ಶೆಂ ಆಟ್ ವೊರಾಂ ಪರ್ಯಾಂತ್ ತೊ ಸೆಲ್ಲಿ ಲಾಗಿಂ ಉಲವ್ನ್ ಬಸ್ತಾಲೊ.

ಆತಾಂ ಸೆಲ್ಲಿ ಚಿಂತುಂಕ್ ಪಡ್ಲೆಂ, ಸಾಂಜೆಚೆಂ ಅನ್ವಾರ್ ಕಶೆಂ ಚುಕಂವ್ಚೆಂಗೆ ಮ್ಹಣ್.

ಜೊಸ್ಸಿನ್ ಘರಾ ಪಾಟಿಂ ಯೆಂವ್ಚಾ ಪಯ್ಲೆಂ ಲುವಿ ಯೇತ್ ತರ್, ಬರೊ ಉಪಾಯ್ ಸೊಧುನ್ ಹೆಂ ಅನ್ವಾರ್ ಚುಕವ್ಚೆತ್ ಮ್ಹಣ್ ದಿಸ್ಲೆಂ ಸೆಲ್ಲಿಕ್ ಆನಿ ತೆಂ ದೆವಾಲಾಗಿಂ ಹ್ಯಾ ಖಾತಿರ್ ಪರಾತ್ರಿಲಾಗ್ಲೆಂ.

ಕಸೊಯಿ ಧನ್ವಾರ್ ಉತ್ರೊನ್ ಸುರ್ಯೊ ಚಿಕ್ಲೆ ಥಂಡ್ ಜಾವ್ನ್ ಆಯ್ಲೊ.

ಇಸ್ರೊಲಾಕ್ ಗೆಲ್ಲಿಂ ಭುರ್ಗಿಂ ಪಾಟಿಂ ಆಯ್ಲೊ.

ಲುವಿಚಾ ಯೆಣ್ಯಾಕ್ ರಾಕೊನ್ ರಾವೊನ್ ಸೆಲ್ಲಿನ್ ಉದಾಕ್ ಭರ್ಚೆಂ ಕಾಮ್ ಆಖೇರ್ ಕರುನ್ ರಾಂದ್ಲಾ ಕಾಮಾಚಿ ಸುರ್ವಾತ್ ಕೆಲಿ.

ತಶೆಂ ಅಶೆಂ ಮ್ಹಣ್ತಾನಾ ಸೊಪ್ಯಾರ್ ಕೊಣ್‌ಗೆ ಆಯಿಲ್ಲೊ ಆವಾಜ್ ಆಯ್ತಾಲೊ ಸೆಲ್ಲಿಕ್. ತಾಂದುಳ್ ನೆರಾಂವ್ಚೆಂ ರಾವವ್ನ್ ತಾಣೆ ಭಾಯ್ರ್ ಪಳೆಲೆಂ. ತಾಕಾ ಕೊಣ್‌ಯಿ ದಿಸ್ಲೊನಾ.

ಆಪ್ಲ್ಯಾಕ್ ಜೋಪ್ ಮ್ಹಣ್ ಚಿಂತುನ್ ತೆಂ ಪರತ್ ತಾಂದುಳ್ ನೆರಾಂವ್ಕ್ ಲಾಗ್ಲೆಂ.

ತಿತ್ಲಾರ್ ಬಾಂಕಾಚೊ ಆವಾಜ್ ಆಯ್ತಾನಾ ತಾಣೆ ಪರತ್ ಭಾಯ್ರ್ ತಿಳೆಂ. ತಾಚೆಂ ತೊಂಡ್ ವಿಕಾಚ್‌ಫರಾ ಪರ್ಜಳೆಂ. ದೆವಾನ್ ತಾಚೆಂ ಮಾಗ್ಲೆ ಆಯ್ತಾಲೆಂ. ಲುವಿ ತಾಚೆ ಸಮೊರ್ ಉಟೊ ಜಾಲ್ಲೊ.

ಆಪ್ಲೊ ಅವಸ್ಥಾರ್

ರಾಂದ್ರಾ ಕುಡಾಚಿ ದಾರಾಲಾಗಿಂ ಉಭೊ ಆಸ್‌ಲ್ಲ್ಯಾ ಲುವಿಕ್ ಪಳೆವ್ನ್ ಸೆಲ್ಲಿ ಮಧುರ್ ಹಾಸೊ ಹಾಸೊ.

ಹರ್ಶೆಂಚೆಬರಿ ಲುವಿಚಿ ಮುಖಿಮಳಾ ವಯ್ರ್ ಕಳಾ ದೆಖ್ಚಿನಾ ಸೆಲ್ಲಿನ್.

ತರ್ಯಿ ತೊ ದಾವೊಂತಾಕ್ ವಯ್ರ್ ಆಧಾರುನ್ ಸೆಲ್ಲಿಕ್ ಪಳೆವ್ನ್ ರಾವೊ.

ಸೆಲ್ಲಿನ್ ಲುವಿಕ್ ಕಾಫಿ ದಿಲಿ.

ಯಾಂತ್ರಿಕ್ ರಿಕಿನ್ ಕಿ ಘೆವ್ನ್ ಲುವಿ ಪಿಯೆಲೊ.

“ಕಿತೆಂ ಭಲಾಯ್ಕಿ ಬರಿ ನಾಂವೆ?”

“ಫಡ್ ಆಸಾ”- ಗ್ಲಾಸ್ ಪಾಟಿಂ ದಿತಾನಾ ಜೇವ್ ನಾತ್‌ಲ್ಲ್ಯಾ ತಾಳ್ಯಾನ್ ಉದ್ಗಾರ್ಲೊ.

“ಅನಿ ಕಿತೆಂ ತುಂ ಆಜ್ ಏಕ್ ಥರ್ ಕರ್ತಾಯ್?”

ಸೆಲ್ಲಿಚಿ ಹ್ಯಾ ತೆಲ್ಲ್ಯಾ ಸವಾಲಾಕ್ ಲುವಿನ್ ಜವಾಬ್ ದಿಲಿನಾ. ಫಕತ್ ಏಕ್ ಹುಂಕಾರೊ ಸೊಡ್ಲೊ.

ಕಿತ್ಲಾರ್ ನೆರಾವ್ನ್, ತಾಳೆ ಕಾಡುನ್ ನಿತಳ್ ಕೆಲ್ಲೊ ತಾಂದುರ್, ರಾಂದ್ರಿರ್ ಆಸ್‌ಲ್ಲೊ ಮೊಡೆಂತ್ ಗಳಯ್ಲೊ. ಅನಿ ಏಕ್ ಪಾವ್ಲಿಂ ತ್ಯಾ ಹುನ್ ಉದ್ಯಾಂತ್ ದೋಯ್ ಘುಂಘಾವ್ನ್ ವಯ್ರ್ ಮಾಂಡ್ ಧಾಂಪುನ್ ಸೆಲ್ಲಿ ಉಭೆಂ ಜಾಲೆಂ.

ತಶೆಂಚ್ ಪರತ್ ಚಕ್ರ ಬಾಗೊನ್ ಉಜೊ ಮುಖಾರ್ ಕರುನ್ ಲುವಿಕ್ ಪಳೆಲಾಗ್ಲೆಂ.

ಲುವಿ ಕುರಿಕ್ ಸರ್ತಾನಾ, ಸೆಲ್ಲಿ ಆಪ್ಲೆ ದೋನ್ಯೆ ಹಾತ್ ಪಾಲ್ತಾನ್ ಸಾಫ್ ಕರಿತ್, ರಾಂದ್ರಾ ಕುಡಾ ಧಾವ್ನ್ ಘಾಯ್ರ್ ಆಯ್ಲೆಂ.

ಲುವಿನ್ ತುಜೊ ಹರ್ಶೆಂಚೆಬರಿ ಪಾಟ್ಲಾವ್ ಕೆಲೊ.

ಸೊಪ್ಕಾಳಾಗಿಂ ಪಾವ್ತಾನಾ ಸೆಲ್ಲಿನ್ ಆಪ್ಲಾ ಕುರಿನ್ ದಾವೊ ಹಾತ್ ಪೊಡ್ತಾಯ್ತಾನಾ, ಲುವಿ ಮುಖಾರ್ ಸರ್ದೊ.

ಲ್ಯಾಂಪಾಚಿ ವಾತ್ ಚಿಕ್ಲೆ ವಯ್ರ್ ಕರುನ್ ತಾಣೆ ಲ್ಯಾಂಪ್ ಪೆಟಯ್ಲೊ. ಉಪ್ರಾಂತ್ ಹಾತಾಂಕ್ ಕಾಡಿಯಾಂ-ಪೇಟ್ ಸೆಲ್ಲಿಕ್ ದಿಲಿ.

ಲುವಿಚೆರ್ ಕೃತಜ್ಞತೆಚಿ ಏಕ್ ನದರ್ ಜೊಕುನ್ ತೆಂ ಸಾಲಾಕ್ ಚಮ್ಕಾಲೆಂ.

ಸಾಲಾಂತ್ ಪ್ರಕಾಸ್ ಭರ್ತಚ್ ತೆಂ ಸೊಪ್ಕಾಕ್ ಆಯ್ಲೆಂ.

ಖಾಡ್ಯಕ್ ಹಾತ್ ತೆಂಕುನ್ ಲುವಿ ಬೆಚಾರಾಯೆನ್ ಬಸೊನ್ ಆಸ್‌ಲ್ಲೊ ಪಳೆವ್ನ್ ಸೆಲ್ಲಿಕ್ ಕಿತೆಂಶೆಂ ಜಾಲೆಂ.

ತಾಚಿ ದೊಳೆ ಪಾವೆಲೆ.

ದಾವೊಂತಾಲಾಗಿಂ ರಾವೊನ್ ತಾಣೆ ಲುವಿಕ್‌ಚ್ ಪಳೆಲೆಂ ಥೊಡ್ಯಾ ವೆಳಾಕ್. ತರ್ಯಿ ಲುವಿ ಥಂಯ್ ಕಸಲೆಂಚ್ ಬದ್ಲಾವ್ ಜಾಲೆನಾ. ಸೆಲ್ಲಿಕ್ ತಡ್ಕಾಲೆನಾ.

“ತುಕಾ ಆಜ್ ಕಿತೆಂ ಜಾಲಾಂ, ಲುವಿ?” ದುಃಖಾಭರಿತ್ ತಾಳ್ಯಾನ್ ಲುವಿನ್ ಖಾಡ್ಯಕ್ ಪೊವಯೆಲ್ಲೊ ಹಾತ್ ಆಪ್ಲ್ಯಾ ದಾವ್ಯಾ ಹಾತಾನ್ ಪೊಡುನ್ ವಿಚಾರ್ಲೆಂ ಸೆಲ್ಲಿನ್.

ಲುವಿನ್ ಜವಾಬ್ ದಿಲಿನಾ, ಬಗಾರ್ ತಾಣೆ ಸೆಲ್ಲಿಕ್‌ಚ್ ಪಳೆವ್ನ್ ನಾಕಾನ್ ಜ್ಯೋರಾನ್ ಹುಂಕಾರೊ ಸೊಡ್ಲೊ.

“ಉಲಯ್ ಲುವಿ.” ಸೆಲ್ಲಿನ್ ಪರತ್ ಲುವಿಕ್ ಕುಟ್ಟಿಲೊ.

“ಕಾಯ್ ನಾ...”

“ಆನಿ ತರ್ ಕಿತ್ಯಾಕ್ ಉಲಯ್ತಾಯ್?”

“ಉಲಯ್ತಾಂ ವ್ಹಂಯ್?”

“ವ್ಹಯ್, ಮೊನ್ಯಾ ದೆಂವ್ಕಾರಾಬರಿ ಪೊಗೊಚ್ ಯೆವ್ನ್ ಬಸ್ತಾಯ್.”

“.....” ಲುವಿನ್ ರಾಗಾನ್ ಸೆಲ್ಲಿಕ್ ಪಳೆಲೆಂ. ತ್ಯಾಚ್ ವಗ್ತಾ ಸೆಲ್ಲಿಚಾ ದೊಳ್ಯಾಂತ್ಲೆಂ ಏಕ್ ಥೆಂಚೊ ದುಃಖ್ ತಾಚಾ ಪೊಲ್ಕಾರ್ ಪಡ್ಲೆಂ.

ಲುವಿಚೆಂ ಭಗ್ತಾಂ ಎಕಾಚ್‌ಫರಾ ರೂಪ್ ಬದ್ಲಂಕ್ ಲಾಗ್ಲಿಂ.

ತಾಣೆ ದಾವ್ಯಾ ಹಾತಾನ್, ಆಪ್ಲ್ಯಾ ದಾವ್ಯಾ ಪೊಲ್ಕಾಚೆರ್ ನಿಧಾನ್ ಚರೊನ್ ವ್ಹೆಚಾ ಹುನೊನಿ ದುಃಖಾ ಥೆಂಬ್ಯಾಕ್ ಥಾಂಬಯ್ಲೆಂ.

ಉಪ್ರಾಂತ್ ಭಿಜ್‌ಲೆಂ ಆಪ್ಲ್ಯಾ ದಾವ್ಯಾ ಹಾತಾಚೆಂ ದುಸ್ರೆಂ ಬೊಟ್ ಪಳೆವ್ನ್ ತಾಣೆ ಆಪ್ಲಿ ನದರ್ ಸೆಲ್ಲಿಚೆರ್ ವರ್ಗಾಯ್ಲಿ.

ಸೆಲ್ಲಿ ಆಜೂನ್ ರಡ್ತಾಲೆಂ.

ಲುವಿನ್ ಆಪ್ಲೆ ದೊಳೆ ಧರ್ಣೆಚೆರ್ ಚರಯ್ಲೆ.

ತರ್‌ಯಿ ಸೆಲ್ಲಿಚೆಂ ರಡ್ಲೆ ರಾವ್ಲೆಂನಾ.

ನಿರ್ವೊಗ್ ನಾಸ್ತಾಂ ಲುವಿನ್ ಸಬಾರ್ ತೆಂಪಾನ್ ಸೆಲ್ಲಿಚೊ ಉಜ್ವೊ ಹಾತ್ ಆಪ್ಲ್ಯಾ ಉಜ್ವೊ ಹಾತಾಂತ್ ಘೆತ್ಲೊ.

ಸೆಲ್ಲಿನ್ ನೆಗಾರ್ ಕೆಲೆನಾ.

ಲುವಿನ್ ಸಂಜ್ಞಾ ಕೆಲಿನಾ ತರ್‌ಯಿ, ತೆಂ ಲುವಿಚ್ಯೆ ಬಗ್ಲೆಕ್ ಯೆವ್ನ್ ಬಾಂಕಾಚಾ ಪೊಂತಾರ್ ಬಸ್ಲೆಂ.

ಪುಣ್ ತಾಚೆಂ ತೆಂ ರಡ್ಲೆ ಲುವಿಚೆಂ ಸಿಂತಿಮೆಂತಾಂ ಹಾಲಂವ್ಕ್ ಸಕ್ಲೆಂ. ತೊ ಅಸಹಾಯಕ್ ಜಾವ್ನ್ ಚಡ್ಲಡೊಂಕ್ ಲಾಗ್ಲೊ.

“ಕಿತ್ಯಾಕ್ ರಡ್ತಾಯ್?”

ಸೆಲ್ಲಿನ್ ಜವಾಬ್ ದಿಲಿನಾ, ಬಗಾರ್ ತಾಚಾ ರಡ್ಲ್ಯಾಚೊ ವೇಗ್ ಆನಿಕ್‌ಯಿ ಚಡ್ಲೊ.

“ಬರೆಂ, ತುಂಚ್ ರಾವ್, ಹಾಂವ್ ಚೆಲ್ಲೊಂ.” ತೊ ಎಕಾಚ್‌ಫರಾ ಉಬೊ ಜಾತಾನಾ, ದುಃಖಾಂನಿ ಭಿಜ್‌ಲ್ಲ್ಯಾ ದಾವ್ಯಾ ಹಾತಾನ್ ಲುವಿಚೊ ಉಜ್ವೊ ಹಾತ್ ಧರುನ್, ತಾಚಿ ಚಾಲ್ ರಾವಯ್ಲಿ ಸೆಲ್ಲಿನ್.

ಲುವಿನ್ ರಾಗಾನ್ ಸೆಲ್ಲಿಕ್ ಪಳೆಲೆಂ.

ದುಃಖಾಂನಿ ಸಗ್ಲೆ ಭಿಜೊನ್ ಸುಜ್‌ಲೆ, ಬರ್ಮತ್ ಪಾಚಾರ್ಲೆ ತೆ ಲ್ಹಾನ್ ದೊಳೆ ಪಳೆತಪ್

ಉವಿ ಥಂಯ್ ಬದ್ಲಾಪ್ ಜಾಲೆಂ.

‘ಮ್ಹಾಕಾ ಸಾಂಡುನ್ ವ್ಹಚಾನಾಕಾ’ ಮ್ಹಳ್ಳೆಬರಿ ತೆ ದೊಳೆ ತಾಚಾ ಅಂತಸ್ಕರ್ನಾಲಾಗಿಂ ಉಲಂವ್ಕ್ ಲಾಗ್ಲೆ.

ಆಪ್ಲಾಕ್ ಕಳೆತ್ ನಾಸ್ತಾಂ ಉವಿ ಪರತ್ ಸೆಲ್ಲಿ ಸರ್ಶಿನ್‌ಂಚ್ ಬಾಂಕಾರ್ ಬಸ್ಲೊ.

“ಉವಿ..... ಮ್ಹಾಕಾ ಭೈಂ ದಿಸ್ತಾ” ಪರತ್ ಕಾಂಪ್ಲಾ ತಾಳ್ಯಾನ್ ಪಿಂಗಾರ್ಲೆಂ ಸೆಲ್ಲಿ.

ಉವಿನ್ ಮೊವಾಳಾಯೆನ್ ಸೆಲ್ಲಿಕ್ ಪಳೆಲೆಂ.

“ತುಂ ಮ್ಹಾಕಾ..... ತುಂ ಮ್ಹಾಕಾ.....” ಉಪ್ರಾಂತ್ಲಿಂ ಉತ್ರಾಂ ಭಾಯ್ರ್ ಸರ್ಲೆ ಭಿತರ್ ಸೆಲ್ಲಿಚಾ ದೋನ್‌ಯಿ ಹಾತಾಂನಿ ಉವಿಚೆ ದೋನ್‌ಯಿ ಹಾತ್ ಘಟ್ತ್ ಧರಲ್ಲೆ.....

ಸೆಲ್ಲಿಚೆ ಕಾಂಪ್ಲೆ ಹಾತ್ ಸಾಂಬಾಳುನ್, ಉವಿನ್ ಆಪ್ಲ್ಯಾ ದಾವ್ಣಾ ಹಾತಾನ್ ಸೆಲ್ಲಿಚೆಂ ಉಜ್ವೆಂ ಭುಜ್ ಮೊವಾಳಾಯೆನ್ ಪೊಶೆವ್ನ್ ಭುಜಂವ್ಚೆಂ ಪ್ರಯತ್ನಾ ಕೆಲೆಂ.

“ತುಂ ಕಾಂಯ್ ಭಿಯೆನಾಕಾ ಸೆಲ್ಲಿ.....” ಹಿಂಚ್ ಉತ್ರಾಂ, ಸುಮಾರ್ ದೋನ್ ಮಿನುಟಾಂ ಭಿತರ್ ತೀನ್ ಪಾವ್ಲಿಂ ಉಚಾರ್ಲಿಂ ಉವಿನ್.

ತ್ಯಾ ನಂತರ್ ಸೆಲ್ಲಿಚೆಂ ರಡ್ಲೆ ನಿಧಾನ್ ಉಣೆ ಜಾಯಿತ್ ಆಯ್ಲೆಂ.

“ತುಕಾ ಎಕಾಚ್‌ಫರಾ ಕಿತೆಂ ಜಾಲೆಂ?” - ಆಪ್ಲ್ಯಾ ದೋನ್‌ಯಿ ಹಾತಾಂನಿ ಸೆಲ್ಲಿಚೆಂ ದುಃಖಾಂನಿ ಭಿಜ್ಲೆಲೆಂ ಮುಖಮಳ್ ಘೆವ್ನ್ ಉವಿನ್ ಸವಾಲ್ ಕರ್ತಾನಾ, ಎಕಾಚ್‌ಫರಾ ಸೆಲ್ಲಿನ್ ಆಪ್ಲೆಂ ಮುಖಮಳ್ ಉವಿಚಾ ಹದ್ಯಾಂತ್ ಲಿಪಯ್ಲೆಂ.

“ನಿಜಾಯ್ಕಿ..... ಭಾರೀ ಮನಮೋಹಕ್ ದೃಶ್ಯಾ.”

ಸೆಲ್ಲಿ ಘುಸ್ಪಡ್ಲೆಂ. ತಾಕಾ ಹೊ ತಾಳೊ ಅಥ್ಲೊಚ್ ಜಾಲ್ಲ್ಯಾನ್ ತಾಣೆ ಫಕತ್ ಗೊಮ್ಮಿ ವಯ್ರ್ ಕರುನ್ ಉವಿಕ್ ಪಳೆಲೆಂ. ಉವಿ ಸೊಪ್ಕಾಚ್ಯೆ ಮಧ್ಲೆ ಕುಶಿಕ್ ಪಳೆತಾಲೊ.

ಉವಿಚ್ಯೆ ಸದಿಕ್ ವೆಂಗೆಂತ್ ಆಸೊನ್‌ಂಚ್ ಸೆಲ್ಲಿನ್ ಸೊಪ್ಕಾಚಾ ಮಧೆಗಾತ್ ಪಳೆತಾನಾ, ತೆಂ ಎಕಾಚ್‌ಫರಾ ನಾಗಿಣ್ ಕಶೆಂ ಜಾವ್ನ್, ಉಭೆಂ ಜಾಲೆಂ ಆನಿ ಸಾಲಾಚಾ ದಾರಾ ಸರ್ಶಿನ್ ವಚೊನ್ ರಾವ್ಲೆಂ, ಪಾಲಂವ್ ಸಗ್ಳೊ ಆಂಗಾರ್ ಪಾಂಗ್ರನ್.

ಜೊಸ್ಲಿ ಸಾಂಗಾತಾ ಆನೈಕ್ಲೊ ತರ್ನಾಟೊ ಆಸ್‌ಲೊ. ಚಿಕ್ಕ ದಿಂದೊ ಮಾನಾಯ್.

ಪುಣ್ ದೊಗ್‌ಯಿ ಜಣ್ ಸೊರೊ ಪಿಯೆವ್ನ್ ಆಯ್ಲ್ಯಾತ್ ಮ್ಹಳ್ಳೆಂ ತಾಂಚೆ ತೆ ದೊಳೆ, ಭಾಯ್ರ್ ಯೇವ್ನ್ ಶೆಕ್ ಪಾಚಾರ್ಲೆ ವೋಂಚ್, ಮಿಣ್ವೆಣ್ಣೆ ದೊಳೆ ಆನಿ ದೊಳ್ಯಾಂಚೆರ್ ಪಡ್ಲೆ ಕೇಸ್ ಪಾಟಿಂ ಲೊಟ್ಟಾ ತ್ಯಾ ಹಾತಾಂಚೆಂ ಚಲನ್‌ಂಚ್ ರುಜು ಕರ್ತಾಲೆ ತೆ ನಿಯಂತ್ರಣಾ ಪ್ರಾಸ್ ಚಡ್ ಘೊಟುನ್ ಆಯ್ಲ್ಯಾತ್ ಮ್ಹಣ್.

ಆಯಿಲ್ಲಾ ತ್ಯಾ ನವ್ಯಾ ದಿಂದ್ಯಾ ತರ್ನಾಟ್ಯಾನ್ ಜೊಸ್ಲಿಚಿ ಪಾಟ್ ಥಾಪ್ತೊ.

“ಹೆಂಚ್‌ಗಿ ಘರ್?”

“ವ್ಹಯ್.....”

“ಅರೆ..... ಹ್ಯಾ ಘರಾಂತ್ ಕಿತೆಂ ಮನಿಸ್ ನಾಂತ್? ಲಾಯ್ಕ್ ದಿಸಾನಾಂತ್.”

‘ಲಾಯ್ಡ್ ಪೆಟ್ಟಿ ಪೊಲಿಸಾಂಚೆ ಮಾರ್ ತಳ್ಳಿಟ್ಯಾಚೆರ್ ಪಡ್ತಾನಾ’ - ಅಶೆಂ ಸಾಂಗ್ಲಾಂ ಮ್ಹಣ್ ಭೊಗ್ಲೆಂ ಸೆಲ್ಲಿಕ್. ತರ್ಯಿ ಪರ್ಕಿ ತರ್ನಾಟ್ಯಾಲಾಗಿಂ ಗರ್ಜೆ ಭಾಯ್ರ್ ಉಲಂವ್ಪಿ ಸವಯ್ ತಾಣೆ ಎದೊಳ್ ಕೆಲ್ಲಿನಾ. ತೆಂ ಮೌನ್ ರಾವ್ಲೆಂ.

ಲುವಿ ತಾಚೊ ಫುಡೊ ದಾತಾರ್ ದೆಕುನ್ ತೊ ಮಾತ್ ತಾಕಾ ಸರ್ತಿಲೊ. ಲುವಿನ್ ಆಪ್ಲೆಂ ಸ್ಥಾನ್ ಬದ್ಲಿಲೆನಾ.

ಜೊಸ್ಸಿಚೆ ದೊಳೆ ಆಜೂನ್ ಲುವಿಚೆರ್ ಖಿಂಚ್ಲೆ. ಆನಿ ತಾಚೆರ್ ಲುವಿಚೆ ಆನಿ ಸೆಲ್ಲಿಚೆ.

“ಭಿತರ್ ಯೇರೆ ಕೊಡಿ..... ಹೆಂ ಮೊಜೆಂಚ್ ಘರ್.”

“ದೆಕುನ್ಂಚ್ ನ್ಹಂಯ್ಗಿ ಹಾಂವ್ ಆಯ್ಲಾಂ ಜೊಸ್ಸಿ.”

ಜೊಸ್ಸಿಚೆಂ ಭುಜ್ ಧರುನ್ ಅರ್ಧುಕುರೆ ಉಗ್ತೆ ಆಸಲ್ಲೆ ದೊಳೆ ಮುಖಾರ್ ದವರ್ಲೆ.

ಘರ್ಯಾ ಹುಂಬ್ರಾರ್ ಏಕ್ ಚಲಿ ತಾಕಾ ರಾವ್ಲೆಬರಿ ದಿಸ್ಲೆ.

ತಾಣೆ ಪರತ್ ಪರತ್ ಆಪ್ಲ್ಯಾ ದಾವ್ಯಾ ಹಾತಾನ್ ದೊಳೆ ಘಸ್ಪಿಲೆ. ತಾಚೊ ಫಳ್ ಜಾವ್ನ್ ಸೊಪ್ಪಾ ವಯ್ಲ್ಯಾ ಲ್ಯಾಂಪಾಚಾ ಮಂದ್ ಉಜ್ವಾಡಾಂತ್ ಸೆಲ್ಲಿಚೆಂ ಮುಖಿಮಳ್ ತಾಕಾ ಸೊಭಿತ್ ದಿಸ್ಲೆಂ.

ತೊ ಹಳ್ಳಾಯೆನ್ ಭಿತರ್ ಸರೊ.

“ಜೊಸ್ಸಿ.....” ತಾಣೆ ಜೊಸ್ಸಿಕ್ ಸರ್ತಿನ್ ಆಪಯ್ಲೊ..... “ಹೆಂ ಕೊಣ್? ತುಜಿ....?”

“ಮೊಜಾ ಆಕಯ್ಲಿ ಧುವ್, ಸೆಲ್ಲಿ” - ಜೊಸ್ಸಿಚೆಂ ಉತ್ರಾಂ ಆಖೇರ್ ಜಾಯ್ತಾಯ್ ತರ್, ನಾಕ್ ಮೊಡುನ್ ಸೆಲ್ಲಿ ಶೀದಾ ಭಿತರ್ ಸರೊ.

ದೊಗ್ಯಾ ಜಣ್ ಕದೆಲಾರ್ ಬಸ್ತಾ ಮ್ಹಣಾಸರ್ ತಾಂಕಾಂಚ್ ಪಳೆವ್ನ್ ಬಸ್ಲೊ ಲುವಿ, ನಿಧಾನ್ ಉಬೊ ಜಾಲೊ.

ಜೊಸ್ಸಿ ಆಜೂನ್ ಲುವಿಚೆಂ ಚಲನ್ ವಲನ್ ದೊಳೆ ವಾಟಾರುನ್ ಪಳೆತಾಲೊ.

ಕಸಲಿಗಿ ಘುಟ್ಟಿಳ್ ಕರುನ್ಂಚ್ ತೊ ಆಜ್ ಆಯ್ಲೊ ಜಾವ್ನ್, ಧಯ್ರಾಕ್ ತಾಚಾ ಇಷ್ಟಾಕ್ ಬಗ್ಗೆಕ್ ಘೆವ್ನ್ ಆಯಿಲ್ಲೊ.

ಸೆಲ್ಲಿ ಭಿತರ್ ಥಾವ್ನ್ ಕಿತೆಂ ಕರ್ಚೆಂ ಮ್ಹಳ್ಳೆಂ ಸುಸ್ತಾನಾಸ್ತಾಂ ಮುಲ್ಯಾಂತ್ ಬಸೊನ್ ರಡ್ತಾಲೆಂ.

ಲುವಿ ಶೀದಾ ಭಿತರ್ ಚೆಮ್ಮಾಲೊ.

ಆವ್ಲಿತ್ ಹೆಂ ಚುಕೊನ್ ಪಳೆಲ್ಲ್ಯಾ ಕೊಡಿಚೆ ದೊಳೆ ಏಕ್ ದಮ್ ಸಗ್ಳೆ ಉಗ್ತೆ ಜಾಲೆ. ತಾಣೆ ಜೊಸ್ಸಿಕ್ ಕುಟ್ಟಿಲೆಂ.

‘ಚಿಕ್ಕಿ ರಾವ್’ ಮ್ಹಣ್ ಪರಿಂ ಜೊಸ್ಸಿನ್ ಆಪ್ಲ್ಯಾ ಇಷ್ಟಾಕ್ ಸಂಜ್ಞಾ ಕೆಲಿ.

ಲುವಿ ಆಪ್ಣಾಲಾಗಿಂ ಆಯಿಲ್ಲೊಚ್, ಕಾಟ್ ಬಾಂಧುನ್ ದವರ್ಲೆಂ ದುಃಖ್ ಸಗ್ಳೆಂ ಎಕಾಚ್‌ಫರಾ ಹುಸ್ಕಾಲೆಂ ಆನಿ ತೆಂ ಸುಸ್ಕಾರ್ ಹುಸ್ಕಾರ್ ರಡ್ಲೆಂ.

ಭಾಯ್ರ್ ಬಸೊನ್, ಭಿತರ್ಲ್ಯಾ ವಿಷಯಾಂಕ್ ಚೀತ್ ದಿಂವ್ಪಾ ಕೊಡಿಕ್ ಹೆಂ ವಿಶೇಸ್ ದಿಸ್ಲೆಂ. ತೊ ತಕ್ಲಣ್ ಉಬೊ ಜಾಲೊ. ಪುಣ್ ಜೊಸ್ಸಿನ್ ತಾಕಾ ಆಡಾಯ್ಲೊ.

ಕ್ಲೋಡಿ ಥಂಯ್‌ಂಚ್ ಕುರ್ವೊನ್ ಬಾಂಕಾರ್ ಪಡ್ಲೊ.

ಲುವಿನ್ ಸೆಲ್ಲಿಕ್ ಜಾಯಿತ್ತೆಂ ಸಮ್ನಾಯ್ಲೆಂ ತರ್ಯಿ, ಸೆಲ್ಲಿನ್ ಲುವಿಚೊ ಹಾತ್ ಸೊಡ್ಲೊನಾ.

ಆಪ್ಲಾಕ್ ಹೈ ವಿಳಾಳ್ ಘಡಿಯೆ ಎಕ್ಸುರ್ಯಾಕ್ ಸಾಂಡುನ್ ವ್ಹಚಾನಾಕಾ ಮ್ಹಳ್ಳೆಬರಿ ತೆಂ ಪರಾಮ್ಪನ್ ರಡಾಲಾಗ್ಲೆಂ.

ಲುವಿ ಅಸಹಾಯಕ್ ಜಾವ್ನ್ ವಳ್ಳಳ್ಳೊ.

ತೊ ಸೆಲ್ಲಿಲಾಗಿಂ ಬಾಗಾಲೊ. ತಾಚಿಂ ಭುಜಾಂ ಥಾಪ್ತುನ್ ತಾಕಾ ಸಮಾಧಾನ್ ಕರಿಲಾಗ್ಲೊ. ಸೆಲ್ಲಿಚಿಂ ದುಃಖಾಂ ಪುಸುನ್ ಕಾಡುಂಕ್ ಲೆಗುನ್ ತೊ ವಿಸರ್ಲೊನಾ.

ಸೆಲ್ಲಿಚಿ ಖಾಡ್ಕಿ ಆಪ್ಲ್ಯಾ ದಾಮ್ಯಾ ಹಾತಾಂತ್ ಧರುನ್ ದೊಳ್ಕಾಂನಿಂಚ್ ಸೆಲ್ಲಿಕ್ ಸವಾಲ್ ಕರಿಲಾಗ್ಲೊ ಲುವಿ, ತರ್ಯಿ ಸೆಲ್ಲಿಚಾ ದೊಳ್ಕಾಂನಿ ದುಃಖಾಂನಿಂಚ್ ಜವಾಬ್ ದಿಲಿ ಶಿವಾಯ್ ದುಸ್ರಿ ರೀತ್ ವಾಪರೊನಾ.

ಹ್ಯಾಚ್ ವಗ್ತಾ ಜೊಸ್ತಿ ವಾರ್ಯಾ ಪರಿಂ ಭಿತರ್ ಸರ್ಲೊ ಆನಿ ಲುವಿಚೊ ತಾಣೆ ಕೊಲ್ಲರ್ ಆರಾಯ್ಲೊ.

ತಿತ್ಲೆಂಚ್.....

“ಸೊಡ್ ತಾಕಾ ಕುಡ್ಲೆಲಾ.... ತುಂ ಕೊಣ್ ತಾಚಿಂ ಆಂಗ್ ಆಪ್ತುಂಕ್?” ನಾಗಿಣೆಬರಿ ಜಾವ್ನ್ ಸೆಲ್ಲಿನ್ ಜೊಸ್ತಿಚಿರ್ ಆಕ್ರಮಣ್ ಕೆಲೆಂ. ಹ್ಯಾ ರಭಸಾಕ್ ಭಯಾನ್ ಕೊಣ್ಣಾ ಜೊಸ್ತಿ ಸಾಲಾಚಾ ದಾರಾಕ್ ವ್ಹಚೊನ್ ಆಪ್ಲಾಲೊ.

ಸೆಲ್ಲಿಚೊ ಅಸಲ್ಮೆ ರಿತಿಚೊ ರಾಗ್ ಪಳೆವ್ನ್ ಲುವಿ ಚಿಕ್ಕೆ ಘಾಬ್ರೆಲೊ.

ಸಾಲಾಚಾ ದಾರಾಲಾಗಿಂ ಕೊಣ್‌ಗಿ ಪಡ್‌ಲೆಲ್ಲೊ ಆವಾಜ್ ಆಯ್ತಾನಾ ಭಾಯ್ರ್ ಸೊಪ್ಕಾರ್ ಬಸೊನ್ ಸಿಗ್ರೆಟ್ ವೊಡ್ಲೊ ಕ್ಲೋಡಿ ನಿಧಾನ್ ಉಚೊ ಜಾಲೊ.

ಆಪ್ಲಾಚೊ ಈಪ್ಲ್ಯಾ ದಾರಾಲಾಗಿಂ ಉಚೊಂಕ್ ಪ್ರಯತ್ನನ್ ಕರ್ತಾ ತೆಂ ಪಳೆವ್ನ್ ಕ್ಲೋಡಿ ಬೆತಾ ಪರಿಂ ನೀಟ್ ಜಾಲೊ.

ತಿತ್ಲಾರ್ ಸೆಲ್ಲಿ ದಾರಾಲಾಗಿಂ ಉಬೆಂ ಜಾಲೆಂ.

“ತುಂ ಕೊಣ್?”

ಕ್ಲೋಡಿ ನಿಜಾಯ್ಕಿ ಪರಿಪೂರ್ಣ್ ಕಾಲುಬುಲೊ ಜಾಲೊ ಹ್ಯಾ ಅನಿರೀಕ್ಷಿತ್ ಸವಾಲಾಕ್.

ತೊ ಸೆಲ್ಲಿಕ್‌ಚ್ ಪಳೆಂವ್ಕ್ ಪಡ್ಲೊ.

“ಮೊಜೆಂಚ್ ತೊಂಡ್ ಕಿತ್ಯಾಕ್ ಪಳೆತಾಯ್? ಕಾಂಯ್ ಭಾಂಗಾರ್ ಪಿಕ್ಲಾಂ?”

ತಿತ್ಲಾರ್ ಜೊಸ್ತಿ ಹಳ್ಳಾಯ್ನ್ ಉಭೊ ಜಾಲೊ.

“ತೊ ಮೊಜೊ ಈಪ್ಲ್ಯಾ.”

ಸೆಲ್ಲಿನ್ ಜೊಸ್ತಿಕ್‌ಚ್ ಪಳೆಲೆಂ, ರಾಗಾನ್.

“ತಾಕಾ ಕಿತ್ಯಾಕ್ ತುಂ ಹಾಂಗಾ ಆಪವ್ನ್ ಹಾಡ್ನ್ ಆಯ್ಲಾಯ್?”

ಜೊಸ್ತಿನ್ ಆಪ್ಲಿ ಜೀಬ್ ವೊಂಟಾಚೆರ್ ಲೊಳಯ್ಲಿ.

“ತೊ ಕೊಣ್?”

ಜೊಸ್ಸಿಚಾ ಹ್ಯಾ ಸವಾಲಾಕ್ ಸೆಲ್ಲಿನ್ ಲುವಿಕ್ ಪಳೆಲೆಂ.

ತೆದ್ನಾಂಚ್ ಜೊಸ್ಸಿ ವ್ಯಂಗ್ ಹಾಸೊ ಹಾಸೊ.

“ತುಜೊ ರಾತಿಚೊ ರಾಯ್?”

“ಜೊಸ್ಸಿ” ಸೆಲ್ಲಿ ರಾಗಾನ್ ಸಗ್ಳೆಂ ಕಾಂಪ್ಲೆಂ. ಹೆಂ ಪಳೆಲ್ಲೆಂಚ್ ಹಾಸೊಂಕ್ ಮ್ಹಣೊನ್ ಉಗ್ತೆಂ ಕೆಲ್ಲೆಂ ತೊಂಡ್ ತಕ್ಷಣ್ ಧಾಂಪ್ಲೆಂ ಕೊಡಿನ್. ಸಾಂಗಾತಾಚ್ ತಾಚಾ ದೊಳ್ಯಾಂನಿ ಜೊಸ್ಸಿಚೊ ಆಧಾರ್ ವಿಚಾರೊ.

“ಉಲಯ್-ಗೊ ಸುಭಾಗ್ಯಾ..... ಹೊ ಕೊಣ್?” ಪರತ್ ವ್ಯಂಗ್ ಉತ್ರಾಂ ಉಡಯ್ಲೆಂ ಜೊಸ್ಸಿನ್ ದಾವ್ಯಾ ಹಾತಾನ್ ಆಪ್ಲೆಂ ಪೆಂಕಾಡ್ ಪೊಶೆವ್ನ್.

ಲುವಿಯಿ ರಾಗಾನ್ ಕಾಂಪ್ಲಾಲೊ.

“ತೆಂ ವಿಚಾರುಂಕ್ ತುಂ ಕೊಣ್?”

ಸೆಲ್ಲಿಚಾ ಹ್ಯಾ ಸವಾಲಾಕ್ ಜವಾಬ್ ದಿಂವ್ಚೆ ಖಾತಿರ್ ಉತ್ರಾಂ ಜೊಸ್ಸಿಲಾಗಿಂ ತಯಾರ್ ನಾತ್‌ಲ್ಲಾನ್, ತೊ ಚಿಕ್ಕಿ ಘುಸ್ಪಡ್ಲೊ. ಹೆ ಘುಸ್ಪಡಿಚಿ ಆವ್ಲೆಚೊ ಫಾಯ್ದೊ ಸೆಲ್ಲಿನ್ ಜೊಡ್ಲೊ.

“ಆಮಿ ಹಾಂಗಾಸರ್ ಅನ್-ಉದಾಕ್ ನಾಸ್ತಾಂ ವಳ್ಳೆಲ್ತಾನಾ ತುಮಿ ಸರ್ವ್ ಕುಟ್ಮಾದಾರ್ ಖಿಯಾ ಲಿಪೊನ್ ರಾವೊನ್ ಆಮ್ಚಿ ಸೊಭಾಯ್ ಪಳೆತಲ್ಯಾತ್? ಆತಾಂ ತುಂ ಕಿತ್ಯಾಕ್ ಆಯ್ಲಾಯ್, ಮೊಜಿ ಝಡ್ತಿ ಕರುಂಕ್?”

ಸೆಲ್ಲಿಚೆಂ ಹರೈಕ್ ಸವಾಲ್ ಜೊಸ್ಸಿಚಾ ತಳ್ಳೆಲ್ಯಾಕ್ ಮುಸ್ಕಾಂಚಾ ಮಾರಾಂಬರಿ ಬಸ್ತಾಲೆಂ. ತರ್ಯಿ, ಲಜ್ ನಾತ್‌ಲ್ಲಾಚಿ ಗಾಜ್ ಬಳ್ ಮ್ಹಳ್ಳೆ ಬರಿ ಜೊಸ್ಸಿ ಪರ್ತಾನ್ ಜ್ಯೋರಾನ್ ಹಾಸೊ. ಹೆಂ ಪಳೆಲ್ಲೆಂಚ್ ಅಸಲೊ ಅವ್ಯಾಸ್ ಚುಕಂವ್ಚೊ ನ್ಹಂಯ್ ಮ್ಹಣೊನ್ ಕೊಡಿಯಿ ಹಾಸೊ ಬಾವೊ ಕಾರಣ್ ನೆಣಾಸ್ತಾಂ.

“ಅಳೆಗೊ ಚೆಡ್ವಾ”- ಜೊಸ್ಸಿಚಿ ಜೀಬ್ ಅರ್ಧ್ ಸಕ್ತೆನ್ ಘೊಳುಂಕ್ ಲಾಗ್ತಾನಾ, ಕೊಡಿ ಆಬ್ಕಾಯೆನ್ ಸೆಲ್ಲಿಕ್ ಪಳೆಂವ್ಕ್ ಪಡ್ಲೊ.

“ತುಂ ಸಂಸಾರ್ ಕಿತೆಂ ಮ್ಹಳ್ಳೆಂ ನೆಣಾಯ್. ಎದೊಳ್ ಮ್ಹಣಾಸರ್ ತುಕಾ ತುಜಿ ಆವಯ್ ಆಸ್‌ಲ್ಲಿ ಸಾಂಬಾಳುಂಕ್. ಪುಣ್ ಆತಾಂ ತುಂ ಎಕ್ಲೆಂ ಅನಾಥ್, ತರ್ನಾಟಿಂ ಚೆಡುಂ. ದೆಕುನ್...”

“ಆಹಾ.....! ಆಹಾ.....! ತ್ಯೆ ಬಿರ್ಮತೆನ್ ತುಂ ಆಯ್ಲಾಯ್. ಮೊಜಾ ಮೊಗಾನ್ ಕಿತೆಂ ತುಂ ಮೆಲಾಯ್” ಕಳಿತ್ ನಾಸ್ತಾಂಚ್ ಸೆಲ್ಲಿಚೊ ಉಜ್ವೊ ಹಾತ್ ಜೊಸ್ಸಿಚಾ ನಾಕಾ ಪರ್ಯಾಂತ್ ಉಡ್ಲೊ. ಜೊಸ್ಸಿನ್ ಏಕ್ ಮೇಟ್ ಪಾಟಿಂ ಕಾಡ್ಲೆಂ. ತಿತ್ಲೆಂಚ್.....!

ಉಜ್ವ್ಯಾ ಪಾಯಾಕ್ ದಾವೊಂತ್ ಆದಾಳ್‌ಲ್ಯಾನ್, ತಾಚೆಂ ಆಂಗ್ ಲಕ್ಲೆಂ ಅನಿ ತೊ ಭಾಯ್ರ್, ಉಬೊ ಆಸ್‌ಲ್ಲಾ ಕೊಡಿಚೆರ್ ಪಡ್ಲೊ. ಆಪ್ಣಾಕ್‌ಚ್ ಸಾಂಬಾಳುಂಕ್ ತಾಕತ್ ನಾತ್‌ಲ್ಲಾ ಕೊಡಿನ ಜೊಸ್ಸಿಕ್ ಘಾತ್ ಕೆಲೊ. ದೊಗಾಯಿ ಜಣ್ ಸಾಂಗಾತಾಚ್ ಧರ್ಣೆಕ್ ಆಪ್ಲಾಲೆ.

ನೊವೊ ಅವಸ್ಥೆರ್

ಪಡ್ತಾನಾ ಜಾಲ್ಲ್ಯಾ ಮಾರಾಕ್ ಜೊಸ್ತಿ ಅನಿಕ್ಯೆ ಚಿಡ್ ಖೆಂವ್ತಾಲೊ. ತಾಚೆಂ ಅರ್ಥೆಂ ಪ್ಯಾಂಚ್ 'ಟಿಪ್' ಕರ್ನ್ ಪುಟ್ಲೊ ಆವಾಜ್ ತ್ಯಾ ಗಲಾಟ್ಯಾಂತ್ಯೆ ನಾಕಾ ಮ್ಹಳ್ಳಾರ್ಯೆ ಸೆಲ್ವೆಚಾ ಕಾನಾಂತ್ ರಿಗ್ಲೆಲ್ಲೊ. ತರ್ಯೆ ತಾಕಾ ಆತಾಂ ಹಾಸೊ ಆಯ್ಲೊನಾ. ತಾಚೆಂ ಶಿಂತಿದ್ ಸಗ್ಳೆಂ ರಾಗಾನ್ ಶಿಜ್ತಾಲೆಂ.

ದಾಂತ್ ಖಿರೊವ್ನ್ಚೆಂ ಜೊಸ್ತಿ ಉಭೊ ಜಾಲೊ.....

ತಾಚೆ ರಗ್ತಾಳೆ ದೊಳೆ ಆತಾಂ ಸೆಲ್ವೆ ಥಾವ್ನ್ ಲುವಿಚೆರ್ ಚರೊನ್ ಥಂಯ್ಚೆ ರಾವ್ಣೆ.

"ವ್ಹಯ್-ರೆ ಲಫಂಗಾ... ತುಂವೆ ಕಿತೆಂ ಮ್ಹಣ್ ಚಿಂತ್ಲೆಯ್?"- ಜೊಸ್ತಿ ಲುವಿಕ್ ಮಾರುಂಕ್ಚೆ ಮುಖಾರ್ ಉಡ್ತಾನಾ ಸೆಲ್ವೆ ಆಡ್ ಆಯ್ಲೆಂ.

ಹ್ಯಾ ವಗ್ತಾ ಜೊಸ್ತಿಚೊ ಉಜೊ ಪಾಯ್ ಸೆಲ್ವೆಚಾ ಪಾಯಾಕ್ ಆದಾಳೊ ಅನಿ ತ್ಯಾ ವೆಗಾಕ್ ನಿಸ್ತಾಲೊ ಜೊಸ್ತಿ ಸರ್ತಿಲ್ಯಾ ಬಾಂಕಾಕ್ ಆಪ್ತಾಲೊ.

ಬಾಂಕಾಚೊ ಏಕ್ ಮುಲೊ ತಾಚೆ ಸೊಂಡಿಯೆಕ್ ಆದಾಳೆಲ್ಲ್ಯಾನ್ ಫೋಂಚ್ ಪುಟೊನ್ ರಗ್ತಾಕ್ ಫಾಯ್ ಸರ್ಲೆಂ. ರಗಾತ್ ಪಳೆಲ್ಲೆಂಚೆ ಜೊಸ್ತಿ ಅನಿಕ್ಯೆ ಮಿಬಾಳೊ.

ರಾಗಾನ್ ಸಗ್ಳೊ ವಿಡ್ವಡ್ತಾ ತಾಚಾ ಹಾತಾಂಕ್ ಪಳೆವ್ನ್ ಆತಾಂ ಸೆಲ್ವೆಯೆ ಚಿಕ್ ಕಾಪ್ಲೆಲೆಂ.

ತಾಣೆ ಲುವಿಕ್ ಪಳೆಲೆಂ.... ತಾಕಾ ರಕ್ತುಣ್ ದಿಂವ್ಪೆ ಖಾತಿರ್ ತೆಂ ಆತಾಂ ಸಂಪೂರ್ಣ್ ಥರಾನ್ ಆಯ್ಲೆಂ ರಾವ್ಣೆಂ.

ಪಾಲ್ಟಾಚೆಂ ಪೊಂತ್ ವೋಡ್ ಪೆಂಕ್ತಾಕ್ ಖೊವವ್ನ್, ತೆಂ ಅನಿಕ್ಯೆ ಮುಖಾರ್ ಆಯ್ಲೆಂ.

ಜೊಸ್ತಿನ್ ಪರತ್ ಆಪ್ಲ್ಯಾ ದಾವ್ಯಾ ಹಾತಾಚೆರ್ ಚಿಡ್ತಾಲೆಂ ಜಿವೆಂ ರಗಾತ್ ಪಳೆಲೆಂ.

"ತುಕಾ ಸೊಡ್ತಾಂ ಮ್ಹಣ್ ಚಿಂತ್ಲೆಯೆರೆ ಚೊರಾ..... ತುಜಿಂ ಹಾಡಾಂ ಪಿಟೊ ಕರ್ತಾಂ..." ತೊ ಮುಖಾರ್ ಉಡ್ಲೊಚ್.

ಪುಣ್ ಸೆಲ್ವೆನ್ ತಾಕಾ ಲುವಿಚೆರ್ ಆಕ್ರಮಣ್ ಕರುಂಕ್ ಸೊಡ್ಲೆಂನಾ. ಹೆ ನಿಮ್ತಿಂ ಸೆಲ್ವೆ ಸರ್ತಿಲೆ ವೊಣದಿಕ್ ಆಪ್ತಾಲೆಂ.

ತಕ್ಲೆ ವಯ್ರ್ ತಾಕಾ ಉಜೊ ದಿಸ್ಲೊ. ತೆಂ ತಶೆಂಚ್ ಆಪ್ಲೆ ದೋನ್ಯೆ ಹಾತ್ ತಕ್ಲೆಕ್ ದಾಂಬುನ್ ಧರುನ್ ಯಾಂತ್ರಿಕ್ ಥರಾನ್ ಬಸ್ಲೆಂ.

ಲುವಿಕ್ ಹೆಂ ಪಳೆಂವ್ ಜಾಲೆಂನಾ.

ತಾಣೆ ತಕ್ಲೆಕ್ ಸೆಲ್ವೆಕ್ ಆರಾಯ್ಲೆಂ. ಹ್ಯಾಚ್ ವಗ್ತಾ ಜೊಸ್ತಿಚೊ ಏಕ್ ಬಳಾಧಿಕ್ ಮಾರ್ ತಾಚಾ ಗೊಮ್ಮಾ-ಖಾಂದ್ಯಾರ್ ಬಸ್ಲೊ.

ಲುವಿಚೆಂ ಸೈರಾಣ್ ಚುಕ್ಕೆಂ.

ಸೆಲ್ವೆಕ್ ಆರಾಂವ್ಕ್ ಮ್ಹಣ್ ಬಾಗಾಯಿಲ್ಲೆ ಹಾತ್ ತಾಣೆ ಎಕಾಚ್‌ಫರಾ ವಯ್ರ್ ಉಕ್ತುನ್,

ಬಳಾನ್ ಜೊಸ್ಸಿಚಾ ದೋನ್ಯಾಯ ಪಾಯಾಂಚಾ ಧೊಂಪ್ರಾಂಚೆರ್ ಬಸ್ಲೆ.

ಜೊಸ್ಸಿ ಮುಖಾರ್ ಲಕ್ತಾನಾ, ಲುವಿ ಉಭೊ ಜಾಲೊ. ಆಯಿನ್ ಘಡಿಯೆ ಲುವಿಚೊ ತಕ್ಲೊ ಜೊಸ್ಸಿಚಾ ನಾಕಾಚೆರ್ ಬಳಾನ್ ಬಸ್ಲೊ.

ಜೊಸ್ಸಿಕ್ ಸಾತ್ ಸಂಸಾರ್ ದಿಸ್ಲೆ. ಸಾಂಗಾತಾಚ್ ನಾಕಾ-ಫುಡಾಂ ಥಾವ್ನ್ ದಾಟಾಯೆನ್ ರಗ್ತಾ-ರುರ್ ವ್ಹಾಳೊಂಕ್ ಲಾಗಿ.

ಹಂ ಪಳೆಲ್ಲೆಂಚ್ ಕೊಡಿ ಕಾಟಾಚಾ ಕೊಂಬ್ಯಾಬರಿ ಮಧೆಂ ಖಳಾಕ್ ಉಡ್ಲೊ.

ತಿತ್ಲಾ ಭಿತರ್ ಲುವಿಚಾ ದಾವ್ಯಾ ಹಾತಾನ್ ತಾಕಾ ಧಕ್ಕೊ ದೀವ್ನ್ ಜಾಲೊ.

ಉಡ್ಲೆಲ್ಲೊ ತಸೊಚ್ ಜೊಸ್ಸಿಚಾ ಆಂಗಾರ್ ಪಡ್ಲೊ ತೊ.

ಜೊಸ್ಸಿನ್ ಪರ್ತ್ಯಾನ್ ದುಖಿಚೊ ಉಸ್ತಾಸ್ ಸೊಡ್ಲೊ. ತಾಚೊ ಉಜ್ವೊ ಬಾವೊ ಪರತ್ ಧರ್ಣೆಕ್ ಆಪ್ತಾಲೊ.

ಇತ್ಲಾ ಭಿತರ್ ಸೆಲ್ಲಿ ಸಾರ್ಕೆ ಭ್ರಮಿದರ್ ಆಯ್ಲೆಂ. ಕಪಾಲಾಕ್ ಆಪ್ಲೊ ಉಜ್ವೊ ಹಾತ್ ಧಾಂಬುನ್ ಧರುನ್ ತೆಂ ಉಭೆಂ ಜಾಲೆಂ. ಘಡಿಯೆನ್ ಆಪ್ಲೆಂ ಅಸ್ತವ್ಯಸ್ತ್ ಜಾಲ್ಲೆಂ ಕಾಪಾಡ್ ಸಾರ್ಕೆಂ ಕರಿಲಾಗ್ಲೆಂ ತೆಂ.

ಉಪ್ರಾಂತ್ ರಾಗಾನ್ ಆಪ್ಲೆ ಭಿಸುಳೆ ಕೇಸ್ ವೊಳಾವ್ನ್ ಪಾಟ್ಲೊ ಕುಶಿನ್ ಎಕ್ತಾವ್ನ್ ಬಾಂದ್ಲೆ. ಅನಿ ಕೊಡಿಲಾಗಿಂ ಸರೊನ್ ತಾಚೊ ಕೊಲ್ಲರ್ ಆರಾಯ್ತಾಂ ಮ್ಹಣ್ತಾನಾ ತೊ ಸಟಕ್ ಕರ್ನ್ ಉಭೊ ರಾವೊ.

ತಾಚಾ ಹಾತಾಂತ್ ಸುಮಾರ್ ಸ ಇಂಚಾಂಚಿ ಉಜಳ್ಳಿ ಸುರಿ ಖೆಲ್ತಾಲಿ!

ತಕ್ಲಣ್ ಲುವಿನ್ ಸೆಲ್ಲಿಕ್ ಪಾಟಿಂ ವೊಡ್ಲೆಂ. ನ್ಹಂಯ್ ತರ್ ಕೊಡಿ ರಾಗಾಚಾ ಆವೇಶಾನ್ ಸೆಲ್ಲಿಚಿ ಕೂಡ್ ಚಿರೊ ಆಸ್ಲೆಲ್ಲೊ ಕೊಣ್ಣಾ....

ಸುರಿ ಪಳೆಲ್ಲಿಚ್ ಸೆಲ್ಲಿ ಭಿಯಾನ್ ಕಾಂಪ್ರಾನಾ, ಕೊಡಿ ವ್ಯಂಗ್ಯ ಹಾಸೊ ಹಾಸೊ, ಆಪ್ಲೊ ದಾವೊ ಹಾತ್ಯಾಯಿ ವಿಸ್ತಾರುನ್ ಧರುನ್.

ಸೆಲ್ಲಿನ್ ಲುವಿಕ್ ವೇಂಗ್ ಮಾರುನ್ ಧರ್ದೆಂ. ತಾಚೆ ಕುಡಿಚಿ ಕಾಂಪ್ಲಿ ಲುವಿಕ್ ಸಾರ್ಕಾ ಥರಾನ್ ಸಮ್ಜಾಲಿ. ತರ್ಯಿ ತಾಣೆಂಯ್ ಆತಾಂ ಜಾಗ್ರುತ್ ರಾವಾಜಾಯ್ ಆಸ್ಲೆಂ.

ಕಿತ್ಯಾಕ್, ಪಿಯೆಲ್ಲೊ ಮನಿಸ್ ಅನಿ ಪಿಶೆಂ ಸುಣೆ, ಸ್ವಭಾವಾನ್ ಏಕ್‌ಚ್ ಜಾತಾತ್.

“ತುಂ ಚಿಕ್ಕೆ ದೆಗನ್ ರಾವ್ ಸೆಲ್ಲಿ, ಹಾಚಿ ಸುರಿ ಹೊ ಕೊಣಾಕ್ ದಾಕವ್ನ್ ಭೆಷ್ಪಾಯ್ತಾ ಮ್ಹಳ್ಳೆಂ ಪಳೆತಾಂ.” ಉತ್ರಾಂ ಬರಾಬರ್ ಲುವಿನ್ ಸೆಲ್ಲಿಕ್ ಕುಶಿಕ್ ಲೊಟ್ಲೆಂ.

ತರ್ಯಿ ಸೆಲ್ಲಿನ್ ಆಪ್ಲಿ ವೇಂಗ್ ಸೊಡ್ಲಿನಾ. ಸಾಂಗಾತಾಚ್ ತೆಂ ಕುಶಿಕ್ ಲಕ್ಲೆಂ ಜಾಲ್ಲ್ಯಾನ್, ತಾಚೆ ಬರಾಬರ್ ಲುವಿಯಿ ಧರ್ಣೆರ್ ಗೆಲ್ಲೊ.

ಹೊಚ್ ಭಾಂಗ್ರಾಳೊ ಅವ್ಯಾಸ್ ಮ್ಹಣ್ ಚಿಂತುನ್, ಕೊಡಿ ಲುವಿಚೆರ್ ಆಕ್ರಮಣ್ ಕರುಂಕ್ ಆಯ್ಲೊ.

ಪುಣ್ ಲುವಿಚೆಂ ಗಮನ್ ಕೊಡಿಚೆರ್ ಆಸ್ಲೆಲ್ಲಾನ್, ಕೊಡಿ ಜಯ್ತೆವಂತ್ ಜಾಲೊನಾ.

ಸುರಿ ವಯ್, ಉಬಾರ್ತಾ ಮ್ಹಣ್ತಾನಾಂಚ್ ಜೊಕುನ್ ಮಾರ್ಲಿ ಲುವಿಚಿ ಬಳಾಧಿಕ್ ಖೋಟ್ ಕೊಡಿಚಾ ಪೊಟಾಚಾ ಮುಳಾಕ್ ಬಸ್ಲಿ.

“ಹುಂಕ್” ಮ್ಹಳ್ಳಾ ಹುಂಕಾರ್ಕಾ ಬರಾಬರ್ ತೊ ತೀನ್ ಕದಮಾಂ ಪಯ್ಸ್ ಉದಾರೊಚ್ ಉಸಾಳ್ತೊ, ಹಾತಾಂತ್ಲಿ ಸುರಿ ಉಸ್ತೊನ್ ಬಾಗ್ಡಾಕ್ ಆಪೊನ್ ಸೊಪ್ಕಾರ್ ಪಡ್ಲಿ.

ಹ್ಯಾಚ್ ವಗ್ತಾ ನೀಟ್ ಜಾಂವ್ಪಾ ಜೊಸ್ಲಿನ್ ತಿ ಸುರಿ ಘಡಿಯೆನ್ ವಿಂಚ್ಲಿ.

ಲುವಿಕ್‌ಚ್ ಪಳೆವ್ನ್ ಜೊಸ್ಲಿ ಮುಖಾರ್ ಯೆತಾನಾ, ಸೆಲ್ಲಿ ಆನಿಕ್‌ಯಿ ಚಡ್ ಭಿಯೆಲೆಂ. ತಾಣೆ ಲುವಿಕ್ ಆನಿಕ್‌ಯಿ ಚಡಿತ್ ಮಾಪಾನ್ ಆರಾವ್ನ್ ಧರ್ದೊಂ.

ತಾಚಿ ಭಿರಾಂತೆಚಿ ಕಾಂಪ್ಲಿ ಆತಾಂ ಲುವಿಕ್‌ಯಿ ಚಿಕ್ಕೆ ಭೆಪ್ಪಾಂವ್ಕ್ ಸಕ್ಲಿ. ತೊಯಿ ಘಾಮೆಂವ್ಕ್ ಲಾಗ್ಲೊ.

ತಿತ್ಲಾರ್ ಸಾಲಾಂತ್ ಪಡ್‌ಲ್ಲೊ ಕೊಡಿ ದೂಖ್ ಗಿಳುನ್ ತರ್‌ಯಿ, ಎಕಾಚ್‌ಫರಾ ಉಜೊ ಜಾಲೊ ಆನಿ ಉಜ್ವಾ ಹಾತಾಚಿಂ ಬೊಟಾಂ ಎಕ್ಟಾಂಯ್ ಕರುನ್, ಅರ್ನುನ್ ಧರುನ್ ಏಕ್ ಬಳಾಧಿಕ್ ಮೂಟಿಂ ತಾಣೆ ಲುವಿಕ್ ಉಬ್ಬಾಯ್ಲಿ.

ಜೊಸ್ಲಿಚೆರ್ ಗಮನ್ ಆಸ್‌ಲ್ಲಾ ಲುವಿನ್ ಹೆಂ ಪಳೆಲೆನಾ ತರ್‌ಯಿ, ಸೆಲ್ಲಿಚಾ ಚುರುಕ್ ದೊಳ್ಕಾಂನಿ ಪಳೆವ್ನ್, ಘಡಿಯೆನ್ ತಾಣೆ ಆಪ್ಲ್ಯಾ ಲುವಿಕ್ ಪಾಟಿಂ ವೊಡ್ಲೊ.

ತಿ ಬಳಾಧಿಕ್ ಮೂಟ್ ಪಾಟ್ಲೆ ವೊಣದಿಕ್ ಆಪ್ಪಾತಾನಾ ಕೊಡಿನ್ ಏಕ್ ಭಯಾನಕ್ ಕಿಂಕ್ರಾಟ್ ಮಾರ್ಲಿ.

ತಾಚೆಂ ಬೊಟಾಂ ಸಗ್ಗಿಂ ಓಟೊ ಜಾಲ್ಲೆಬರಿ ದೂಖ್ ಭೊಗ್ಲಿ ತಾಣೆ..... ಘಡಿಯೆನ್ ಹಾತ್ ಓಂಜ್‌ಲ್ಲಾನ್ ರಗಾತ್ ಪಾಚಾರುಂಕ್ ಲಾಗ್ಲೊ.

ಆಪೊ ಹಾತ್ ಪಳೆವ್ನ್ ಕೊಡಿ ದೂಖ್ ಗಿಳುನ್ ಲುವಿಕ್ ಪಳೆತಾನಾ, ಲುವಿಚಿ ಆನಿ ಸೆಲ್ಲಿಚಿ ದೋನ್‌ಯಿ ಜಾಗ್ರುತ್ ಆನಿ ಭಿವ್ವರೆ ದೊಳೆ ಆಪ್ಲ್ಯಾಂ ದುಸ್ಮಾನಾಂಚೆರ್ ವಿಂಚ್‌ಲ್ಲೆ.

ಕೆದ್ನಾ ಆಪ್ಲಾಚೆರ್ ಆಕ್ರಮಣ್ ಜಾಯ್ತ್ ಮ್ಹಳ್ಳೆಂ ಸಾಂಗೊಂಕ್ ತಿಂ ಅಸಕ್ತ್ ಜಾಲ್ಲಿಂ.

ಕೇಸ್ ದೊಳ್ಕಾಂಚೆರ್ ಪಡ್‌ಲ್ಲೆ ತೆ ಪಾಟಿಂ ತಾಂಡ್ಲಾ ತಿತ್ಲೆಂ ಲೆಗುನ್ ಗಮನ್ ಸೆಲ್ಲಿ ಥಂಯ್ ನಾತ್‌ಲ್ಲೆಂ.

ತಾಚೆ ದೊಳೆ ಆಜೂನ್ ಜೊಸ್ಲಿಚಾ ಹಾತಾಂತ್ಲೆ ಸುರಿಯೆಚೆರ್ ರಾವ್‌ಲ್ಲೆ.

ವೊಳೊ ಕೊಡಿ ಉಜ್ವೊ ಕುಶಿನ್ ಘುಂವೊನ್ ದಾರಾ ಸಮೊರ್ ಯೇವ್ನ್ ಲುವಿಚೆರ್ ಆಕ್ರಮಣ್ ಕರುಂಕ್ ಆಯ್ಲೊ ಜಾತಾ ಮ್ಹಣ್ತಾನಾ, ಪರ್ತ್ಯಾನ್ ಆನ್ಯೇಕ್ ಲುವಿಚಿ ಖೋಟ್ ತಾಚಾ ಜಾಂಗಾಂ ಮಧೆಂ ಬಸ್ಲಿ.

ಬಾವೊ ದುಖಿನ್ ಹುಳ್ಳುಳೊನ್ ಥಂಯ್‌ಂಚ್ ಸೊಪ್ಕಾರ್ ಬಸ್ಲೊ.

ಜೊಸ್ಲಿಕ್ ಆತಾಂ ತಡ್ಪಾಲೆನಾ; ಸುರಿ ತಾಣೆ ಲುವಿಲಾಗಿಂ ಘುಂವ್ತಾಯ್ಲಿ. ಲುವಿನ್ ಚುಕಂವ್ಚೆಂ ಪ್ರಯತ್ನ ಕೆಲೆಂ ತರ್‌ಯಿ, ತಾಚಾ ದಾವ್ಯಾ ಬಾವ್ಯಾ ಭಿರ್ತ್ ಥೊಡಿ ರಿಗೊನ್ ತಿ ಭಾಯ್, ಸುರಿ.

ಘಡಿಯೆನ್ ಲುವಿಜೊ ಬಾವೊ ರಗ್ತಾಳೊ ಜಾತಾನಾ, ಸೆಲ್ಲಿ ಸಗ್ಗೊ ಭಿಯಲೆಂ, ತಾಣೆ ಆರಾಬಾಯೊ ದೀಂವ್ಕ್ ಆರಂಭ್ ಕರ್ತಾನಾ, ಲುವಿನ್ ತಾಚೆಂ ತೋಂಡ್ ಘಟ್ತ್ ಧರ್ಲೆಂ.

ಉಜ್ವಾ ಹಾತಾನ್ ಆಪೊ ರಗ್ತಾಳೊ ಬಾವೊ ಧಾಂಬುನ್ ಧರುನ್ ದೊಳೆ ಕೆಂಡಾ ಪರಿಂ ಕರುನ್, ಜೊಸ್ಸಿಚೆರ್ ತೊ ಆಕ್ರಮಣ್ ಕರುಂಕ್ ಮುಖಾರ್ ಸರೊ.

ಹೆಂ ಪಳೆಲ್ಲೆಂಚ್ ಜೊಸ್ಸಿ ಏಕ್ ಕದಮ್ ಪಾಟಿಂ ಸರೊ.

“ಬದ್ಮಾಷ್, ತುಕಾ ಸೊಡ್ತಾಂ ಮ್ಹಣ್ ಚಿಂತಿನಾಕಾ, ತುಜಿಂ ಹಾಡ್ಕುಟಾಂ ಖಟೊ ಕರುನ್....” ಉತ್ರಾಂ ಆಖೇರ್ ಜಾಯ್ತಾಯ್ ತರ್, ತಾಚಾ ಉಜ್ವಾ ಪಾಯಾಚಿ ಏಕ್ ಖೊಟ್ ಜೊಸ್ಸಿಚಾ ಪೆಂಕ್ಡಾಚೆರ್ ಬಸ್ಸಿ.

ಜೊಸ್ಸಿ ಏಕ್ ಕದಮ್ ಪಾಟಿಂ ಸರೊ. ತರ್ಯಿ ತೊ ಆಜೂನ್ ಅಚಲ್ ಆಸ್ಲೊ.

ಸೆಲ್ಲಿ ಲುವಿಕ್ ಚಿಡ್ಕೊನ್ಂಚ್ ರಾವ್ಲ್ಯಾನ್ ಆಪ್ಲಾ ಸಂಗಿಂ ಸೆಲ್ಲಿಕ್ಯೊ ಸಾಂಬಾಳ್ಚಿಂ ಕಾಮ್ ತೊ ಕರಿಲಾಗ್ಲೊ.

ತಿತ್ಲಾರ್ ಧರ್ಣೆರ್ ದುಖಿನ್ ಹುಳ್ತುಳೊನ್ ಆಸ್ಲೊ ಕೊಡಿನ್ ಉಪಾಯಾನಿಂಚ್ ಲುವಿಜೊ ದಾವೊ ಪಾಯ್ ಪಾಟಿಂ ವೊಡ್ಲೊ.

ತಕ್ಲಣ್ ಜೊಸ್ಸಿ ಲುವಿಚೆರ್ ಪಡ್ಲೊ.

ಹ್ಯಾ ವೆಗಾಕ್ ಸೆಲ್ಲಿ ಪಯ್ಸ್ ಉಸಾಳ್ಕೊ. ತರ್ಯಿ ತೆಂ ವೊಗೊ ರಾವ್ಲೆಂನಾ. ಜೊಸ್ಸಿಚೆ ಕೇಸ್ ಧರುನ್ ತಾಣೆ ತಾಕಾ ಪಾಟಿಂ ವೊಡ್ಲೊ ಧರೊ.

ಜೊಸ್ಸಿ ದುಖಿನ್ ವಳ್ತುಳೊ ತರ್ಯಿ, ಲುವಿಕ್ ಮಾರ್ಲಿ ವೇಂಗ್ ತಾಣೆ ಸದಿಕ್ ಕೆಲಿನಾ.

ತಿತ್ಲಾರ್ ಕೊಡಿ ಕಷ್ಟಾನಿ ಉಜೊ ಜಾಲೊ.

ಸೆಲ್ಲಿ ಆತಾಂ ಸಗ್ಗೊ ಭಿಯಾನ್ ಕಾಂಪ್ಲೆಂ. ಪಿಶ್ಯಾಂಬರಿ ಜಾವ್ನ್ ಕೊಡಿಚೆರ್ ಸುಣ್ಕಾ ಪರಿಂ ಉಡ್ಲೆಂ.

ಆಪ್ಲಾಕ್ ಸಾಂಬಾಳುಂಕ್ ಪ್ರಯತ್ನ ಕರ್ಪಾ ಕೊಡಿಕ್ ಹೆಂ ಆಕ್ರಮಣ್ ಅಚಾನಕ್ ಜಾವ್ನ್ ಆಸ್ಲೊ, ತೊ ಪಾಟಿಂ ಲಕ್ಲೊ. ತಾಚೆ ಬರಾಬರ್ ಸೆಲ್ಲಿಯಿ ಪಡ್ಲೆಂ.

ಪುಣ್ ಕೊಡಿಚಿ ತಕ್ಲಿ ಸರ್ತಿಲ್ಯಾ ರುಕಾಚಾ ಖಾಂಬ್ಯಾಕ್ ಆದಾಳ್ತಲ್ಯಾನ್ ತಾಣೆ ದೊಳೆ ಧಾಂಪ್ಲೆ. ತಾಕಾ ತೊ ಮಾರ್ ಬರಾಬರ್ ಜಾಲೊ. ಪಾವಾನಾತ್‌ಲ್ಯಾಕ್ ಪಾಟ್ಲೊನ್ ತಕ್ಲಿ ಫುಟೊನ್ ರಗಾತ್ ವ್ಹಾಳೊಂಕ್ ಲಾಗ್ಲೆಂ.

“ಹಾಯ್!” ಕೊಣೆಂಗಿ ಕಿಂಕ್ರಾಟ್ ಮಾರ್ಲಿ ಆಯ್ಕಾಲಿ ಸೆಲ್ಲಿಕ್. ತಕ್ಲಣ್ ತೆಂ ಪಾಟಿಂ ಘುಂವ್ಲೆಂ.

ಜೊಸ್ಸಿಚಿ ಏಕ್ ಬಳಿಷ್ ಮೂಟ್ ಲುವಿಜಾ ಮುಸ್ಕಾರಾಚೆರ್ ಬಸ್ಲಿ. ನಾಕ್ ಫುಟೊನ್ ರಗಾತ್ ವ್ಹಾಳೊಂಕ್ ಲಾಗ್ಲೆಂ.

ಆಪ್ಲಾ ಪ್ರೇಮಿಕ್ ಲಗಾಡ್ ಕಾಡ್ಲೊ ಮ್ಹಣ್ ಚಿಂತುನ್ ನಾಗಿಣೆಬರಿ ಜಾವ್ನ್, ತೆಂ ಜೊಸ್ಸಿಚಾ ಆಂಗಾರ್ ಪಡ್ಲೆಂ. ಜೊಸ್ಸಿನ್ ಹೆಂ ಅಪೇಕ್ಷುಂಕ್ ನಾತ್‌ಲ್ಯಾನ್, ಜಾಲ್ಲ್ಯಾ ಕಂಪನಾನ್ ತಾಚಾ

ಹಾತಾಂತ್ಲಿ ಸುರಿ ಸಕಯ್ ಪಡ್ಲಿ.

ತಿ ವಿಂಚಿ ಖಾತಿರ್ ಜೊಸ್ಲಿ ಬಾಗಾತಾನಾ ಲುವಿನ್ ತಿ ವಿಂಚಿನ್ ಜಾಲಿ. ಪುಣ್ ಜೊಸ್ಲಿನ್ ಲುವಿಚೊ ದಾವೊ ಹಾತ್ ಘಟ್ಲಿ ಧರ್ದೊ. ಆನಿ ಆಪ್ಲ್ಯಾ ದೋನ್ಯಾ ಹಾತಾಂನಿ ತಾಚೊ ಹಾತ್ ಘೊಳಾವ್ನ್, ಸುರಿ ಮುಕ್ಯಾಂವ್ನ್ ಪ್ರಯತ್ನಾ ಕೆಲೊ.

ಹ್ಯಾಚ್ ವೆಳಾ ಆಪ್ಲೆಂ ಆಂಗ್ ಏಕ್ ಪಾವ್ಲಿಂ ಬಳಾನ್ ಕುಡ್ಲಿಲೆಂ ತಾಣೆ. ಹ್ಯಾ ಭರಾಕ್ ತಾಚಾ ಆಂಗಾರ್ ಆಸಲ್ಲೆಂ ಸೆಲ್ಲಿ ಸಕಯ್ ಗಳೆಂ.

ತ್ಯಾಚ್‌ಫರಾ ಜೊಸ್ಲಿಚಾ ಉಜ್ವಾ ಹಾತಾಚಿ ಏಕ್ ಬಳಾಧಿಕ್ ಮೂಟ್ ಸೆಲ್ಲಿಚಾ ಗೊಮ್ಮಾ-ಖಾಂದ್ಯಾಚೆರ್ ಬಸ್ಲಿ.

ಎದೊಳ್ ಅಸಲೊ ಮಾರ್ ಖಾವ್ನ್ ನೆಣಾ ಸ್ಲಾಸ್ಲಿ ಸೆಲ್ಲಿಕ್ ಸಂಸಾರ್ ಸಗ್ಳೊ ಘುಂವ್ತಾ ಕಸೊ ಜೊಗ್ಲೆಂ. ತಾಚಾ ದೋಳ್ಕಾಂಕ್ ಕಾಳೊಕ್ ಆಯ್ಲೊ.

ದೋನ್ ತೀನ್ ಪಾವ್ಲಿಂ ತಕ್ಲಿ ಜೋರಾನ್ ಹಾಲಾವ್ನ್, ದೊಳೆ ಸಾರ್ಕೆ ಉಸವ್ನ್ ತಾಣೆ ಪಳೆಲೆಂ.

"ಎಚ್‌ಜೊ...." ತಾಣೆ ವಿಳಂಬ್ ಮಾರಿ.

ಜೊಸ್ಲಿಚಿ ಸುರಿ ಲುವಿಚಾ ಹರ್ದಾರ್ ಫಕತ್ ಏಕ್ ಗೇಣ್ ತಿತ್ತುನ್ ವಯ್ರ್ ಆಸಲ್ಲಿ. ಜೊಸ್ಲಿಚೊ ತೊ ಹಾತ್ ಆಪ್ಲ್ಯಾ ದೋನ್ಯಾ ಹಾತಾಂನಿ ಪಾಟಿಂ ಲೊಟುಂಕ್ ಪ್ರಯತ್ನಾ ಕರ್ತಾಲೊ ಲುವಿ.

ಸೆಲ್ಲಿಕ್ ಕಿತೆಂ ಕರೆಂ ಮ್ಹಳ್ಳೆಂ ಸುಸ್ತಾಲೆನಾ.

ಪರತ್ ತೆಂ ಜೊಸ್ಲಿಚಾ ಆಂಗಾರ್ ಪಡ್ಲೆಂ.

ತರ್ಯಿ ಕಾಂಯ್‌ಚ್ ಫಾಯ್ದಾಕ್ ಪಡ್ಲೆನಾ.

ಜೊಸ್ಲಿಚಾ ಹಾತಾಂತ್ಲಿ ಸುರಿ ಲುವಿಚಾ ಹರ್ದಾರ್ ರೊಂಬ್ಲಿ.

ಲುವಿನ್ ಏಕ್ ಭಯಾನಕ್ ಕಿಂಕ್ರಾಟ್ ಮಾರ್ತಾನಾ, 'ಸರ್ ಸರ್' ಕರ್ನ್ ರಗಾತ್ ವಯ್ರ್ ಉಸಾಳೊ.

ಸೆಲ್ಲಿ ಆಪ್ಲ್ಯಾ ಜಿವಾಚಿ ಆಶಾ ಖಿಂಡುನ್ ಭಿತರ್ ಧಾಂವ್ಲೆಂ.

ತೆಂ ಭಾಯ್ರ್ ಯೆತಾನಾ, ತಾಚಾ ಹಾತಾಂತ್ ಏಕ್ ಮಣಯ್ ಆಸಲ್ಲಿ.

ತಾಣೆ ಕಸಲಿಚ್ ಘಳಾಯ್ ಕೆಲಿನಾ.

ಜೊಸ್ಲಿಚಾ ತಳ್ಳಿಟ್ಟಾಕ್‌ಚ್ ಏಕ್ ಮಾರ್ ಬಸಯ್ಲೊ. ತ್ಯಾ ನಂತರ್ ರಾಗಾಚಾ ತ್ಯಾ ಆವೇಶಾಂತ್ ತ್ಯೆಚ್ ತಕ್ಲೆರ್ ಕಿತ್ಲೆ ಮಾರ್ ಬಸ್ಲೆಗಿ, ತೆಂಚ್ ನೆಣಾ.

ಹರೆಕಾ ಮಾರಾಕ್ ರಗಾತ್ 'ಪಚಕ್ ಪಚಕ್' ಕರ್ನ್ ವಯ್ರ್ ಉಸ್ಕೊಂಕ್ ಲಾಗ್ಲೆಂ.

ತರ್ಯಿ ಸೆಲ್ಲಿಚೊ ಆವೇಗ್ ನಿವೊಂಕ್ ನಾತ್‌ಲ್ಲೊ.

ತೆಂ ಆಜೂನ್ ಜೊಸ್ಲಿಚ್ಯೆ ತಕ್ಲೆಕ್ ಮಣ್ಯೆನ್ ಮಾರ್‌ಚ್ ಆಸಲ್ಲೆಂ.

ತಾಚಿ ತಕ್ಲಿ, ಮುಖಮುಳ್ ಸಗ್ಳೆಂ ರಗ್ತಾನ್ ಬುಡ್‌ಲ್ಲೆಂ.

ಸೆಲ್ಲಿನ್ ತಾಕಾಚ್ ಪಳೆಲೆಂ.

ಜೊಸ್ಸಿಚಿ ಜೀಬ್ ಅರ್ಧಿ ಭಾಯ್ರ್ ಪಡ್ಲಿ.

ತಾಣೆ ಆತಾಂ ಹಳ್ಳಾಯೆನ್ ಲುವಿಕ್ ಉಕಲ್ಲೆಂ. ತಾಚಾ ಹರ್ಡ್ಯಾ ವಯ್ಲಿ ರಗ್ತಾಚಿ ಝರ್ ಆಪ್ಲ್ಯಾ ಹಾತಾನ್ ಪುಸುನ್ ತೆಂ ರಡ್ಲೆಂ.

ಖೊಬ್ ರಡ್ಲೆಂ.

ತೆಂ ಮಹಿಣೆನ್ ಜಾತಾ ಪರ್ಯಾಂತ್ ರಡ್ಲೆಂ.....

*** **

ರಾತಿಚಿಂ ಪೊರಾಂ ಸುಮಾರ್ ಏಕ್ ಜಾತಾನಾ, ಕೊಣ್‌ಗಿ ಝಾಲಾಂತ್ ಚಲ್‌ಲ್ಲೊ ಆವಾಜ್ ಆಯ್ಕಾತಾನಾ ಸೆಲ್ಲಿಕ್ ಜಾಗ್ ಜಾಲಿ.

ತಾಕಾ ಸಬಾರ್ ದಿವ್ಯಾಂಚೊ ಉಜ್ವಾಡ್ ದಿಸ್ಲೊ.

ತಾಣೆ ದೊಳೆ ಸಾರ್ಕೆ ಉಗ್ತೆ ಕರುನ್ ಸೊಪ್ಕಾರ್ ಪಳೆಲೆಂ.

ಲುವಿ ಆನಿ ಜೊಸ್ಸಿ ತಶೆಚ್ ರಗ್ತಾಚಾ ಖೊಂಡಾಂತ್ ಪಡೊನ್ ಆಸ್‌ಲ್ಲೆ.

ತಾಚೆ ಹಾತ್ ರಗ್ತಾನ್ ಸುಕ್‌ಲ್ಲೆ. ಕಾಪ್ಪಾಕ್‌ಯಿ ರಗಾತ್ ದಾಟ್‌ಲ್ಲೆಂ.

ರಗ್ತಾಳೆ ಮಗುಯ್ ಕುಶಿಕ್ ಪಡೊನ್ ಆಸ್‌ಲ್ಲೆ.

ಪುಣ್ ತಾಕಾ ಕ್ಲೊಡಿ ದಿಸ್ಲೊನಾ.

ತಾಕಾ ಸೊದ್ಲೆ ಖಾತಿರ್ ತೆಂ ಉಬೆಂ ರಾವ್ತಾ ಮ್ಹಣ್ತಾನಾ, ತಾಚಾ ತೊಂಡಾಕ್ ಬೊರ್ಬಾಚೊ ಉಜ್ವಾಡ್ ಪಡ್ಲೊ.

ದೊಳೆ ಧಾಂಪುನ್ ತಾಣೆ ಆಪ್ಲಿ ಗೊಮ್ಮಿ ಉಜ್ವಾಕ್ ಘುಂವ್ಡಾಯ್ಲಿ.

ಎಕಾಚ್‌ಫರಾ ಸಬಾರ್ ಮೊಚ್ಯಾಂಚೊ ಆವಾಜ್ ಆಯ್ಕಾತಾನಾ ಸೆಲ್ಲಿನ್ ಪರತ್ ಮುಖಾರ್

ಪಳೆಲೆಂ.

ಪೊಲಿಸ್ ಶಿಬಂಧಿ!!

ಸೆಲ್ಲಿಚಿ ಕೂಡ್ ಕಾಂಪ್ಲಿ.

ಶೆಳೊ ಫಾಮ್ ಸುಚೊಂಕ್ ಆರಂಭ್ ಜಾಲೊ.

ಎಕಾ ಪಾಟಾಪಾಟ್ ಪಾಂಚ್ ಜಣ್ ಪೊಲಿಸ್ ಆನಿ ದೋಗ್ ಜಣ್ ಇನ್ಸ್‌ಪೆಕ್ಟರ್ ಭಿತರ್ ಸರ್ತಾನಾ ಸೆಲ್ಲಿ ಮಿಟಾಚಾ ಖಾಂಬ್ಯಾ ಪರಿಂ ಜಾಲೆಂ.

ತಾಚೆ ದೊಳೆ ಮಾತ್, ಉಗ್ತೆ ಆಸ್‌ಲ್ಲೆ ಶಿವಾಯ್, ಗಿನ್ಯಾನ್ ಸ್ಪಸ್ತ್ ಭಿಯಾನ್ ನಿದ್‌ಲ್ಲೆಂ.

ಪುಣ್ ಪೊಂರ್ ಮಾತ್, ಆಜೂನ್ ಭರಾನ್ ಕಾಂಪ್ತಾಲೆ!

ಧಾವೊ ಅವಸ್ಥಾರ್

ಜೊಸ್ಸಿಚಿ ಖುನಿಯೆಚಾ ಆರೋಪಾಚೆರ್ ಕೈದ್ ಕೆಲ್ಲ್ಯಾ ಸೆಲ್ಲಿ ಆನಿ ಲುವಿಚಿ ಪರಿಸ್ಥಿತಿ

ನ್ಯಾಯಾಧೀಶಾನ್ ತಬ್ಬೀಜ್ ಕೆಲಿ.

ಉಮಿ ಆದೂನ್ ಆಸ್ತತ್ರಚಾ ಖಿಚ್ಚಾರ್ ನಿಬೊನ್ ಆಸ್ಲೊ. ಜೊಸ್ಪಿನ್ ತೊಪ್ಲಿ ಸುರಿ ದೋನ್ ಇಂಚಾಂ ಮ್ಹಣಾಸರ್ ಭಿತರ್ ರಿಗ್ಲಿ.

ತಾಚೆ ವಿಶಿಂ ತಾಚೊ ವಕೀಲ್ ಕೊಡ್ತಿಂತ್ ಉಲಯ್ಲೊ.

ತೆ ರಾತಿಚೊ ಗಲಾಚೊ ಕೊಡಿ, ಸೆಲ್ಲಿ ಆನಿ ಉಮಿಚಾ ವಕೀಲಾನ್ ದಿಲ್ಲ್ಯಾ ವಿವರಣಾ ಸವೆಂ ನ್ಯಾಯಾಧೀಶಾನ್ ವಿಮರ್ಶನ್ ಪಳೆಲೆಂ.

ಫಕತ್ ತೀನ್ ಮಹಿನ್ಯಾಂಚೆ ಆಪ್ಲೆ ಭಿತರ್ ಒ ಕೇಸ್ ಸಂಖ್ಲಿ.

ಸೆಲ್ಲಿ ಆನಿ ಉಮಿ ಸ್ಪ-ರಕ್ಷಣ್ ಆನಿ ಚಲಿಯೆಚೊ ಮಾನ್ ರಕ್ಷಣ್ ಕರುಂಕ್ ಪೆಚಾಡ್ತಿಂ ಶಿವಾಯ್, ಕೊಣಾಯ್ಕಿ ಲಗಾಡ್ ವ ಕಸಲಿಯಿ ಹಿಂಸಾ ದಿಂವ್ಚೊ ಉದ್ದೇಶ್ ತಾಂಚೆ ಮತಾಂತ್ ತ್ಯಾ ವೆಳಾರ್ ನಾತ್ಲ್ಯಾನ್, ಕಾನೂನಾ ಪರ್ಮಾಣೆ ತಾಂಕಾಂ ನ್ಯಾಯಾಧೀಶಾನ್ ನಿರಾಪ್ರಾಧಿ ಮ್ಹಣ್ ಪಾಚಾರ್ಲೆಂ.

ಪುಣ್ ಕೊಡಿ ಆನಿ ಜೊಸ್ಪಿ ಜಿವಾಕ್ ಅಪಾಯ್ ಕರ್ಚಾ ಇರಾದ್ತಾನ್ಂಚ್, ಘರ್ದೆ ಚಲಿಯೆಚೊ ಮಿಶೆ ವಿರೋಧ್, ಫಕತ್ ಕುಟ್ಮಾಚೊ ವಿಕ್ ಬಿಲ್ಲೊ ಲಾವ್ನ್ ಘರಾ ಭಿತರ್ ರಿಗೊನ್, ದೊಗಾಂ ವ್ಯಕ್ತಿಂಚೆರ್ ಆಕ್ರಮಣ್, ಮಿನಿ ಕರೆಂ ಸಾಧನ್, ಚಲಿಯೆಚೊ ಮಾನಾಪಹರಣ್ ಆನಿ ಘರಾ ಭಿತರ್ ಆಕ್ರಮ್ ಪ್ರವೇಶ್ - ಅಸಲ್ಯಾ ಅಪ್ರಾಧಾಂ ಖಾತಿರ್ ತಾಂಕಾಂ ಶಿಕ್ಷಾ ಫಾವೊ ಜಾಲಿ.

ಪುಣ್ ಎಕ್ಲೊ ಅಪ್ರಾಧಿ ಎದೊಳ್‌ಚ್ ಮರಣ್ ಪಾವ್ಲಾ ದೆಕುನ್ ತಾಚೊ ಸಾಂಗಾತಿ ಜಾವ್ನಾಸ್ಲೊ ಆನಿ ತ್ಯಾ ಅಪ್ರಾಧಾಂತ್ ಸಹಭಾಗಿ ಜಾವ್ನಾಸ್ಲೊ ಕೊಡಿಕ್ ತಿ ಶಿಕ್ಷಾ ಫಾವೊ ಜಾಲಿ.

ಸಾತ್ ವರ್ಸಾಂಚಿ ಕಠೀಣ್ ಸಜಾ ಕೊಡಿಕ್ ಕೊಡ್ತಿಸ್ ವಿದ್ಲಿಲಿ.

ಹ್ಯಾ ವಗ್ತಾ ಸೆಲ್ಲಿ ಕೊಡಿ ಥಾವ್ನ್ ವ್ಹಡಾ ಆನಂದಾನ್ ಭಾಯ್ರ್ ಆಯ್ಲೆಂ. ಆಪ್ಣಾಕ್ ಆನಿ ಉಮಿಕ್ ಸುಖ್ಯಾ ಲಾಭ್ ಮ್ಹಳ್ಳಾ ಸಂತೊಸಾನ್, ಉಮಾಳೊನ್ ಯೆಂಚ್ಲಿಂ ದುಖಾಂ ತಾಣೆ ಪಾಲ್ಯಾ-ಪೊಂತಾನ್ ಪುಸ್ಲಿಂ.

ಕೊಡಿ ಭಾಯ್ರ್ ಯೆತಾನಾ ತಾಕಾ ಕೊಣ್‌ಯಿ ಭೆಟ್ಲೆನಾಂತ್. ಫಕತ್ ವಿಗಾರ್ ಬಾಪ್ ತಾಕಾ ಸ್ವಾಗತ್ ದೀಂವ್ಕ್ ಹಾತ್ ಉಸವ್ನ್ ರಾಕೊನ್ ರಾವ್ಲೊ.

ಪರತ್ ವಿಗಾರಾಚೊ ಉಪ್ಕಾರ್ ಬಾವ್ಲುನ್ ಸೆಲ್ಲಿ ರಡ್ಲೆಂ. ವಿಗಾರಾನ್ ಬರ್ಕಾ ವಕೀಲಾಕ್ ಧರುನ್ ಒ ಕೇಜ್ ಝುಜೊಂಕ್ ನಾತ್ಲಿ ತರ್, ಸೆಲ್ಲಿಚಿ ಅವಸ್ಥಾ ಕಾಂಯ್ ದುಸ್ರಿಚ್ ಚಾತಿ ಆಸ್ಲಿ ಕೊಣ್ಣಾ.

ಜೊಸ್ಪಿಚೊ ಬಾಪುಯ್, ಸೆಲ್ಲಿಚೊ ಮಾವೊ ತಾಕಾ ದಿಸ್ಲೊ. ಪುಣ್ ಸೆಲ್ಲಿಕ್ ರಾಗಾನ್ ಪಳೆವ್ನ್ ತೊ ಘಡಿಯೆನ್ ಮಾಯಾಗ್ ಜಾಲೊ.

ಹೆಂ ಚಿಂತುನ್ ಪರತ್ ರಡ್ಲೆಂ ಸೆಲ್ಲಿ.

ವಿಗಾರಾನ್ ತಾಕಾ ಭುಜಯ್ಲೆಂ.

ತಾಕಾ ಥಂಯ್ ಥಾವ್ನ್ ಘೆವ್ನ್, ಘರಾ ಆಪವ್ನ್ ವ್ಹರೈ ಖಾತಿರ್ ಆಪ್ಲಾ ಸಂಗಿಂ ಆಸ್‌ಲ್ಲ್ಯಾ ಎಕಾ ವಿಶಂತಿಚಾ ಭಾವಾಕ್ ಸಾಂಗೂನ್, ತಾಣೆ ತಾಚೆಲಾಗಿಂ ಏಕ್ ಚಾವಿ ದಿಲಿ.

ಸೆಲ್ಲಿನ್ ವಿಗಾರಾಕ್ ಪಳೆಲೆಂ.

ವಿಗಾರ್ ಫಕತ್ ಮಾತ್ರಿ ತಕ್ಲಿ ಹಾಲವ್ನ್ ಹಾಸ್ಲೊ.

ಥೊಡ್ಯಾ ವೆಳಾನ್ ಅಪ್ರಾಧಾ ಥಾವ್ನ್ ಮುಕ್ತ್ ಜಾವ್ನ್ ಗಾಂವಾಕ್ ಪಾಟಿಂ ಆಯಿಲ್ಲ್ಯಾ ಸೆಲ್ಲಿಕ್ ಸಬಾರ್ ದೊಳ್ಯಾಂನಿ ನಮೂನ್ಯಾವಾರ್ ಸ್ವಾಗತ್ ದಿಲೊ.

ಥೊಡೆ ತಾಕಾ ಲಾಗಿಂ ಯೇವ್ನ್ ಪಳೆತಾನಾ, ಆನಿ ಥೊಡಿಂ ಲಾಗಿಂ ಆಸ್‌ಲ್ಲಿಂ ಪಯ್ಸ್ ಧಾಂವೊನ್, ಉಪ್ರಾಂತ್ ಪಾಟಿಂ ಘುಂವೊನ್ ಪಳೆಂವ್ಕ್ ಪಡ್ಲಿಂ.

“ಅಸಲ್ಯಾಕ್ ಫಾಶಿ ದೀಜಾಯ್ ಆಸ್‌ಲ್ಲಿ. ಕಿತ್ಯಾಕ್ ಸೊಡ್ಲೆಂಗಾಯ್?”- ನಾಕಾ ಮ್ಹಳ್ಳಾರ್‌ಯಿ ಹಿಂ ಉತ್ರಾಂ ಸೆಲ್ಲಿಚಾ ಕಾನಾಂನಿ ರಿಗ್ಲಿಂ. ಪರತ್ ತಾಚೆಂ ಕಾಳಿಜ್ ಭೆಸಾಂ ಜಾಲೆಂ.

ತರ್‌ಯಿ ತೆಂ ಮೌನ್ ರಾವ್ಲೆಂ.

ಧನ್ನಾರಾಂಚಾ ಆಡೇಜ್ ವೊರಾರ್ ತೆಂ ಘರ್ಲ್ಯಾ ಸೊಪ್ಯಾ ಲಾಗಿಂ ಯೇವ್ನ್ ಪಾವ್ಲೆಂ.

ಫಕತ್ ತೀನ್ ಮಹಿನ್ಯಾಂನಿ ಘರೈಂ ರೂಪ್ ಸಗ್ಳೆಂ ಬದ್ದಾಲ್ಲೆಂ.

ಸೊಪ್ಯಾರ್ ಆಸ್‌ಲ್ಲೊ ಬಾಂಕ್ ಮೊಡ್‌ಲ್ಲೊ.

ಎಕಾ ಪೊಂತಾರ್ ದೋನ್-ತೀನ್ ವಸ್ತುರಾ ಕುಡ್ಕೆ ತಾಕಾ ದಿಸ್ಲೆ.

ಆತ್ತಾರಾಚಿ ತಟ್ಟಿ ಸಗ್ಳಿ ಚೂರಾನ್ ಚೂರ್ ಜಾಲ್ಲಿ.

ರಗ್ತಾಚಿಂ ಖಿತಾಂ ಆಜೂನ್ ಥಂಯ್ ಹಾಂಗಾ ದಿಸ್ತಾಲಿಂ.

ಸೊಪ್ಯಾ ದೆಗೆಚಾ ಕುಂದ್ಯಾಕ್ ಪೊಣ್ಯೊನ್ ರಾವೊನ್ ಸೆಲ್ಲಿ ಸೊಪ್ಯಾ ವಯ್ಲೆಂ ದೃಶ್ಯ ದೊಳ್ಯಾಂನಿ ಭರುಂಕ್ ಲಾಗ್ಲೆಂ. ತ್ಯಾ ಬರಾಬರ್ ತಾಕಾ ಕಳಿತ್ ನಾಸ್ತಾಂ ದುಃಖಾಂ-ಥೆಂಬೆ ಪೊಲ್ಯಾ ವಯ್ಲ್ಯಾನ್ ನಿಸೊನ್ ಆಯ್ಲೆ.

ಆಯಿಲ್ಲ್ಯಾ ತ್ಯಾ ವಿಶಂತಿಚಾ ಭಾವಾನ್ ಥಾಲೆಂ ಉಸಯ್ಲೆಂ ಆನಿ ದಾರ್ ಉಗ್ತೆಂ ಕರುನ್, ಥಾಲೆಂ ಆಪುಣ್ ಘೆವುನ್ ತೊ ಥಂಯ್ ಥಾವ್ನ್ ಚೆಲ್ಲೊ.

ತಾಚೊ ಉಪ್ಯಾರ್ ಬಾವ್ಲುಂಕ್ ಸೆಲ್ಲಿನ್ ಮಿಶಿ ವ್ಹಲಿ ತರ್‌ಯಿ ತಾಚಾ ಭಗ್ಲಾಂನಿ ತಾಕಾ ತೊ ಆವ್ಯಾಸ್ ದಿಲೊನಾ. ತೆಂ ಥಂಯ್‌ಂಚ್ ಮೆಟಾರ್ ಬಸ್ಲೆಂ, ತಕ್ಲಿ ಪಾಟ್ಲ್ಯಾ ಕುಂದ್ಯಾಕ್ ಆಧಾರ್‌ಮನ್.

ತಾಚಾ ಜೀವನಾಂತ್ ಜಾಯಿತ್ತೆಂ ಬದ್ದಾಪ್ ಘಡ್‌ಲ್ಲೆಂ ಆನಿ ಪುಡೆಯಿ ತಾಣೆ ಸಬಾರ್ ಮಾಪಾನ್ ಕರಿಜಾಯ್ ಆಸ್‌ಲ್ಲೆಂ. ಆಪ್ಲೊ ಪುಡಾರ್ ಚಿಂತುನ್ ತೆಂ ತಶೆಂಚ್ ಬಸ್ಲೆಂ... ರಡ್ಲೆಂ... ಪಿಶ್ಯಾಬರಿ ಹಾಸ್ಲೆಂ.... ಗಂಭೀರಾಯ್ ತಾಣೆ ದಾಕಯ್ಲೆ....

ತರ್‌ಯಿ ತಾಕಾ ಸಮಧಾನ್ ಭೊಗ್ಲೆಂನಾ.

ಏಕ್ ಸ್ಟ್ರೀ ‘ಮಿನಿಗಾರ್ನ್’ ಮ್ಹಳ್ಳೊ ಬಿಲ್ಲೊ ಘೆವ್ನ್ ಹೈ ಸಮಾಜೆಂತ್ ಕಶೆಂ ಜಿಯೆಂವ್ಕ್ ಸಕಾತ್!?

ಹೆಂಚ್ ಸವಾಲ್ ಸೆಲ್ಲಿಚ್ಯೆ ಮತಾಂತ್ ಘುಂವೊಂಕ್ ಲಾಗ್ಲೆಂ.

ಉಪ್ರಾಂತ್ ಎಕಾಚ್‌ಫರಾ ಕಿತೆಂಗೀ ಚಿಂತುನ್ ತೆಂ ಉಭೆಂ ಜಾಲೆಂ.

ಅರ್ಧುಕುರೆಂ ಉಸಯಿಲ್ಲೆಂ ದಾರ್ ಸಾರ್ಕೆಂ ಉಸವ್ನ್ ತೆಂ ಭಿತರ್ ಸರ್ಲೆಂ.

ಧಾಂಪುನ್ ಆಸ್‌ಲ್ಲಿಂ ಜನೆಲಾಂ ಉಗ್ತಿಂ ಕರುನ್ ತಾಣೆ ಘರಾ ಭಿತರ್ ಎಕೊಡಿ ನದರ್ ಭಂವ್ಡಾಯ್ಲಿ.

ಮೂಲ್ಕಾ-ಮೂಲ್ಕಾಂನಿ ಸಾಳಿಯಾಂನಿ ಘೊಂಟೆರ್ ಬಾಂಧ್‌ಲ್ಲೊ. ಘರ್ಲಿ ಅವಸ್ಥಾ ಪಳೆವ್ನ್ ತೆಂ ಮತಿ ಭಿತರ್‌ಚ್ ಹಾಸ್ಲೆಂ.

ಎಕ್ ಆನಾಥ್ ಚಲಿ!

ಆರಿಕ್ವಾರ್ ಚಲಿ!!

ಮಿನಿಗಾರ್ನ್ !!!

ತೆಂ ಜ್ಯೋರಾನ್ ಹಾಸ್ಲೆಂ ರಾಂದ್ನಾ ಕುಡಾಚಾ ದಾರಾಲಾಗಿಂ ಉಭೆಂ ರಾವೊನ್.

ಘೊಡ್ಕಾ ವಳಾನ್ ತೆಂ ಸಾರ್ಕೆ ಭ್ರಮಿದಕ್ ಯೆತಚ್, ತಾಣೆ ಮೂಲ್ಕಾಂತ್ ಆಸ್‌ಲ್ಲಿ ಸಾರೊಣ್ ವಿಂಚ್ಲಿ.

ಆಜ್ ಥಾವ್ನ್ ಎಕ್ ಧಯ್ರಾಧಿಕ್ ಸ್ತ್ರೀ ಜಾವ್ನ್, ಎಕ್ಸುರೆಂಚ್ ರಾವೊನ್, ಹೈ ನಾಪಾಸ್ ಸಮಾಜಿಚೆರ್ ಝುಜೊನ್ ಜಯ್ತೆವಂತ್ ಜಾಯ್ತಾಯ್ ಮ್ಹಣ್ ತಾಣೆ ನಿಚೆವ್ ಕೆಲೊ. ಆನಿ ಸಾರೊಣ್ ಧರ್‌ಗ್ ಮಾರ್ಲಿ.

ಪುಣ್ ಹೊ ನಿಚೆವ್ ಸಾಂಬಾಳ್ತಾಂತ್ ವ ಹಜಾರೊಂ ಜಿಬಾಂನಿ ಎಕ್‌ಲ್ಲ್ಯಾ ಸಮಾಜಿಚೆರ್ ಝುಜ್ ಮೂಡುನ್ ತೆಂ ಜಯ್ತೆವಂತ್ ಜಾಯ್ತ್ ವ ನಾ ಮ್ಹಳ್ಳೆಂ ತೊ ಸರ್ವೆಸ್ಪರ್ ದೇವ್ ಮಾಕ್ರ್ ಜಾಣ ಆಸ್‌ಲ್ಲೊ.

ಕಿತ್ಯಾಕ್, ಸಮಾಜೆನ್‌ಚ್ ಎಕ್ ಸ್ತ್ರೀಯೆಕ್ ಅಬಿಲ್ ಮ್ಹಣ್ ಪೊಲಾಯ್ಲಾಂ, ದಾದ್ಲ್ಯಾಚಿ ದಾಸಿ ಮ್ಹಣ್ ವಿಂಚುನ್ ಕಾಡ್ಲ್ಯಾ ಆನಿ ತಿ ಎಕ್ಚರಿ ಜಿಯೆವ್ಕ್ ಬಿಲ್ಕುಲ್ ಸಕ್ತಿನಾ ಮ್ಹಳ್ಳೆಂ ಎದೊಳ್‌ಚ್ ರುಜು ಕೆಲಾಂ ಆಸ್ತಾಂ..... ಹೆಂ ಸೆಲ್ಲಿ ತಿಚೆ ಹಿಸ್ಪಾ ಭಾಯ್ರ್ ರಾವಾತ್? ತಿತ್ಲೆಂ ಸಾಮರ್ಥ್ಯ ತಾಚೆ ಥಂಯ್ ಲಿಪೊನ್ ಆಸಾ?

ಎಕ್ ಚಲಿಯೆಕ್ ವ ಸ್ತ್ರೀಯೆಕ್ ತಿಚಿ ಲೆಖಾವರ್ತ ಸೊಭಾಯ್ ಭೋವ್ ಅಪಾಯಾಚಿ.

ಆಪ್ಲೆ ಸೊಭಾಯೆಚೆರ್ ಪಾತ್ಕೆವ್ನ್ ತಿ ರುಭಾವಾನ್ ಉಡಾತ್ ತರ್, ತಿಚೆಂ ಸುಖಿ ಜಿಣೆ ತಿ ಹುಲ್ತಾಯ್ತಾ ವ ಸಂಸಾರಾಂತ್ಲೆಂ ಮೊಲಾಧಿಕ್ ಸುಖ್ ಹೊಗ್ಡಾಯ್ತಾ.

ಆನಿ ಆಪ್ಲೆ ಸೊಭಾಯೆಚೆರ್ ಘಮಂಡಾಯ್ ದಾಕವ್ನ್ ದಾದ್ಲ್ಯಾಕ್ ಪಿಶ್ಕಾರ್ ಘಾಲುನ್, ಆಪುಣ್ ಅಂತರ್ಮುಖಿ ಸುಖ್ ಭೊಗ್ತಾಂ ಮ್ಹಣ್ ಸಾಧನಾಕ್ ಪಡಾತ್ ತರ್, ಆಪ್ಲಾ ಭೊಂವ್ತಿಂ ತಿ ಎಕ್ ಪಿಂಜ್ರೊ ರಚ್ತಾ ಆನಿ ಆಪುಣ್ ತಾಂತುಂ ಬಂದಿಪಾನ್ ಜಾತಚ್ ತಿಕಾ ಜಾಗ್ ಜಾತಾ. ಪುಣ್ ಹ್ಯಾ ವಗ್ತಾ ತಿ ಸಂಪೂರ್ಣ್ ಅಸಹಾಯಕ್ ಜಾತಾ... ತಿಚೊ ಧೈಯ್ ತೀನ್ ತಿರ್ಕುಟ್ ಜಾತಚ್ ತಿ ಒಸಾಂತುರ್ ಜಾವ್ನ್, ವಾರ್ಕಾಕ್ ಧಲ್ಕಾ ಚಿವ್ಯಾಬರಿ ಸಮಾಜಿ ಮಧೆಂ ತಿ ಉಬಿ ಜಾತಾ.

ಪುಣ್ ಮಾನಾ ಪಾಸತ್ ಝುಜ್‌ಲ್ಲೆ ಎಕ್ ಚಲಿಯೆಕ್ ಖಿಯರ್ ಆಸಾ ಸ್ಥಾನ್? ಕೊಣ್ ತಾಕಾ ದಿತಾ ರಕ್ಷಣ್?

“ಸುಣ್ಯಾನ್ ಲೆಂವ್‌ಲ್ಲೆಂ ಕುಂಡ್ಲೆಂ ಕಿತ್ಯಾಕ್ ಉಪ್ಕಾರ್ತಾ?” ಮ್ಹಣ್ ಆಂಗ್ಲಾ ಭಾಯ್, ಉಡಯ್ತಾತ್.

ಮಾನ್ ವಿಕ್ಲಾರಾಯಿ, ಮಾನ್ ನಾ-ಖುಶೆನ್ ಹೊಗ್ಡಾಯ್ಲಾರಾಯಿ, ಮಾನ್ ಉರಂವ್ಚೆ ಖಾತಿರ್ ಝುಜೊನ್ ಅಪ್ರಾಧಿ ಜಾಲ್ಯಾರಾಯಿ ಸಮಾಜೆ ಥಾವ್ನ್ ಮೆಳ್ತೆಂ ನಾಂವ್ ಏಕ್‌ಚ್!

ಭಜ್ಪಲ್ಲಿ ಸ್ತ್ರೀ!

ವಾಂಕುಡ್ ಜಲಿ!!

ಆಡ್ಕೊಸ್ತಿ ಸ್ತ್ರೀ!!!

ತರ್ ಖಿಯ್ ಲಿಪ್ಪಾ ಸಮಾಜೆಚಿ ಖರಿ ನೀತ್?

ಬರ್ಯಾ ಆನಿ ವಾಯ್ಕಾಚೊ ವ್ಯತ್ಯಾಸ್ ಕರುಂಕ್ ಸಕಾನಾತ್‌ಲ್ಲಿ ಸಮಾಜ್, ನೀತ್ ಕರುಂಕ್ ಫಾವೊ?

ನಿತಿಚೊ ಹಾತ್ ತಿಕಾ ಆಸಾ? ವ ಫಾತಾಚಿಂ ಖೊವ್ಕಾಂ ತಿ ನ್ಹೆ ಸ್ಥಾ?

ಆಖ್ಯಾ ದೇಶಾಂತ್ ಕೊಡ್ತಿಚಿ ನೀತ್ ಫರಮ್ ಶ್ರೇಷ್ಠ್ ಜಾವ್ನಾಸಾ. ವ್ಹಯ್.... ಪುಣ್ ಕಾನೊನಾ ಪರ್ಮಾಣೆ ಝುಡ್ತಿ ಜಾತಾ.

ಕೊಶೆಡ್ವಾಚಿ ಝುಡ್ತಿ ಜಾಯ್ ತರ್ ಕಿತ್ಲೆ ಲಿಪ್‌ಲ್ಲೆ ಅಪ್ರಾಧಿ. ಎದೊಳ್ ಫಾಶೆಚಾ ಖಾಂಬ್ಯಾಕ್ ಚಡ್ತೆನಾಂತ್? ಸರಳಾಂ ಪಾಟ್ಲಾನ್ ದುಃಖಾಂ ಗಳಯ್ತೆನಾಂತ್?

ಹೆರಿ ಸಾಧ್, ನಾ....

ಮನ್ಶಾ ಜಿವಿತ್ ಏಕ್‌ಚ್ ತರ್‌ಯಿ, ತಾಣೆ ಆಪ್ಣಾಂವ್ಚೊ ಜೀವನ್-ರಿತಿ ವೆಗ್ಳೊ, ಚಿಂತಾಪ್ ವೆವೆಗ್ಲೊ.

ಸ್ಟುಭಾವ್ ವಿಂಗಡ್.

ಹರ್ಯೆಕ್ ಮನ್ಶಾಜೀವಿ ಸ್ವಾರ್ಥಿ ಜಾವ್ನಾಸಾ.

ಹ್ಯಾ ಎಕಾ ಕಾರಣಾಕ್ ಲಾಗೊನ್ ಹರ್ಯೆಕ್ಲೊ ಆಪ್ಲ್ಯಾ ಕೊಶೆಡ್ವಾಚಿಂ ತೀರ್ಪ್ ನೆಗಾರ್ ಕರ್ತಾ ಆನಿ ಮನ್ಶಾಂನಿ ರಚ್‌ಲ್ಲಾ ಕಾನೊನಾಂಚೊ ಆಸ್ತೊ ಮಾಗೊನ್ ಅಪ್ರಾಧಾ ಥಾವ್ನ್ ಚುಕಾರಿ ಮಾರುಂಕ್ ಪ್ರಯತ್ನ ಕರ್ತಾ.

ಶೆಂಬೊರಾಂತ್ ನೊವೊದ್ ಜಣ್ ಹಿಕ್ಮತ್ಯಾಂನಿ ಕಾನೊನಾಚಿಂ ರಕ್ಷಣ್ ಘೆವ್ನ್ ಶಾಬಿತಾಯೆನ್ ಭಾಯ್, ಯೆತಾನಾ, ಧಾ ಜಣ್ ಫಾವೊತಿ ಶಿಕ್ಷಾ ಭೊಗುಂಕ್ ಪಾವ್ತಾತ್.

ಪಾವಾನಾತ್‌ಲ್ಲಾಕ್ ನಿರಾಪ್ರಾಧಿ ಲೆಗುನ್ ಹರಾಂಚಿ ಶಿಕ್ಷಾ ಆಪ್ಣಾಚೆರ್ ಘೆವುನ್ ಜೀವನ್‌ಭರ್ ದುಃಖಾಚಿ ಪೇಜ್ ಸೆವ್ತಾ.

ಹಿಚ್ ಗತ್ ಫಾವೊ ಜಾಲಿ ಸೆಲ್ಲಿಕ್.

ಆಪ್ಲೆಂ ಘಾನ್ ರಕ್ಷಣ್ ತಾಣೆ ಕರುಂಕ್ ನಜೊ ಆಸ್‌ಲ್ಲೆಂ?

ತಾಚೊ ಪುಡಾರ್ ಉಜ್ವಾಡಾಂವ್ಕ್ ಮುಖಾರ್ ಸರ್‌ಲ್ಲ್ಯಾ ದಾತಾರಾಕ್ ಅವ್ತಡಾಕ್ ಉಂಡಿ ಜಾಂವ್ಕ್, ಏಕ್ ಚಲಿ ಸೊಡಿತ್?

ಪ್ರಾಣ್ ಲೆಗುನ್ ದೀವ್ನ್ ಆಪ್ಲೊ ಮೋಗ್ ಅಮರ್ ಕರುಂಕ್ ತಿ ಚಲಿ ತಯಾರ್ ಆಸ್ತಿನಾ? ಕಿತ್ಲಾ ಸ್ತ್ರೀಯಾಂನಿ ಅಸಲೊ ತ್ಯಾಗ್ ಎದೊಳ್ ಕರುಂಕ್ ನಾ?

ಇತ್ಲೆಂ ಸರ್ವ್ ಜಾಲ್ಲ್ಯಾ ದಿಸಾಂನಿ ಘಡ್ತಾ ತರ್ಯಿ, ಆಮ್ಚಿ ಸಮಾಜ್ ಕಿತ್ಯಾಕ್ ಹ್ಯಾ ಸತಾಂಚೆರ್ ನೆಣಾರ್ಪಣಾಚೊ ಪಡ್ಲೊ ಪೊಡುನ್ ಅನೀತಿಚಾ ಹಾತಾಂನಿ ಎಕ್ ಮೊಸೂಮ್, ಅನಾಥ್ ಚಲಿಯೆಚಾ ಜೀವನಾಚಿ ವೀದ್‌ವಾವ್ಣಿ ಕರುಂಕ್ ಆಶೆತಾ?

ದುರ್ಬಳೆಂ ಮ್ಹಳ್ಳಾಫರಾ ತಾಕಾ ಜಿಯೆಂವ್ಕ್ ಹಕ್ಕ್ ನಾ? ತಿಚಿ ಥಂಯ್ ಆಶಾ-ಆಕಾಂಕ್ಲಾ ನಾ? ತಾಕಾ ಜಿವಿತ್ ನಾ?

ನ್ತಂಯ್ ತರ್ ಹೆಂ ಸರ್ವ್ ಚಿಂತುಂಕ್ ಸಮಾಜೆಂತ್ಲಾ 'ಜಾಂಟ್ಯಾ' ಮಿಂಟ್ಯಾಂಕ್ ಸೈರಾಣ್ ನಾ?

ಹೆರಾಂಕ್ ಉಮ್ಖಾಳಾವ್ನ್, ತಾಂಚಿ ವಳ್ಳಳಿ, ಕಳ್ಳಳಿ ದೊಳಿ ಭರ್ನ್ ಪಳೆವ್ನ್, ಆಪ್ಲೆ ಸಂತೊಸ್ ಪಾವಾಜಾಯ್ ಮ್ಹಳ್ಳಿ ಆಶಾ ಅಸಲೆ ಪೊಳ್ಕುರ್ಯಾ, ಕುಸ್ವಾ ಸಮಾಜೆಚಿ?

ಕೊಣ್ ಆಸಾ ತಯಾರ್ ಹ್ಯಾ ಸವಾಲಾಂಕ್ ಜವಾಬಿ ದೀಂವ್ಕ್?

ಸೆಲ್ಲಿ ಆಪ್ಣಾಯಿತ್ಲ್ಯಾಕ್‌ಚ್ ಹಾಸ್ಲೆಂ, ಸಮಾಜೆಚಿಂ ವಿವಿಧ್ ಮುಖಾಂ ಆಪ್ಲೆ ಮತಿಂತ್ ಹಾಡುನ್.

ಶಿವಾಯ್ ಎದೊಳ್ ತೆಂ ಪಾಲ್ಕಾಂ ಮಥೆಂ ಲಿಪೊನ್ ಆಸ್‌ಲ್ಲ್ಯಾ ಗುಲೊಬಾಬರಿ ಆಸ್‌ಲ್ಲೆಂ. ಥೊಡೆ ಭ್ರಮರ್ ಮಾತ್, ತಾಚೆ ಕುಶಿನ್ ಕಳಿತ್ ನಾಸ್ತಾಂ ಘುಂವ್ತಾಲೆ.

ಪುಣ್ ಆನಿ ಪುಡೆಂ!?

'ನಿಸ್ರಾಲ್ಲೆ ಚಲಿಯೆಕ್ ನಿಸ್ಕಳ್‌ಪಣ್ ಕಿತೆಂ ಕರುಂಕ್?'

ಅಸಲ್ಯಾ ಚಿಂತಾಂನಿ ಪಿಕ್‌ಲ್ಲೆ, ಉಗ್ತಾಡಾಕ್ ಪಡ್‌ಲ್ಲ್ಯಾ ಸೆಲ್ಲಿಚೆಂ ಜಿವಿತ್ ವಾಂಟುನ್ ಘೆಂವ್ಕ್, ಮುಖಾರ್ ಸರ್ವಾಂತ್ ಕಾಂಯ್ ಪಾಟಿಂ ಕರ್ತಿತ್?

ಹೆಂ ಆಯ್ಕೊ ಸಮಾಜೆಂತ್ ಸದಾಂ ಘಡ್ಲೆಂಚ್!

ಪುಣ್ ತಿ ಸ್ತ್ರೀ ನಿಜಾಯ್ಕಿ ನಿಸ್ರಾಲ್ಯಾ ವ ನಾ ಮ್ಹಳ್ಳಿಂ ಸಾರ್ಕೆಂ ತಜ್ವೀಜ್ ಕರುನ್ ಪಳೆಂವ್ಚೆ ತಿತ್ಲೆಂ ಸೈರಾಣ್ ವ ಗಿನ್ನಾನ್ ತ್ಯಾ ಲೆಂವ್ಚ್ಯಾ ಪೆಟ್ಯಾಂಕ್ ಆಸಾ?

ತಿ ಕಸಲಿಯಿ ಜಾಂವ್ ತಿಕಾಯಿ ಸುಖಿ ಜಿವಿತ್. ಜಿಯೆಜಾಯ್ ಮ್ಹಳ್ಳಿ ಗುಪ್ತ್ ಆಶಾ ಆಸಾ ಮ್ಹಳ್ಳಿಂ ತಾಂಕಾಂ ಕಳಿತ್ ನಾ?

ಕಳಿತ್ ಆಸ್ಲಾರ್‌ಯಿ ತಾಂಕಾಂ ತ್ಯಾ ವಿಶಿಂ ಫಿಕಿರ್ ನಾ?

ಕಿತ್ಯಾಕ್? ತೆ ಸ್ಪ್ಯಾರ್ಥಿ.... ಬಿದ್ವಳ್ ಉದ್ಯಾಂತ್ ಕಿಜಾನಾಂ ಧರ್ಟಿ ವ್ಯಾಪ್ತೆಂತ್ ಬರೆಚ್ ಪೊಳ್ಳಾಲ್ಲೆ ಹಾತ್ ತೆ.

ನಿಜಾಯ್ಕಿ ಹೆ ಜಾವ್ನಾಸಾತ್ ಹೆ ಸಮಾಜಿಂತ್ಲೆ ವಿಶಾಳ್ ಕಾಂಟೆ! ಹಾಂಕಾಂ ಪಯ್ಲೆಂ ಹುಮ್ಮುನ್

ಚಿಂತಾನಿ ಭರುನ್, ಘರ್ ಸಗ್ಗಿಂ ರುಡುನ್ ಜಾತಚ್, ಸೆಲ್ಲಿನ್ ಕಾಫಿ ಕೆಲಿ.

ತ್ಯಾ ದೀಸ್ ಉರಯಿಲ್ಲೆಂ ಥೊಡೆಂ ರುಲಾಂವ್ ಶಿಜವ್ನ್, ಕಾಫಿಯೆ ಸಂಗಿಂ ತೆಂ ಘೆವ್ನ್, ಪರತ್ ಭಾಯ್ರ್ ಸರ್ಲೆಂ.

ಲುವಿ, ತಾಚೊ ಕಾಳ್ಜಾಚೊ ರಾಯ್ ಆಸ್ತುಂತ್ ಆಸ್‌ಲೊ.

ಉತ್ರಾಲ್ಕಾ ತೀನ್ ಮಹಿನ್ಯಾಂನಿ ತಾಚೆಂ ಮುಖಮುಳ್ ಪಳೆಂವ್ಚೆಂ ಭಾಗ್ ತಾಕಾ ಮೆಳೊಂಕ್ ನಾತ್‌ಲೆಂ.

ಬಸ್ಸಾಕ್ ರಾವ್‌ಲೆ ಕಡೆನ್‌ಯಿ ತಾಚಾ ಕಾಳ್ಜಾಕ್ ಸಬಾರ್ ಭಾಲಿಯೊ ತೊಪ್ಲೊ.

ಸದಾಂ ಉಲವ್ನ್ ಆಸ್‌ಲ್ಲಿಂ ಮನ್ಶಾಂ ಲೆಗುನ್ ನಾಕ್ ಮೊಡುನ್ ತಾಚಿ ಥಾವ್ನ್ ಪಯ್ಸ್ ರಾವ್ಲಿಂ.

ಹೆಂ ಸರ್ವ್ ಸೊಸುನ್ ತೆಂ ಲುವಿಕ್ ದವರ್ಲೆ ಆಸ್ತುಂತ್ ಪಾವ್ಲೆಂ.

ಶಿ ಸರ್ಕಾರಿ ಆಸ್ಪತ್ರ್ ಜಾಲ್ಲ್ಯೆ ನಿಮ್ತಿಂ ತೆಂ ಮಸ್ತ್ ಕಷ್ಟಾಲೆಂ. ಸಬಾರ್ ವಾರ್ಡಾಂ ಆಸ್‌ಲ್ಲ್ಯಾನ್ ತೆಂ ಘುಸ್ಪಡ್ಲೆಂ.

ಎವಿಕ್ಲೆಂ ಎವಿಕ್ಲೆ ಕುಶಿಕ್ ತಾಕಾ ಧಾಡ್ತಾಲೆಂ.

ನಿಮಾಣೆ ಎಕಾ ನರ್ಸಾನ್ ತಾಕಾ ಲುವಿ ಆಸ್‌ಲೆಂ ವಾರ್ಡ್ ದಾಕಯ್ಲೆಂ.

ಸೆಲ್ಲಿಕ್ ವ್ಹರ್ರೊ ಸಂತೊಸ್ ಜಾಲೊ. ನರ್ಸಾಚೊ ಉಪ್ಕಾರ್ ಬಾವ್ತುನ್ ತೆಂ ತ್ಯಾ ವಾರ್ಡಾಂತ್ ರಿಗ್ಲೆಂ.

ತಾಂತುಂ ಚೊವೀಸ್ ಖಿಟ್ಟಿಂ ಆಸ್‌ಲ್ಲಿಂ. ಹರ್ಯೆಕ್ಚ್ಯಾಚೆಂ ತೊಂಡ್ ತಾಣೆ ಪಳೆಲೆಂ. ತರ್ಯಿ ತಾಕಾ ತಾಚೊ ಲುವಿ ದಿಸ್ಲೊನಾ.

ತಿತ್ಯಾರ್ ಎಕ್ಲಿ ನರ್ಸ್ ಹಾತಿಂ ಏಕ್ ಚಾರ್ಟ್ ಘೆವ್ನ್ ಆಯ್ಲಿ.

ಸೆಲ್ಲಿನ್ ತಿಚೆಲಾಗಿಂ ಲುವಿ ವಿಶಿಂ ವಿಚಾರ್ತಾನಾ, ತ್ಯೆಚ್ ಸಕಾಳಿಂ ಬಾರಾ ವೊರಾರ್ ತಾಕಾ ಡಿಸ್ಚಾರ್ಜ್ ಕರುನ್ ಪೆಲಾ ಮ್ಹಣ್ ಕಳಿತ್ ಜಾಲೆಂ.

ಸೆಲ್ಲಿಕ್ ಆಪ್ಣಾಚಾ ಮಾತ್ಕಾರ್ ಮೊಳಾಬ್‌ಚ್ ಕೊಸ್ಲೊನ್ ಪಡ್‌ಲ್ಲೆಬರಿ ಭೊಗ್ಲೆಂ.

ಲುವಿಚೊ ಗಾಂವ್, ವಿಳಾಸ್ ತಾಕಾ ಕಿತೆಂಚ್ ಕಳಿತ್ ನಾತ್‌ಲೊ. ತಾಕಾ ತಾಚಿ ಗರ್ಜ್‌ಯಿ ನಾತ್‌ಲ್ಲಿ. ಲುವಿ ಸದಾಂ ತಾಚೊಚ್ ದೆಕುನ್..... ಪುಣ್ ಆಜ್?

ತಾಕಾ ರಡೊಂಕ್ ಆಯ್ಲೆಂ ತರ್ಯಿ ತೆಂ ರಡ್ಲೆಂನಾ.

ಶೀಘ್ರಾ ಘರಾ ಕುಶಿನ್ ಚೆಮ್ಮಾಲೆಂ.

ತಾಚೆ ಜಿಣೆಯೆಂತ್ಲೆಂ ಉರ್‌ಲ್ಲೆಂ ಏಕ್‌ಚ್ ಏಕ್ ಆಶಾಕಿರಣ್ ಆಜ್ ಪಾಲ್ವಾಲ್ಲೆಂ. ಹ್ಯಾಚ್ ಚಿಂತಾನಿ ರೆವೊನ್ ಭರಾಧಿಕ್ ಮೆಟಾಂ ಕಾಡುನ್ ಘರಾ ವ್ಹೆತಾನಾ, ಸೊಪ್ಕಾಚಾ ಪೊಂತಾರ್ ದೋನ್-ತೀನ್ ದಿವೆ ಜಳ್ತೆ ದಿಸ್ಲೆ ತಾಕಾ!

(ಅನಿಕೇ ಆಸಾ.)

ಗಲ್ಲಾಕ್

ತುರ್ಮಾನ್ ಜಾಯ್ ಪಡ್ಲ್ಯಾತ್ !!

ಹೌಸ್‌ಮೇಡ್ಸ್, ಬೇಬಿ ಸಿಟ್ಟರ್ಸ್, ಲೇಡಿ ಕುಕ್ಸ್,
ಬಿವಿಶಿಯನ್ಸ್ /ಹೆನ್ನಾ, ಹೌಜ್‌ಬೋಯ್,
ಕುಕ್,ಲೇಡೀಸ್ ವೈಟರ್ಸ್, ಲೇಡಿ ಸೆಕ್ರೆಟರಿ (ಸ್ಟೆನೊ)
ಆನಿ ಹೆರ್ ವಿಂಚ್ಲರ್ ಕಾಮಾಂಕ್

ಆಮ್ಚೆಲಾಗಿಂ ವೀಜಾ ಮೆಳ್ತಾ.

Raymond D'Cunha, B.A., LL. B.

'GUIDANCE'

Near Municipal Market, Moodbidri 574 227.

Ph.: 08258 -60022 (O.), 84228 (R.)

ಉದುವಿಂತ್

ORIENT

Travel Services & Marriage Bureau

Caravan Complex, Opp. J.M.J. Hospital,
Udupi 576 101. Ph.: 27941

ಮುಂಬಯ್ ಮಹಾನಗರಾಂತ್
ಮನಪಸಂದ್ ಜೆವ್ಣಾಚೆಂ
ಆಮ್ಚ್ಯಾಚ್ ಗಾಂವ್‌ಭಾವಾಚೆಂ ಹೊಟೆಲ್



ಹೊಟೆಲ್ ಅನುಭವ್

ಶ್ವಾಸಾಹಾರಿ



ಹೊಟೆಲ್ ಅನುಭವ್

ಬಾರ್ ಆನಿ ರೆಸ್ತೋರಂಟ್

ಶುದ್ಧ್ ದಕ್ಷಿಣ್ ಭಾರತೀಯ್, ಕೊಂಟಿನೆಂಟಲ್ ಆನಿ
ಚಾಯ್ನಿಸ್ ಜೆವ್ಣಾಕ್ ಜರೂರ್ ಭೆಟ್‌ದಿಯಾ.

290, SHAHID BHAGATSINGH ROAD,
NEAR FORT MARKET, OPP: EMCA HOUSE,
FORT, MUMBAI.